

Barcode - 2030020025105

Title - satya harishchan'driiyamu 9

Subject - GENERALITIES

Author - laqs-mikaan'ta balijeipalli

Language - Telugu

Pages - 122

Publication Year - 1942

Creator - Fast DLI Downloader

<https://github.com/cancerian0684/dli-downloader>

Barcode EAN.UCC-13




2 030020 025105

UNIVERSAL
LIBRARY

OU_204826

UNIVERSAL
LIBRARY

సత్యహరిశ్చంద్రియము



గ్రంథకర్త:

బిలిఱుపల్లి లక్ష్మీకాంతకవిగాడు



పబ్లిషర్స్:

కురుకూరి సుబ్బారావు అండ్ సోన్

ప్రోప్రయిటర్స్:

సరస్వతీ బుక్ డిపో, బెజవాడ.

1942

వ్యాఖ్యం 0-4-0

కాపీరైటు]

1-2-0

'0-2-0

బెజవాడ, సరస్వతీ బుక్ డిపో వారి

స్వంత ప్రచురణములు



—♦ స్వేచ్ఛా నాటకములు ♦—

రంగూన్ కాడి	సో రా	1-0
గంగావతరణం	డిటా	1-0
భీష్మబ్రహ్మచారి	డిటా	1-0
మహాభక్త విజయము	డిటా	1-0
ధరణికోట (రెడ్లప్రతాపం)	డిటా	1-4
భోజకాలిదాసు	డిటా	1-0
సతీఅనసూయ	డిటా	1-0
కాలకేతనము	డిటా	1-0
సతీ సక్కుబాయి	డిటా	1-0
తాజ్ మహల్	డిటా	1-0
ప్రతాపరుద్రీయం	డిటా	1-0
సత్యహరిశ్చంద్ర	డిటా	0-12
సంగీత శశిరేఖ	సో రా	0-8
కోకిల	పా ల	1-0
విప్రనారాయణ	డిటా	1-0
రాధాకృష్ణ	డిటా	0-12
పాదుకాపట్టాభిషేకం	పా ల	1-4
శ్రీకృష్ణతులాభారము	ము సు	1-0
భక్తమార్కండేయ	ము సు	0-12
భక్తమీరాబాయి	కే రా	1-0
రంగూన్ మెయిల్	నూ పా	1-0
కచ-దేవయాని	ము సు	0-12
రణతిక్కన	డిటా	0-12
దక్షాభ్యరం (సతీదేవి)	ము చె	1-0

—♦ స్వేచ్ఛా నాటకములు ♦—

ప్రహేళికాపాపహరణము	వ అ	1-0
భక్తచౌకామిశ	డిటా	1-0
కృష్ణలీల	డిటా	1-0
సత్యహరిశ్చంద్రీయం	అ ల	1-2
బుదిమతీవిలాసం	డిటా	1-0
చండిక	ము వె	1-0
పత్నీ ప్రతాప్ అను		
అనసూయ	సో ఆ	1-0
చింతామణి	కా నా	1-0
మధుసేవ	డిటా	1-0
జయంతజయపాలము	ఆ స	0-12
రసపుత్రవిజయము	ఇ య	1-0
రాణా ప్రతాపసింగ్	ఇ య	1-0
చంద్రగుప్త	న శి	1-0
రాణా ప్రతాపసింహ	జ శి	1-0
బాబ్బిలియుద్ధము	శ్రీ కృ	1-0
కృష్ణలీల - బళ్ళారి	క సు	1-4
లవకుశ	డిటా	1-4
సంపూర్ణభారతం బళ్ళారి	క సు	1-0
రామదాసు బళ్ళారి	డి సో	1-0
శ్రీరామాంజనేయం	పి చి	1-0
బలిబంధనము	చ కే	1-0
మోడరన్ బి. ఏ.	య నూ	1-0
అనార్కలి	డి స	0-12

వలయువారు:—కురుకూరి సుబ్బారావు అండ్ సన్,

ప్రొఫ్రైయిటర్లు, సరస్వతీ బుక్ డిపో, బెజవాడ (కృష్ణాజిల్లా)

బ్యాంబి — రాజమండ్రి.



సత్య హరిశ్చంద్రియము

(ఆటంకముల నాటకము)



రచయితలు :

బలిజేపల్లి లక్ష్మీకాంతకవిగారు

(శ్రీ బుద్ధిచుతవిలాసము, సాత్రాజితీయము, ఉత్తరరాఘవీయము
మున్నగు నాటక కర్తలు)

తోమ్మిసిన కూర్పు : 1000 ప్రతులు

ప్రకటనకర్తలు :

కురుకూరి సుబ్బారావు అండ్ సన్

ప్రొఫ్రయిటర్సు : సరస్వతీ బుక్ డిపో

హెడ్ క్వార్టర్స్ : బెజవాడ

బ్రాంచి : రాజమండ్రి



1942

వచ్చింపు 0-4-0

కాన్స్ట్రక్టర్స్ [బెజవాడ]

[వెల రు 1.00]

వచ్చింపు 0-2-0

ఈ నాటకమున వచ్చు పాత్రములు

పురుషులు

దేవేంద్రుఁడు
 వసిష్ఠుఁడు
 విశ్వామిత్రుఁడు
 నారదుఁడు
 బృహస్పతి
 అగస్త్యుఁడు
 గౌతముఁడు
 హరిశ్చంద్రుఁడు
 సత్యకీర్తి
 నక్షత్రకుఁడు
 సూతుఁడు

లోహితాస్యుఁడు
 పింగళకుఁడు
 రోహణకుఁడు
 రైభ్యుఁడు
 భేతాళుఁడు
 కాలకౌశికుఁడు
 కేశవుఁడు
 జనార్దనుఁడు
 వీరబాహుఁడు
 పరమేశ్వరుఁడు

} పాఠులు

సూత్రధారుఁడు, కంచుకీ, వందిమాగధులు, భటులు గొందఱు వత్తురు.

స్త్రీలు

చంద్రమతి
 మాతంగకన్యలు

కాలకంటకీ
 పార్వతి

హెచ్చరిక

ఈ సత్యహరిశ్చంద్రీయ నాటకము నా లిఖితపూర్వకమైన అనుమతి లేనిది
 వ్రాత్తిగా గాని, కొంతగా గాని, ఏ నాటక సమాజమువారైనను ప్రదర్శించిననూ,
 గామిఫోను రికార్డు లిచ్చినను, అట్టివారందరిపైన లా ప్రకారం చర్య జరిగించబడునని
 యిందుమూలముగా తెలియపర్చడమైనది.

కుప్పా శివరామ బైరాగిశాస్త్రి, కాపీరైటు హక్కుదారు
 అనంతవరం, (Via) కొల్లూరు. (గుంటూరు జిల్లా)

శ్రీ రస్తు

సత్య హరిశ్చంద్రీయము

ప్రథమాంకము

నాంది

మ॥ ననవిల్తుండు చలంబునకొ బయిఁబయి ♦ న్మాతంగకన్యాదిలో
కనసమ్మోహనబాణ మేసినను, నక్షత్రేశుఁ డా మీఁదఁ జి
క్కని రేయెండల గుప్పుచున్నను, దదేశకధ్యానవిన్యస్తచిం
తన మై మాటని రాజశేఖరుతపోనైశ్చల్య మేలుకొ మమున్.

గీ॥ భువనకారణ మీశ్వరు, మూర్తి యేది
ఆస్తికనియాధి కెయ్యది, యాదిమూల
మఖిలధర్మంబులకు నేది ♦ యాటప్పట్టు
అట్టి సత్యంబె యందఱ ♦ నాశ్రయించు.

[నాంద్యంతమున]

నూత్రోధారుఁడు—అహో! యేమి నాపుణ్యము! నిరంకుశనాటకాలంకారసాహితీ
రససరోనిమజ్జనసముజ్జితమహాకలంకు లగు నీ పరిషజను లే కెలంకులఁ జూచినఁ
దామయై నాటకభవన మలంకరించిరి. ఇంకను మారిషుఁడు ప్రవేశింపకున్నాఁ డేమి?

మారి—[ప్రవేశించి] బావా! వచ్చితి [నలుదిక్కులఁ బరికించి] ఆయ్యా! నేఁ డేదియో
నాటకప్రయత్నమువలె నున్నది. రంగమంతయు యథావిధిగా నలంకరింపఁబడినది

అదియుంగాక,

చ॥ అలకలు దిద్దువారు, జడయల్లికలక విరజాదు లుంచువా
రలు, వదనమ్ములకొ గరగ,రకొ జికిలీ రెఱునరించువారు, మైఁ
గలప మలందువార, లవి, గా వివి యంచును మార్చిమార్చి భూ
షల నిడువారు నై గుజగుజకొ జనుచుండిరి సర్వసాంఘికుల్.

సూత్ర—వీమోయీ! నేఁ దుదయంబునఁ జేసిన ప్రకటనము నీ వెఱుంగవా యేమి?

మారి—వీ ముని యా ప్రకటనము?

సూత్ర—వి మనియా? ఆంధ్రదేశమునఁ జాలకాలము పేరు ప్రఖ్యాతి గాంచిన గుంటూరు హిందూనాటకసమాజముచే మొన్న మొన్నటివఱకు పెక్కుసారులు ప్రయోగింపఁబడి నేఁడు సర్వజనాదరణీయమై యత్యంతనీతిదాయకమై యొప్పుచున్న సత్యహరిశ్చంద్రీయనాటక మిచ్చట నీ రాత్రి ప్రదర్శింపఁబడునని.

మారి—ఇది మన లక్ష్మీకాంతకవి రచించినదే కద!

సూత్ర—అవును.

మ|| నరవిక్ బుద్ధిమతీవిలాసము, హరిశ్చంద్రీయముక్, శ్రీమ దుత్తరరామాహ్వాయనాటకంబు, నల సత్రాజిత్సుతోద్వాహముక్ స్థిరపుణ్యప్రదముల్ రచించె నతఁడే , దృశ్యవ్రబంధోరువైఖరిఁ గేల్మోడ్చి పురాతనాధునికరంఁగత్సత్కవిశ్రేణికిన్.

(నేపథ్యమున)

మ|| క్రతువు ల్పెక్కు లొనర్చినన్, నిరతముక్ , గంగాదిపుణ్యాపగాతతులన్ మున్గిన, గోశతంబులను సద్ధాత్రీసురశ్రేణి కర్పితముల్ చేసినఁ జెందవచ్చునె? బలాఁరీ! నిత్యసత్యవ్రతస్థితుఁ డార్జించు సుపుణ్యకీర్తులను గొంఁచెంబేని నెవ్వనికిన్.

సూత్ర—(ఆకర్ణించి) అతఁడె నీతోడియల్లుండు వసిష్ఠుండై వర్తించుచున్నాఁడు. మన మింక సముచితసంవిధానంబున వర్తంతము. (నిష్క్రమింతురు)

ఇది ప్రస్తావన.

[రంగము — సురనభ]

(పిమ్మట వసిష్ఠ విశ్వామిత్ర నారగాది ఋషులతోడను బృహస్పతితోడను దేవేంద్రుడు ప్రవేశించుచున్నాడు.)

వసి—మ॥ క్రతువు లెక్కు లొనర్చినన్ (అను పూర్వోక్త సద్యసు పఠించుచున్నాడు)

దేవేం—మునిజనగరిష్ఠా ! వసిష్ఠా ! సత్యవ్రతమును గుఱించి చక్కఁగా వక్కాణించిరి.

వసి—దేవేంద్రా ! వేపల్కు లేల? సత్యంబు పరబ్రహ్మస్వరూపంబు గాన నద్దాన సకల ధర్మంబులు సకలసత్కర్మంబులు వెలయుచుండు. అద్దాని ప్రభావంబుననే పర మేశ్వరుండు జంగమస్థావరవిశిష్టంబైన భువనంబుల సృష్టింపను బెంపను హరి యింపను సమర్థుడయ్యె. వెండియు వికల్పశూన్యం బైన యమ్మహామహుని సంకల్పం బయ్యదియే కాన,

శా॥ నత్యంబే సకలార్థసాధక మగున్, , నత్యస్థిరుం డొందు నొ
న్నత్యం బెల్లడలంబు, నత్యమున కన్నన్ మిన్నయా ధర్మముల్
స్తుత్యంబుల్ మఱి లేవు, సత్యమె ఫలిం,చున్ నాటికి నేటికి
సత్యాలాపి యొకండె నిత్యుడు, ప్రపంచస్థాయి సత్యంబగున్.

కావున సర్వధా సత్యనిష్ఠ యనుష్ఠేయంబు; సత్యవ్రతం బాచరణీయంబు. ఎట్టి కష్టకాలంబునందైన సత్యంబు ఁడువకుండిన నయ్యదియే కడ కతని నుద్ధరించును.

బృహ—బాగు ! వసిష్ఠా ! బాగు !

అగస్త్యుడు—వసిష్ఠా ! ధర్మపథన్యాసంబైన నీ యుపన్యాసంబు సమంజసము గానున్నది.

నార—మైత్రావరుణీ ! అతిమాత్రంబైన నీవాజ్ఞాధుర్యము శ్లాఘాపాత్రము గా నున్నది.

గౌతముడు—బ్రహ్మర్షి సత్తమా ! బ్రహ్మణ్యుండవైన నీవు వచించినదంతయు యథార్థము.

విశ్వా—(స్వగతము) ఛీ ! స్వర్గమునకు వచ్చినను నొడియేకులు దిప్పలేదన్న ట్లిక్కడను నా వసిష్ఠుడే దాపురమయ్యెను. ఈతండు నోరు మెదలించిన మాత్రంబున నీ జన్ని గట్టుడపనులెల్ల బట్టులచందంబున శ్లాఘించుచుండురు. నాహృదయమున కిప్పుడు చిచ్చు ముట్టించిన ట్లున్నది. ఏదో యొక కారణము కల్పించుకొని చీలిపోరాటము వెట్టికొని యాతనికి నేఁ డే భంగియైన శృంగభంగము చేయకమానను.

నార—(స్వగతము) వసిష్ఠ విశ్వామిత్రు లిరువు రొక్కచోఁ గూడియుండుటచే నీ సభ నా కిప్పుడు కన్నుల పండువుగా నున్నది. ఇక్కడ నిప్పుడు చక్కని కలహము

కావున శుక్రునివాక్యములు నిరర్థకములుగాని మునిజనగరిష్ఠుండైన వసిష్ఠునివికావు, లభింపవచ్చును. విశ్వామిత్రునికేఁ గొంచెము పురిపెట్టి చూచెదను. [ప్రకాశము గా] విశ్వామిత్రా! ఈ వసిష్ఠుని యుపన్యాసంబు నీ కేమియు రుచించినదికాదా యేమి? మాటాడ కూరకుంటివి.

విశ్వా—(అపహాస్యము గా) నిరర్థక మైన యాతని యుపన్యాసంబునకు మీరందరు సంత సించితిరికనా! చాలు.

వసి—ఏనీ! విశ్వామిత్రా! నా యుపన్యాసంబు నిరర్థకమా?

విశ్వా—ఆహా! ముమ్మాటికి నిరర్థకమే.

వసి—ఎందుచేత?

విశ్వా—ఎందుచేతనా? నోటికి వచ్చినట్లు పెక్కుధర్మంబు లుపన్యసించవచ్చు. అయ్యవి లోకములం దాదరణలోనికిఁ జేవలయు. ఆదరణమునకుం బనికిరాని నీ ధర్మశాస్త్రంబు లెందులకు? ఎల్లవారు సులభముగా నాచరణమునం దుంచుకొనుటకై సత్యవ్రతమును గురించి శుక్రుఁ డెట్లు చెప్పినాఁడో చూడు.

వసి—ఎట్లు చెప్పినాఁడు?

విశ్వా—

“ గీ॥ వారిజాక్షులందు , వై వాహికములందు
ప్రాణవి త్తమాన, భంగమందు
చకిత గోకులాగ్రాజస్మరక్షణమందు
బొంకవచ్చు నఘము • వొంద దధిప ! ” అని.

ఇదియే సమంజసము గా నున్నది. ఎట్టియిక్కట్టులందైన సత్యంబు విడువగిట్ట దని నీ వొక్కడవు వక్కాణించిన మాత్రంబున నొక్కఁ డెక్కరణిం బ్రవర్తించువాఁ డుండఁడు.

దేవే—కుశికనందనా! నీయుక్తి యుక్తియుక్తముగా లేదు. ఏల యన శుక్రుని ధర్మ శాస్త్రమువలన నవసరము వచ్చినపుడెల్ల నబద్ధమాడవచ్చు నని తేలుచున్నది. ఒక్కఁని సౌశీల్యాదిగుణంబులఁ బరీక్షింపవలసినసమయ మాతని యిక్కట్టులయందుఁ గాని సౌఖ్యములందుఁ గాదు. ఆపత్కాలంబునఁ జలింపనివాఁడే ధైర్యవంతుఁడు. ఎట్లన—

గీ॥ నరసు లగు పండితుల విమర్శనములెల్ల
గడచినదె తద నిర్దుష్టకావ్య మగును;
తన కళత్ర సుత ప్రాణ , ధనము లడఁగు
సమయమున నిల్చియున్నదె , సత్యనిష్ఠ.

విశ్వా—ఓహో! నూతనము గా నీ వొక్కండవు ధర్మశాస్త్రవేత్త వున్నాడ పని నా కిది వలకుఁ దెలియదు.

దేవే— గాఢేయా! నీవు చక్కఁగా నాలోచింపుము. పోనీ, వసిష్ఠుండు నుడివిన ధర్మ శాస్త్ర మాచరణమునం దుంచుకొనినవార డెవ్వఁడైన నున్నాఁడేమో యీ సభ్యుల నడుగుదము. మునివృషభులారా! మీరు త్రికాలవేదులుగదా! ఏ లోకంబునఁ గాని యెప్పుడుగాని;

మ॥ తనసామ్రాజ్యము పోవనీ, స్వకులకాం, తారత్నముఁ బాయనీ,
ధనమానంబు లడంగనీ, ప్రబలశా,ధల్ తన్ను బాధింపనీ,
తనయుం డీల్లిన నీల్లనీ, యనఘసత్యస్థైర్యముఁ బాయకుం
డిన పుణ్యండు త్రిలోకగణ్యుఁ డొకఁడేనిఁ గల్గినఁ దెల్పుడీ!

(ఋషు లందఱు నాలోచన నభినయించుచున్నారు)

నార—(లేచి) తాపసోత్తములారా! నిరుత్తురులై కూరుచుండు లేమి? ఎంతకాల మాలో చించెదరు?

శా॥ పై నే మున్నది? చెప్పుమో శుకుండ!; వి, శ్వామిత్ర! నీ కింతనే పా; నిన్నే! వచియింపు మో కలశజా!; యాలోచనల్ పాఱువో వా? నీకైన మతంగ!; గౌతమ! యి దేలా చెప్పరాదా?; వసి ష్ఠా! నీ వొక్కండవే నమర్థుండవు లె, మ్మా పేరు వోనీకుమా!

(వసిష్ఠుండు లేచి కంఠము సవరించుకొనుచున్నాఁడు)

విశ్వా—(స్వగతము) మే మందఱము మూర్తీభవించిన తపోగ్ని తేజఃపుంజములవలె నిక్కడఁ గూరుచుండఁగా మమ్మందఱ నధిక్షేపించిన ట్లహంభావమున నీవసిష్ఠుండు మరలఁ దానే యేదియో చెప్పు సాహసించుచున్నాఁడు. ఇప్పుడు నిశ్చయ ముగా మాకుఁ గోపకారణము కలిగినది.

నార—(రహస్యము గా) విశ్వామిత్రా! నీవు ముందుగా లేచి మాట్లాడవై తివి. ఇప్పుడు నీనైరి వసిష్ఠుండే నీవు చెప్పినదంతయుఁ బూర్వపక్షము చేయఁబోవుచున్నాఁడు. ఇందున నీకుఁ బరాభవము రాకమానదు.

విశ్వా—ఏమీ! మాకా పరాభవము! (హుంకరించుచున్నాఁడు) అతఁడు చెప్పినదంతయు నబద్ధమని నే నిప్పుడు సిద్ధాంతము చేయుటకు సిద్ధము గానే యున్నాఁడ. చెప్పుని స్మృ.

వసి—దేవేంద్రా ! నీ వడిగిన ప్రశ్నంబునకు నేను దైవసాక్షిగా నుత్తరం బిచ్చెదం.
మునీంద్రులారా ! ఆకర్ణింపుడు. కలదుగదా, భూసతీతిలకంబునకుఁ దిలకాయ
మానం బగు నయోధ్యాపురవరంబు. అంను,

శా॥ చాతుర్వ్యర్ణ్యవిధానముల్ నమపుచున్ • సత్యంబు, ధర్మం బహిం
సాతత్వాదిగుణంబులన్ ప్రజల యాచారంబు శాసించి, వి
ఖ్యాతశ్రీ ధర నేలువాఁ డఖిలదీనానాధరక్షోదిదృ
క్షోతాత్పర్యదయాతిసాంకుఁడు హరిశ్చంద్రుండు నిస్తంధుఁడై .

అతం డొక్కండే త్రిభువనంబుల సత్యసంధుఁడు.

విశ్వా—(స్వగతము) ఈతండు మాసాటి రాచపట్టి యగు త్రిశంకుపట్టిని సత్యమూర్తి
యని వర్ణించుచుంట నాకుఁ గర్ణరసాయనము గానే యున్నదిగాని, యేది యెట్లు
న్నను నాకు గర్భశాత్రవుం డగు నీ వసిష్ఠుని పక్షమును నేను పూర్వపక్షముచేయ
వలసినదేకాని యంగీకరింపరాదు. కావునఁ బోరాటంబున కిట్లుపక్రమించెదఁ గాక !
(ప్రకాశముగా) వసిష్ఠా ! నీ వెవ్వనినో సత్యమూర్తి యని పేర్కొంటివి. మేము
పరాకునఁ జక్కఁగా వినమైతిమి. మఱల నొక్కమాటు పేర్కొనుము.

వసి—ఒక్కమాటు గాదు, ముమ్మాటు పేర్కొనియెగ. హరిశ్చంద్రుండు, హరిశ్చం
ద్రుండు, హరిశ్చంద్రుండు !

విశ్వా—(కోపముతో) ఔరా ! వసిష్ఠా !

సుగంధివృత్తము—రాగము—కీరవాణి, తాళము—రూపకము.

చాలు కట్టిపెట్టు మీ పినాళివల్కు రచ్చలో
కూళ ! మొత్తురే ? ధనంబు , కోట్లు నీకు నిత్తురే !

వసి—ఏల హుంకరించె దిప్పు , డేమి తప్పు వచ్చెరా !
కాలుఁద్రవి కయ్యమాడఁగాఁ దలంచినాడవే ?

విశ్వా—పోలనట్టిమాడలాడఁబోలునే ? మదాంధు లా
ఆ నరుల్ న్ననాధముల్ దురాత్మ ! సత్యసంధులా ?

వసి—ప్రేలరీ ! త్రిశంకుపట్టి • పృథ్వీరాజమాతుఁడా !
పాలితప్రసిద్ధసత్యవాక్పవిత్రీగాతుఁడే !

విశ్వా—వసిష్ఠా ! చాలు నీనాచాలత్వము. పాపాకరం బగు మర్త్యలోకంబున నున్నుఁ బాలతోఁగూడ దుష్కర్మంబులయం దాటితేటిన రాజకులమునం దొక్కండు సత్యసంఘంఁడు గలఁడని సిద్ధాంతీకరించుచున్నావు గా ? తరతరంబులనుండియు నతని యింటఁ బురోహితత్వంబుఁ జేయుచుఁ బొట్టచోసికొనుచున్నందుల కా హరిశ్చంద్రునిపై నీకీ యభిమానమా ! “విస్సన్న చెప్పినదే వేదము” అన్నట్లు నీవు చెప్పిన దెల్లనా రంగీకరింతు రను దురభిమానముచేఁ గాఁబోలు, కానిదాని కైనదాని కందరికంటె ముందుగాఁ గాలు దువ్వుచున్నాఁడవు. ఛీ ! ఛీ ! భూతభవిష్యద్వర్తమానకథావిదు లగు నిట్టి తపోధనులచేత నిండియుండిన యీ దేవసభామధ్యంబునఁ ద్రిలోకములఁ దన యాచార్యులఁ దిడుకొని, సహస్రనేత్రములచేతను సమస్త లోకవిషయములం గనిపెట్టుచు నన్నిటికి సాక్షిభూతుండైన యీదేవేంద్రునితో నక్కఱకుమాటిన పెద్దటికము పై వేసికొని యిట్టి మృషాలాపములాడుట కిప్పుడు నీ మెడమీఁది కేమి కత్తివచ్చినది? ఎవ్వరికిం దెలియని యాహరిశ్చంద్రుని సత్యసంధత నీకొక్కనికీమాత్రమే తెలియుటను నీమొగముననే ప్రాద్దువొడిచిన గేమి? హరిశ్చంద్రుఁడంట ! సత్యసంఘంఁడంట ! తా నెఱుఁగునంట ! సభ్యులారా ! వినుఁడి. భ్రష్టా ! వసిష్ఠా !

మ॥ నడలు— జక్కీలముల్ ఘృతంబు పెరుగుం , బొల్మాంసఖండంబు లప్పడము లుక్తుకబంటిగాఁ దిని సురాహనక్రియన్ మత్తులెచెడి తబ్బిబ్బులఁగూయురాజు లెచటో , చింతింప సత్యం బెటో జడుఁడా ! నీగగనప్రసూనకథలన్ , జాలించి నోర్కూయుమా.

దేవేంద్రా ! మనీంద్రులారా ! ఈదుష్టవసిష్ఠుండు హరిశ్చంద్రుండ సత్యసంఘంఁడుని కంతముఁ జించుకొనుచుఁ దన కల్లపగ్గియలం బ్రకటింపఁగూసిన దురాలాపంబుల మీగు విశ్వసింపకుఁడు. లోకంబుల నిక్కువంపు సత్యశీలుం డెవ్వఁడును లేఁడను మాట నిస్సందేహము. నిర్ధారణము. నిశ్చయము. (కూటచుండును)

నార—(స్వగతము) విశ్వామిత్రుఁడు బాగుఁగా రేఁగినాఁడు.

వసి—ఛీ ! విశ్వామిత్రా ! అపాత్ర !

మ॥ చెడుగా ! యింకను మాననై తివి పరశ్రేయోసహవ్యాప్యతిన్ దుడుకుఁబోకల నిన్నఁబోలు దురితాత్ము వ్వేసవే లా నృపున్ గడుదూషించినఁ దద్యశోంకమునకున్ , గానున్నదే నింద్యమా నడి ! మత్తాళి త్యజించినన్ గొఱతయే , సంపెంగ నెత్తావికిన్.

ఓరీ! దుర్మతీ! ఇప్పటికిని నీనైసర్గికదుస్స్వభావము మాతీననికాదే! ఆత్మస్తుతయంద బరనిందయు దుగనసులభంబులని తెలిసియు నట్టి నీచగుణంబులనుండి నీచిత్తంబు దొలంగఁజేయులేక పెనగులాడుచున్న నీతపం బేల, కాల్పనా? సభయం దాద్యు లడిగిన ప్రశ్నంబునకుఁ బ్రత్యుత్తరంబు తెలిసియుండియు నుచితభంగి నెఱుంగఁజేయు కున్న నరకప్రాప్తి కలుగు నను ధర్మశాస్త్రవిధుల ననుసరించి, సకలలోకవిదితంబై సమస్త సురమునివర్ణనీయంబై, యనన్యసామాన్యంబై విడంబించు నెవ్వని నిత్య సత్య సౌఖ్యంబు ముజ్జగంబులకు నొజ్జబంతి యనఁదగునో, యట్టి సత్యకీర్తి హరిశ్చంద్రచక్రగర్తి గురించి, యున్నవాస్తవమును నించుకయైన మిగిలి వర్ణంపక యీ సభయందు నేను వక్కాణించుచుండ నిర్హేతుకంబుగా నేల కయ్యమునకుం గాలుద్రవ్వెదవు? ఇచ్చటి సభాసదులెల్ల వీనుదోయిశ్శం ద్రావు నాతని సత్యకథా సుధారసంబు నీకు నొక్కనికీమాత్రము విషప్రాయ మయ్యెనేమి? మూఢా! ఊరక లేనిపోని పెత్తనములఁ బైవేసికొని, నేనును నొక ఋషి నే యనుకొనుచు మాయంబు అలోఁ దలనెత్తికొని తిరుగఁగలిగిన నీ కున్న యీకొంచెపు మర్యాదఁగూడ నేల చెడఁగొట్టుకొనియెదవు? ఊరకుండుము.

విశ్వా—ఘీ! పాపిష్ఠా! వసిష్ఠా!

ఉ॥ ఒక్కన్యపాధమాధము మందోద్ధతుఁ బేర్కొని సత్యమూర్తి యం చిక్కడఁ బెద్దజేసి నుతియించుచుఁ గాదనువారి నెల్ల మ తెక్కినమాటలాడుచు భల్లీ! నిరసించెదవా? వసిష్ఠ! నీ టక్కరికూత లా న్యపుకంఠః బ్రకటింపుము పొట్టనిండెడున్.

దుర్మాత్మా! ఆసంబద్ధప్రగల్భా! నీచ రంజాభిమానీ! లోకాతీతవిషయంబుల నిశ్చ యంబులని రాంబు గ్రుద్దుచుఁ గాఱుఁగూఁతలు గూయుచున్న నీకు నేఁడు వాగ్బంధ నము కావలసినదే. దుర్మతీ! వాతాతపవర్షంబుల కోర్చి త్రిలోకభయంకరంబగు తపో నియతిచే ఫాలాక్షునంతవాని లోగొన్న నాతపంబునే కాల్చునంతటిమహర్షివై తివిగా! బ్రహ్మబంధుఁ డా! నాకుఁ గొంచెపు మర్యాదయేమి? దేవేంద్రుఁ డడిగినదే తడవు గా నిక్కడనున్న మునిబృందారకులందఱికంఠె నగ్రేసరుండవై నట్లు ముందుగా బయలు దేరి నీకున్న పురోహితత్వపు మర్యాదను బదువురలోఁ బ్రకటించుకొన్న నీ తెలివి కందఱు సంతసించినారులే. ఓరీ! ఆత్మశ్లాఘుపరాయణా! యీ దేవేంద్రుఁడైనను నిక్కడివార నందఱ నడిగెఁగాని నిన్నొక్కని మాత్రము బొట్టును గాటుకయుఁ బెట్టి పేరంటమునకుఁ బిలిచెనా? వీరందఱకుఁ దెలియని విషయము నీకుమాత్ర మెట్లు తెలియునో? చూడు.

నీ బడబావలముతోడఁ బాఠోధు లొక్కఁగు
 క్కనఁ గొన్న ఘనుఁ డీ యంగస్త్రికన్న
 ముక్కంటి నెదిరించి , ముంగాల సెగకన్నుఁ
 బూనిన యీ భృగుఁమానికన్న
 కినిసి యీ దేవేంద్రు • తనువెల్ల వేగను
 ల్మలచిన యీ గౌతమమునికన్న
 సృష్టికి బ్రతిన్పట్టిఁజేసి నీతలదన్ని
 బ్రహ్మీభవించిన సుప్రథితుఁడైన
 ఈ కుశీకనందనునికన్న • నెందు నీవు
 పెద్దవో ముందుఁ జెప్పు మీ , నుద్దు లేల?
 వేల్పుఁబేరోలగమున మై , విటిచికొనుచు
 పద్మలాడఁగనే నీవు • పెద్ద వైతె.

చాలు! చాలు. నోరుమూయుము. పాపము, కంఠశోషఁబడి యుఱచితివి. కొంచెము వాక్పరిశ్రాంతికై యింత కమండలూదకమునైనఁ బుచ్చుకొనుము.

నార — (వసిష్ఠునితో రహస్యముగా) వసిష్ఠా! అధికప్రసంగియైన యీవిశ్వామిత్రునినోటి గొక్కమారు తాళము వేయలేవుగా?

చసి — ఈదుర్మార్గుని ప్రేలనిమ్ము. వీని లెక్కనేయువా రెవరు? గంధసింధురము రాజ మార్గమునఁ బోవుచుండఁ గుక్క లెంత మొటిగిన నేమి?

నార — (ప్రకాశముగా) వసిష్ఠా! ఆతని విషయమై నీవు నాతోఁ బ్రసంగింపకుము నే నేమో తనపైఁ గొండెములు చెప్పుచున్నట్లతండు తలంచు. (రహస్యముగా) దుష్టున కెప్పుడు దూరము గానుండుట మంచిది. (ప్రకాశముగా) నాకు మీరిరువురు సమానులే!

విశ్వా — ఏమీ నారదా! స్తుతిపాతములచేఁ బొట్టవోసికొను నీతని నాతో సమానము చేయుచున్నావు. నేను నిరంకుశ మైన తపోమహిమచేఁ బ్రకాశించుచున్నాను గాని యీతనివలె నొక నీచక్షుత్రియాధఃసుని ముఖిస్తుతులు చేయుచు ధనము సంపాదించు చుండలేదు.

చసి — ఓరీ! ఆత్మశ్లాఘీ! మన మన తపోమహిమంబుల తారతమ్యంబులు సమస్తాలోకం బులవారికి విదితములే. ఊరక నీగుట్టు నీవే త్రవ్వుకొనకుము. ఛగ్గిష్టా! తొలుత

నీతపోః స్తాభ్యసనంబునకు ముఖ్యహేతుభూతుండ నగు నన్న నీవు గురుభావంబున మన్నింపక నిందించినపాపము చాలక, దుర్గుణాధికు లగు నీవంటివారికిఁ బదిమందికి బుద్ధిసెప్పఁదగిన యాహరిశ్చంద్రుని సహితము దూషించుచున్నా వేమిరా? ఛీ! ఛీ! నీజన్మమువలన క్షుత్రయకులమొక్కటియే కాక తపోఃఫలజనంబు సహితము కళంకీ భూతమగుచున్నది కనరా?

విశ్వా—ఓరీ! బ్రాహ్మణాధమా! అశేషనస్తుజాలంబుల సృష్టింప రెండవబ్రాహ్మణై న నేనురా నీకు శిష్యుండను? వింటిరా సభాసదులారా! ఈదురాత్ముని యధికప్రసంగ ములు! మీకును నీదేవేంద్రువకును రుచ్యములుగానుండిన నుండు గాఁక! మాకు మాత్రము మహానింద్యములుగాఁ దోఁచుచున్నవి.

నార—విశ్వామిత్రా! ఈవృధావాగ్వ్యయముతో నేమి ప్రయోజనము? ఈవసిష్ఠుండు సత్యసంధుఁ డని వర్ణించిన యా హరిశ్చంద్రుని బొంకించునంతటి సమర్థత నీఁడ నున్నచో ముందునకు వచ్చి నిలువఁబడుము.

దేవేం—(స్వ) ఓహో! యీ నారదుఁడు కలహమును మోతీంత పెంచుచున్నాఁడుగదా!

విశ్వా—నారదా! నీవు చక్కఁగాఁ జెప్పితివి. వసిష్ఠా! నీకును నాకును నీవృధాకలహ ముతోఁ బనిలేదు. నీ మాటల మేము నమ్మఁజాలము. నీహరిశ్చంద్రుని సత్యస్ఫూర్తి నేఁ బరీక్షింతు. పట్టువట్టి కపటంబులఁజాట్టి ధైర్యముఁబోఁగొట్టి యారాపట్టిని నెట్లు లైనఁగావలసినన్ని బొంకు లాడింతు. విది! పందె మేమివై చెదవో ముందునకు రమ్ము. (అని లాగుచున్నాడు)

నార—వసిష్ఠా! చెప్పము. నీ వీ సమయమున వెనుకంజ వేయరాదు.

వసి—ఓరీ! ఆపాత్రా! విశ్వామిత్రా! ఏటి కీ దుర్లుటమైన కార్యముఁ బూసెదవు.

గీ॥ ప్రళయనిర్ఘాత మరచేతఁ • బట్టవచ్చు

హేనుశై లంబుఁ గొనవ్రేల • నెత్తవచ్చు

దివిని భూమిని రెంటి సంఘింపవచ్చు

ధర హరిశ్చంద్రు బొంకింపఁ • దరము కాదు. మఱియు,

శా॥ పారావారము లింకనీ, కులగిరివ్రాతం బిలకా డొల్లనీ,

తానాసంఘము డుల్లనీ, త్రిభువనధ్వంసంబు చేకూఱనీ,

గౌరీశ్రభుకుటీనిరీక్షణమహాగ్రజ్వాల చల్లారనీ,
యా రాజేంద్రుఁ డబద్ధమాడునె? దురాత్మా ! యేటి కీ బింకముల్.

కానీ, నీకర్మంబు నీ వనుభవింపకతీరదు. సభ్యులారా ! ఈధూర్తుండు తా హరిశ్చంద్రుని బొంకించెద నని పంతములాడుచు నా పన్నిద మక్షేపించుచున్నాఁడు. కాన నిడే నాప్రతిజ్ఞ మీరందఱ తాలింపుఁడు.

మ॥ శిరమెల్లఁ గొరిగించుకొంచు స్వతపశ్శీలంబులమాని, సా
టిఱుషుఁ ధీ ! యని సిగ్గులేని పరిపాటిక గల్లుపెల్లానుచు
నరుపున్కఁ ధరియించి, యుత్తరదిగంతప్రాప్తి కూరేగద
ఖరవాహంబున వాడవాడలును నాఁకొనాధుఁడే బొంకినన్ !

[పురేపురే యని సభ్యులు కరతాశంబులఁ జేయుచున్నారు.]

విశ్వా—సభ్యులారా ! యేటి కీ కాకిగోల? ఒక్కక్షత్రియాధముని బొంకింప నింత రా
ధాతసిద్ధాంతములు కావలయునా? ఈ మూఁధుఁడు ప్రజలకై పెనఁగులాడుచున్నాడు
గాన నాపన్నిద మిడే వినుండు. నే నాహరిశ్చంద్రుని బొంకింప లేనిచో,

మ॥ హిమశైలంబున వాయుభక్షణుఁడనై • మృత్యుంజయుంగూర్చి ది
వ్యమతిఁ జేసిన మత్తపఃఫలమునం • దర్ధాంశముఁ ధారవో
సి, మహిఁ బెక్కు మహాయుగంబు లమితశ్రీమీఱ నేలించి, స్వ
ర్గమునం దీ సురరాజపీఠమునఁ దద్రాజోత్తముఁ నిల్పుదున్.

దీనికిఁ దప్పిన నే నాపరమేశ్వరుపాదంబులకుఁ దప్పినవాఁడ నగును. కావున వసిషా!

శ్లా॥ పోరాటం బింక నేల? నీయెదుటనే • బొంకింతు నీతేని నేఁ
డే. రా పోద మయోధ్యకుం గదలి; పోనీ, నీవు మున్నుండుగా
నారాజన్యన కేమి సెప్పికొనదో • యా నీతులకై జెప్పికొ,
మ్మే తేపే చనుదెంతు మించినది లే • దీ రేపటఁ మాపటన్.

కసి—ఓరీ! జడమతీ! తొలుత నాయిలఁతేని నలువ సత్యమూర్తిగ సృష్టించియుండ నే
నతని కిప్పుడు చెప్పవలసిననీతు లేమున్నవి? వెకలీ!

గీ॥ పూవు పుట్టినతోడనే , తావి గొలుపు
 సద్గుణపుఁ జిన్నె లట్టులే • సజ్జనులకు
 వినము పుట్టినతోడనే • పొసగు చేదు
 దుర్గుణపుఁజిన్నె లట్టులే • దుష్టనులకు.

విశ్వా— ఈ డాంకికపువచనంబుల కేమిలే ! నీకు గర్వభంగమగుకాల మానన్న మైనది.
 తొందరపడకుము !

నేవే— ఏమి ! విశ్వామిత్రా ! నీవు మగల గలహము పెంచుచున్నావు? నీ పుయత్నమున
 నీవుండక ప్రయోజనముమాలినమాటలతో నీ కేమిపని ? ఇప్పటికైన శాంతింపరాదా?

విశ్వా— (కోపముతో) ఏమోయి ! ఇంద్రా ! మే మందఱును నిన్నొక పుష్పజేసి యీ
 చింతామణిపీఠంబున నుంచినందులకా నీ కింత కావరము ? నీకు సురాధిపత్యము
 దొరికిన దని పొగరుచే గ్రుడ్డు వచ్చి పిల్లను వెక్కిరించినచందమున మాకే యెదురు
 తిరుగ సాగినావు గా ? దేహమెల్లఁ గన్నులమయ మైనను నీయధికారి మెంతనఱకో
 రెసేఱుంగవైతివి.

నీ॥ గౌతము పడివంచ , గాచి యద్దమరేయిఁ
 'గొక్కొక్కొక్కొక్క' యని • కూసినపుడు
 రాకాసిమూఁకలఁ ఠాకకుం భయమంది
 గుంటగుంటల నీరు , గ్రోలినపుడు
 పక్కితేసికి సుధా, భాగధేయము నిచ్చి
 బ్రతికింపు మని కాళ్ళఁ • బడినయపుడు
 బ్రహ్మహత్యాదోష, ఫల మంది నహుషుచే
 స్వారాజ్యమును గోలు, పడినయపుడు
 ఇట్టి నీయధికార మే • గట్టుఁ జేరె
 మఱపువచ్చెనే యింతలో • మఱువ ! నీకు
 నడుమ సిరి వచ్చి కలిసిన • వెడఁగుబుద్ధి
 యర్ధర్యాతంబు గొఱుగు తె, మ్మనక యున్నె ?

ఓరీ ! స్వాధికారగర్వోన్మత్తవ్యర్థప్రలాపీ ! నీ కే యధికారము శాశ్వత మని తలంపి
 సున్నావా యేమి? నీ వీ చింతామణిపీఠంబున కర్ణుఁడవు కా పని మఱచి తమున కెప్పుడు
 వోఁచినదో యాక్షణంబ నీవు నీమూట ముల్లెఁ జంకఁ బెట్టుకొని కాననిక్రంతలకు “అ

లో లక్షణాః యని తేచిపోవలసినవాఁడవే. నీ ప్రతాపములు నాముందు గాదు. నోరుమాలిన యీ గౌతముకడ సాగింపుము.

గౌత—ఆహా! యీ దుర్మాన్యుఁ డింద్ర వసిష్ఠులనేగాక నన్నును దూషించుచు నాగుట్టు బయలు వేయుచున్నాఁడు. నే నిక్కడ నుండరాదు. (నిష్క్రమించును)

దేవే—అకటా! దుష్టులకు సొత్తును దెలిపినను నసొత్తమై తోచుఁగదా!

నార—బృహస్పతీ! ఈ విశ్వామిత్రుడు మన దేవేంద్రుని నిందించుచుండ నీవు గూడ నోరుమాలినవానివలె నూరకుండుట యుచితమా?

బృహ—విశ్వామిత్రా! నీకు మతిపోయినదా యేమి? యండఱ దూషించుచున్నావు.

దేవ—ఆచార్యా! ఈ మూర్ఖునితో నీ కేమి పని?

బృహ—ఔను! గయ్యాళి పెండ్లము నెట్లు త్యజింపవలయునో యీలాటి దుష్టులతో వాదముగూడ నట్లే త్యజింపవలయును.

విశ్వా—ఔనోయీ! నీచవసిష్ఠదురభిమానీ! ఈలాటి నీతులు స్వవిషయమునందు నీకుఁ బనికిరాకపోయినవి.

ఆగ—విశ్వామిత్రా! మన మిఁకఁ బోవుదము. బృహస్పతీ! ఇంద్రా! వసిష్ఠా! పాండు. (విశ్వామిత్రుని దీసికొని పోవుచుండ)

విశ్వా—వసిష్ఠా! ఆడిన పందెము తప్పిపోవుగదా!

దేవ—నూర్యచంద్రులు గతులు తప్పినను తప్పను.

విశ్వా—అట్లయినఁ బద. (నిష్క్రమించుచున్నాఁడు)

దేవే—ఆచార్యా! పోవుదము రమ్ము. నేఁడు నిష్కాగణకలహముతో సభ ముగిసి నందులకుఁ జింతించెద.

(అందరు నిష్క్రమింతురు)

ఇది ప్రథమాంకము.



శ్రీరస్తు

సత్య హరిశ్చంద్రీయము

ద్వితీయాంకము

(అలోచన మభినయించుచు విశ్వామిత్రుఁడు ప్రవేశించుచున్నాఁడు)

దుర్ఘటమైన కార్యము పై వేసికొన్నందుల కనివార్యంబుగా దాని నిర్వహింప నలయును. ఇందు నాకు జయమా పరాజయమా యని ముందు యోజించెద. (అలోచించి) హరిశ్చంద్రుండు నా మాయాజాలంబులఁ బడక యబద్ధమాడకున్నను సాటి రాచపట్టి సత్యకీర్తి ప్రపంచస్థాయిగా నిలుపఁ గారణమైతి నను సంతసంబే నాకు జయం బగు. బొంకెనా వసిష్ఠున కున్నంత సంకటము నాకు లేదు. అయినను [గర్వముతో] విశ్వామిత్రుఁడ నగు నాకుఁగూడ నపజయాభయ మేటికి ?

మ|| క్రతుభుక్సంతతితోడఁ బోరి, సురలోకం బొందు గల్పించి, దివ్యతపశ్శక్తిఁ ద్రిశంకు సం దునిచె నే, భవ్యండు, ప్రాకస్పృష్టికిఁ బ్రతిస్పృష్టిం ఘటియించి బ్రహ్మపద మే • రాజర్షి సాధించె, నట్టితపోరాశి తలంప వాని కవె వా, టిల్లుకొ జయారంభముల్.

కావున నే నిచ్చుడు హరిశ్చంద్రుని యాస్థానమునకే పోయెదను. [గర్వముతో నిష్క్రమించుచున్నాఁడు.]

ఇది విష్కంభము.



(పిమ్మట హరిశ్చంద్ర సత్యకీర్తులు తగిన పరిజనులతోఁ బ్రవేశించుచున్నారు)

వందిమాగధులు - కవిరాజవిరాజితము [గేయము, బేహాగ్, ఏకతాళము]
జయము నిరత్యయ సత్యనిధీ! రిపు, జాలభయంకరదివ్యరథీ!
జయము చతుర్నిగమోక్తవిధీ! సువి, శాలదయాత్తమనశ్శరథీ!
జయ మినవంశపయోధిమణీ! విల, సత్కమవిక్రమభౌమ్యమణీ!
జయము త్రిశంకుకుమారమణీ! స్వభు, జాయుగహారిధరారమణీ!

హరి—సత్యకీర్తి! మనరాజనూయాధ్వరంబు చక్కఁగనే నెఱవేటివది. కాని పూజ్యుఁడైన విశ్వామిత్రమహర్షి దయచేయుకుండుట కొంత కొఱత గానే యున్నది.

సత్య—రాజేంద్రా! లోకికులవలె ననౌకనులగు మునిజనంబు లాచారభంగమున కోర్వరు. అందుచేత వా రాళోమము విడిచి రావీలులేక యుండియుండవచ్చును.

భద్రుఁడు—(ప్రవేశించి) దేవా! విశ్వామిత్రమహర్షి వచ్చుచున్నాఁడు.

(హరిశ్చంద్ర సత్యకీర్తులు వారి కెదురేగుచున్నారు)

(పిమ్మట యథోక్తముగా విశ్వామిత్రుఁడు ప్రవేశించుచున్నాఁడు)

విశ్వా—(హరిశ్చంద్రుని జూచి తనలో) ఆహా! యీ పురుషసింహుని తేజోమూసర్వదా రమణీయము గదా!

చ॥ పరిచితమయ్యు నాకుఁ గడు, బౌల్యమునుండియు, సుప్రసాదవి
స్ఫురితము, రాజలక్షణవిశుద్ధకళాకలితంబు, సత్యసు
స్థిరమహిమాభిరామము, సుధీగుణవంతులు, ధీరశాంత మీ
నరవరమూర్తి కన్ను మక్షణక్షణ మొక్కొకవింత పొల్పునన్.

హరి—బ్రహ్మర్షి సత్తమా! నమస్కరించుచున్నాఁడ. దేవర! ఈమణిపీఠం బలంకరింపుఁడు.

విశ్వా—ఆయుష్మాక్ భవ! (స్వగతము) యీతఁడు నన్ను యుక్తముగానే సంబోధించినాఁడు. (విశ్రమించును)

హరి—దేవా! ఇంతకుముందు దేవరవిషయమే ప్రసంగించుచుంటిమి.

విశ్వా—(స్వగతము) నురసభావృత్తాంత మీతని కప్పుడే తెలిసినదా యేమి?

హరి—మునీంద్రా! భవద్దర్శనంబున ధన్యుండనైతి. ఆశ్రమము నిరపాయముగా నుండి తపోనుష్ఠానంబులు నిర్విఘ్నముగాఁ గొనసాగుచున్నవికదా! మఱియు,

మ॥ తరుసంతానము కోరినప్పుడు నము, ద్యద్వల్కలన్ గూర్చునే ?
 యురు లచ్చోదకసంభృతిఁ ద్రిషవణఁన్నాన్వారమై యుండునే?
 నిరతంబుఁ దనుయాత్ర కై దొరకునే • నీవారధాన్యంబు? ను
 స్థిరహోమాగ్నిప్రదక్షిణార్చుల శుభాః ప్తిఁ వెల్లునే నిత్యమున్.

విశ్వా— కేవల ధర్మస్వరూపుడవు నీవు భూమండలంబుఁ బరిపాలించుచుండ మునిజనం
 బుల తపంబులకు నే కొఱతయు నెట్లగు?

హరి— దేవా! మీతపశ్చక్తియే న నీ ధర్మమునుండి కాపాడుచున్నది.

విశ్వా— హరిశ్చంద్రా! నీవలన నాకుఁ గొంత ధనసహాయము కావలసేవచ్చిన దోయీ!

సత్య— ఋషులలో సగ్రగణ్యత వహించుటకు రాజ్యవిభవంబులసయితము తృణప్రాయ
 ముగా విసర్జించిన మీకుఁ గూడ ధన మేల కావలయు?

విశ్వా— పరమేశ్వరస్మృతిగా నే నిప్పు దొకయాగము ప్రారంభింప నెంచినాను. దానికై

హరి— ఆలాగైన మీచే వైవస్వతవంశము చక్కగా ననుగ్రహీతమయినది. మునిచూడా
 మణి! మీకుఁ గావలసిన విత్త మెంత?

విశ్వా— మిక్కిలి స్వల్పము. నీవంటివారి నడుగఁదగినది కాదు.

హరి— ఆర్యా! ఎంతైన నేమి ?

గీ॥ సాత్రదానంబు సుంతైన • ఫలము గాంచు
 ఫలము లేదెంత యిడిన న•సాత్రమునకు
 మంచినేల నాటిన గింజ • మ్రానుగట్టు
 చవిటినేల నశించు గింజయును నపుడె.

కావున వలయుద్రవ్య మెంతయో సెలవిండు. కృతార్థుడ నాదు.

విశ్వా— హరిశ్చంద్రా! నీవు మాకు స్వతంత్రుడవు కావున వినుము.

కం॥ దంతావళముపయిన్ బల
 వంతుం డొక్కండు నిలిచి • పైకిని రతనం
 బెంతటిదవ్వుగ రువ్వునొ
 యంతపాడవు ద్రవ్య మిత్తు, వా సరిపోవున్.

హరి— నలసినంతఁ గొనిపోండు. నేనుదాతగను, మీరు పరిగ్రహీతలుగను నుండుటకన్న
 మిన్న యగు పున్నెను నా కింకేమి కలదు?

శా॥ లెక్కింపక భరనూ తపోధనము కల్మిక్ బూర్ణులౌ మీర లీ
 రొక్కం బిప్పుడూ నన్నుఁ గోరుట జగ, ద్రూఢంబుగా మద్యశం

బెక్కింపక దలసోసి కావలయుఁ; గా, దే న్మాటలోఁ దెచ్చి మీ ప్రక్కఁ జక్కులతోఁడు నిల్పఁడె నమో, వాకంబుతోఁ బెన్నిధుల్. దేవా! ధన మిప్పుడే వేసడంబులపైఁ గట్టి మీవెంటనే పంపివేయుదు.

విశ్వా—వద్దు, వద్దు. మా కవసరమైనప్పుడు మేమే వచ్చి కొనిపోదుము. అందనుక నీ కోశంబునందే భద్రపఱచి యుంచుము.

సత్య—ఆర్యా! మీధనము మీకడనే యుండుట శ్రేయము.

విశ్వా—[స్వగతము] ఏ మిది? యీతఁడు నాప్రయత్నమును గుర్రెఱింగినట్లే మాటలాడుచున్నాఁడు. [ప్రకాశముగా] సత్యకీర్తి! మీధనముతోఁబాటు దీనిని గూడఁ గాపాడుట కష్టము కాదుకదా!

హరి—ఆర్యా! కాపాడుట కష్ట మని కాదు.

చం॥ మునివర! లోకమెల్ల ధనములము గాన ననారతంబు త జ్జనులు పరార్థసంగ్రహణసాధనము ల్పరికించుచుండ్రు; నందనునయినకా స్వమాతనయినకా సతినై నను గన్నతండ్రినై నను దుదిఁ బ్రాణమిత్రు నయినకా ధనమందున నమ్మవచ్చునే?

విశ్వా—హరిశ్చంద్రా! నీయందు నా కట్టిసందేహము కలుగునా?

హరి—మునీంద్రా! ఎప్పటి కెట్టివాని కెట్టిబుద్ధిపుట్టు తెవ రెంఱుగుదురు?

సత్య—మునీంద్రా! మహారాజు గారు విచారింపక మాటలాడలేదు.

విశ్వా—అలాగైన నేనా విచారింపక మాటలాడినది?

సత్య—అయ్యో! నే నట్లు పల్కుదునా? కాని మీయాశ్రమమునగు దీని మీ రేల దాఁచుకొనరాదు;

విశ్వా—ఇప్పుడు నీవుమాత్రము విచారించి మాటాడితివి కాఁబోలు! ఓయి! అమాయి కుఁడా!

మ॥ అకటా! భద్రమునేయ మా కచటఁ గొం, పా! గోడియా! యెప్పు డూ రక నేత్రంబుల మూసి నిశ్చలతపఃప్రారంభుఁడై యుండు మా నికడకా దక్కునె సొత్తు? దొంగ లెప్పుడేనికా దాని నాశించి దోఁ చుకొనకా జేయున దేమి! దాఁచుకొన న, చోచ్చె బెట్టెయా బేడయా?

సత్య—దేవా! నిరంకుశమైన మీ తపశ్శక్తియే మీకు సర్వసాధనము కదా!

విశ్వా—ఓహో! నేటికి మిరిచ్చిన యీమాఁడుగవ్వలకై మాతపశ్చక్తినిఁగూడ వ్యయం
పఱచువనుచున్నావు గా? అలాగైన నొక్కమాఱు నీయమని చెప్పుఁడు పోయెదను.

హరి—అర్యా! తుమింపుఁడు. మీయిష్టానుసారమే కానిండు.

విశ్వా—అలాగైన బోయివత్తును.

హరి, సత్య—(నమస్కరింతురు)

విశ్వా—(పోవుచుఁ దనలో) ఇప్పుడు హరిశ్చంద్రుఁడు నాచేఁ జిక్కినాఁడు. ఇంక
నీతని నెట్లయిన నా యాశ్రమమునకు వచ్చునట్లు పన్నుగడఁ బన్నవలయు. అందులకై
క్రూరమృగంబుల నిదినఱకే సృజించితిఁగదా! ఇంక నితఁడు నా కెట్లు లోబడఁడో
చూచెద. (నిష్క్రమించును)

హరి—సత్యకీర్తి! నాగ్దత్తమైనధన మప్పుడే యమ్మహారికిఁ జెందియింఁడినచో మన
భారము తగ్గుచుండును. ఇప్పుడు చిత్తమునకు లేనిపోని సంకటము సంభవించినది.

సత్య—పరధనము విషప్రాయముగా నెంచు మీ కే సంకటములు రావు. (ప్రక్కఁజూచి)
ఎవఁడో సత్యరము గా వచ్చుచున్నాడు.

(పటాక్షేపము గాఁ గంచుకి ప్రవేశించుచున్నాఁడు)

కంచు—దేవా! దేశమున కేదియో ప్రళయము సంభవించినది.

హరి—ఓయీ! అప్రియముఁ జెప్పుచున్నావు.

కంచు—నాయన గారూ!

గీ॥ త్వద్భుజారక్షితద్వీపధాత్రీయందు
ధర్మ మెల్లడఁ నాల్గుపాదముల నడువ
సంభవించెను నేటికీ, క్షణములోన
జనవరేణ్య! విశ్వామిత్ర, నరణి యేదో.

సత్య—చేప్పవలసినది స్పష్టముగఁ జెప్పక మఱింత సంకటపెట్టుచున్నావు.

కంచు—అయ్యా! పట్టణజనపదపాస్తవ్యు లగు జనులు తమకష్టములఁ జెప్పికోస ద్వార
మున వేచియున్నారు.

హరి—హరిని సత్యరముగాఁ బ్రవేశపెట్టుము.

(పిమ్మటఁ బౌరులు ప్రవేశించుచున్నారు)

పౌరులు — బాబూ ! దండము లండి.

[త్రిభంగివృత్తము [గేయము, ఘరజురాగము, ఏకతాళము]

కనికరమున మనవిని విను మినకులమును వెలయించెడివాఁడా!

నెఱఱేడా ! మా యెక్కిమీడా !

కనివిని యెప్పు డెఱుఁగని మొకములు పొలమున నిల యీనినయ్యట్ట

నలుదట్టుల్ గోరపుఁబుట్టల్

జనులఁ బనులఁ బొరిగొని పయిరులఁ దెగఁదినుచు మెలఁగుచునుండన్

దగునండన్ దేవరదండన్

గని బ్రతుకుదు మని యనుకొని వినయమునను జనుడెంచితి మయ్యా

వినవయ్యా కావఁగదయ్యా!

హరి — సత్యకీర్తి ! ఇ దేమి వై పరిత్యము !

పౌరుఁడు — బాబూ ! నాగతి యేమైనదో చూడు,

చ॥ తొడరి పొలాన నే నరక • దున్నుచుఁ బిల్లలకోడియైన నా

పడఁతుక నొంటిగాఁ గనవుఁ బట్టులకుఁ బసినేదఁ బంపి నా

యొడయఁడ ! యేమిసెప్పుదు నమో ! పులివాతకు నప్పగించితిఁ ;

గొడుకుల నేలలోని పసిఁగ్రుడ్డులగోర మీ కేమి తెల్పుదున్ ?

హరి — అయ్యో ! యెంతకష్ట మెంతకష్టము !

ద్వితీ — బాబయ్యా ! నాసంగతిఁ గూడ వినుము.

చ॥ పొలములు పైరువచ్చి పసిఁవోయిన నే దురపిల్లఁగాని, నా

యలజడి యేమిసెప్పుదు దొఁరా ! యిలునిండిన యింతలంత గం

పెఁడు పసిఁకుఱలందఱిని • బెబ్బులికే బలియచ్చి యొంటి నై

నిలిచితిఁ గొమ్మల న్నఱక • నిల్చిన మోడువలెఁ దపింపఁగన్.

హరి — పౌరులారా ! చింతింపకుఁడు. మీచింతల నివారించును. సత్యకీర్తి ! ఇప్పుడు వేఱు

కేగుటకన్న కర్తవ్య మేమున్నది ?

సత్య—ప్రజారక్షణోద్యోగమున కిప్పు డింతకంటె గర్భవ్య మేమున్నది? చూడుడు.

గీ॥ తనకు నేపని యున్నను ♦ జనవిభుండు
జనుల సేమంబులే కనుం ♦ గొనఁగవలయు
దినదినంబును దప్పక ♦ యినుఁడు లోక
ములను గాపాడకుండునే ♦ వెలుఁగునిచ్చి.

హరి—సత్యకీర్తి! ఇక వేట జతనం బొనరింపుము.

(నేపథ్యమున వైతాళికలు)

క॥ కువలయతాప మొనర్చెడు
రవి యను పెనుమొకము నొంప ♦ రా జేతేర
గవిసిన భయమునఁ బరువె
త్తు విధంబునఁ సూర్యుఁ డపరఁ తోయధిఁ గుంకెన్.

సీ॥ వలపలఁ దఱపి యెఁగఁడ లజాండమున కెల్ల
లీలగా నెఱ్ఱని, డాలుగూర్చె
పరరాజునకు నిజ, ప్రాజ్ఞరాజ్యము వీడి
వరుణదిగ్యాత్మకై ♦ యరిగె నినుఁడు
పతిఁ బాసి వద్దినీ, సతి కాలగతిఁజేసి
ద్విజరాజుచేత బాధింపఁబడియె
వలరాజు విప్రయోగులఁ గాల్ప దాకొల్పు
చిచ్చు నా సంజకెం, జిగి రహించె
జక్కవ నిజాంగనకునయి ♦ సంతపించె
సుతచిరవియోగదుఃఖసం, పతితుఁ డైన
వాహినీపతి యానంద, వశతఁ బొంగె
జంద్రుఁ డుదయించెఁ గాంతి నిస్తంద్రుఁ డగుచు.

హరి—సత్యకీర్తి! మన మింకఁ బోవుదము పద!

(అందఱు నిష్క్రమింతురు)

ఇ డి ద్వి తీ యాం క ము.

శ్రీ ర స్తు

సత్య హరిశ్చంద్రీయము

తృ తీ యాం క ము

(పిమ్మట విశ్వామిత్ర నక్షత్రములు ప్రవేశించుచున్నారు)

విశ్వా—శిష్యా! నక్షత్రకా! లెక్కలేని రొక్కం బడిగి యొప్పించుకొని హరిశ్చంద్రుని జేరిజిక్కించుకొనుటయే కాక యతఁ డిక్కడను వచ్చునట్లు వన్నుగడఁ బన్నినాఁడ. ఇప్పు డతని మనంబు నాకర్షింప శృంగారరూపరేఖాభుజంగు లగు మాతం గాంగనల సృజించెద. ఇందు నీవుకూడ నప్రమత్తుఁడవయి సాయపడవలయును.

నక్ష—గురూత్తమా! యేదో యొక వ్యాసంగమువలన నా చదువుమాత్రము గీర్ష్య కాలవాపీజలంబువలెనే దినదినం బడుగంటుచున్నది. చూడుఁడు.

శ్లో॥ సాంగోపాంగముగా వసిష్ఠుకడ నభ్యస్తంబు గావించె మొ
న్నం గార్తేయుఁడు చేరి వేదముల, మాంఁడవ్యుండొ యేఁడాదియే
నిం గాలేద యగస్త్యశిష్యుఁ డయి తా , నేర్చెన్ దపోనిష్ఠ న
ష్టాంగస్వీకృతి, నాకు రా దిపుడు సంభ్యావందనం బేనియున్.

విశ్వా—వసిష్ఠుని గురుత్వము నాయెనుట వర్ణింపకు. గట్టిగాఁ బట్టువట్టిన గడియలో విద్యలన్నియు నీకుఁ గరతలామలకంబు గావించెద.

నక్ష—పట్టువట్టుట యెప్పటికో?

విశ్వా—తొందరపడకు. అతఁడే హరిశ్చంద్రుఁడు వేటకు వచ్చుచున్నాఁడు. మనము పోదము పద.
(నిష్క్రమింతురు)

ఇది విష్కంభము.



(పిమ్మట రథారూఢుడై హరిశ్చంద్రుడు ప్రవేశించుచున్నాడు)

ఓ క్రూరవ్యాఘ్రమా ! నిలు నిలుము!

చ॥ నిలువక నిర్మనుష్యధర, ణీధరఘోర దరీచయంబులన్

మెలఁగుచుఁ బక్కణంపుఁ బొలిఁమేరలఘో రుచిజూచుచుంటివే?

పలువ! మచుష్యమాంసములఁ , బౌరకు, మిప్పుడు మచ్చరాహతిన్

గలుగు సుఖోపజీవనము ♦ గ్రామజనాళికి నేటినుండియున్.

నూతుఁడా! బెబ్బలి వేగముగఁ బరుగెత్తెచున్నది. వాజాలపగ్గంబుల సడలవిడువుము.

నూతు—ఇదిగో విడిచితిని.

హరి—ఆహా ! రథవేగమునఁ బ్రకృతియంశయు నెట్లున్నదో చూడు.

చ॥ ఎడనెడ నున్న వృక్షచయ , మేకముగాఁగ బెనంగి నెస్కకున్

బడునటుఁ దోఁచుఁ, గంటికిఁ గనంబడునట్టిది యిట్టిదంచు నే

ర్పడ దొకపట్టునన్ , దిరుగువారుచుఁ గుమ్మరిసారెరితి నీ

పుడమి యెఱుంగఁజేసెడినిఁ, బో ! తన వర్తులమైన యాకృతిన్.

నూతు—దేవా ! చూచుచుండఁగ నే మెరపుదీఁగెలాగునఁ బలి యదృశ్యమైనది. ఏమి
మాయ !

హరి—ఆలాగైన రథము డిగి పాడచారులమై దాని యడుగుజాడలఁ గనిపెట్టుదము.
(దిగుచున్నాఁడు)

నూతు—(నడుచుచు) దేవా! ఇది యేదియో జనపదమువలె నున్నది.

హరి—(పరకించి)నూతుఁడా! ఇది ప్రకాంతమైనమున్యాశ్రమోపాంతభూమియే. చూడు.

మ॥ అదిగోఁ గాల్నడరేపు లున్న సెలయే, , తా పొంతలన్ తెల్లుజా

ళ్ళు, తదగ్రంబులు కొన్ని కోయఁబడిఁగల్గుం దోఁచె, నందుండి నాఁ

గి దవిష్టంబుగఁబోవు కాల్నడలచంక్కిం బోద మీచెంత న

య్యదె నీవారపుటాహుతిన్ బొడము తియ్యం బైన నెత్తావియున్.

ఇంకను ముందునకుఁ బోయి విచారింతము. (నడచి) నూతుఁడా!

మ॥ వనవాసవ్రతకర్మతో త్తమ భువస్వావీ హేతి నాదం బదే

కనుఁగొ, మృచ్చట గాలిచేత నెగయుం, గాఁ గొమ్మలం బాటవే

సిన చెగవిమడుగుదోవతుల వాసి జేసి చెట్టుల్ చిగి
ర్చినరీతి - బొలిచెకొ వసంతసమయశ్రీనిభ్రమాదభ్రతన్.

ఇది యొక పుణ్యాశ్రమ మింను వేటకుఁ గడంగరాదు. ఎఱుకులను దూరము గాఁ
బోయి వేటాడు నానుము. సత్యకీర్తి! యెచ్చట? చంద్రమతీ లోహితాస్య లెంత
దూరమున నున్నారు?

సూతు — ఆయుష్మంతుఁడా! వారిడె వచ్చుచున్నారు.

(రథామాఘులై చంద్రమతీ లోహితాస్యలు ప్రవేశించుచున్నారు)

(సత్యకీర్తి వెనుక నొకరథముపై నెక్కి వచ్చును)

హరి — (ఎదురే) తండ్రీ! లోహితా! రమ్మ. నాయనా! నీ వీ యరణ్యవృక్షములఁ
నూచి జడియలేదు కద!

లోహి — నాన్న గారూ! నా కేమి భయము? నేను పెద్దపులినిఁగూడ త్షణములోఁ
జంపివేయఁగలను.

హరి — (చుద్దు పెట్టుకొనుచున్నాఁడు)

సత్య — నాయనా! నీ వంతటివాఁడవే యగుదువు!

హరి — దేవీ! మన మిప్పు డున్న తలం బొక మున్యాశ్రమము సుమా!

చంద్ర — ఇచ్చటి మునులు మనకు సందర్శనీయులు. ఈయాశ్రమ మెవ్వరిదో?

(తెరలోపల) ఓరీ! జనార్దనా! నీవు కుశాహరణార్థమైపోయి యెంతసేపైనదిరా?
వేదియం దుండిన గురువులగు విశ్వామిత్రులచే నీకు నేఁడు మూఁడినదిలే.

చంద్ర — (ఉలికిపడును)

హరి — దేవీ! విశ్వామిత్ర నామ శ్రవణ మాత్రమున నీ విట్లులికిపడితి వేమి?

చంద్ర — నాథా! ప్రకాంతమైన యీ యాశ్రమమునం దున్నను నామనం బేలాగో
యున్నది.

హరి — నాకు నట్లే యున్నది. చిత్తం బేటికో కలవరపడుచున్నది.

సత్య — ఘోరమైన వేటకర్జంబు నిర్వహించుటచే సహజకరుణాయత్తం బగు మీ
చిత్తంబున కట్లున్నది. అంతకన్న మఱేమియు లేదు.

చంద్ర — అట్లే కావచ్చును.

హరి — సర్వాంగముల కుచితశ్రమఁ బ్రవృత్తించుటంజేసి కాఁబోలు నాకు నేఁడు పగలు
గూడ నిద్ర వచ్చుచున్నది.

చంద్ర—అలాగైన నీ క్రొమ్మావిగున్న నీడఁ జిగురుటాకు సెజ్జ నేర్పఱచెద. నా యంక
తలంబుఁ దలగడగా నమర్చుకొని యించుక నేపు సుఖనిద్రం బొందఁదగును.

హరి—పేయినీ! పగటివేళ నిద్దుర కేర్పడినది కాదు. చూడు,

మ॥ అరులఁ గెల్పుటా, కప్పముల్వడయుటో, • యర్థప్రజఁ బ్రోచుటో,
సురలఁ దన్నుటా, విద్యలఁ బడయుటో, • సుశ్లోక మార్జించుటో,
పరిపాల్యంబగు రాష్ట్రముకొ సుఖముగాఁ • బాలించుటో, లేక రా
జు రిరంసఁ నిదురింపఁజెల్లునె పగలో • శుద్ధాంతకాంతాళితోన్ ?

మఱియు నిద్దుర యన్న స్మరణకు వచ్చెను. నిన్నటిరేయి నపరయామంబున
నే నొక దుస్వప్నము కంటిని.

చంద్ర—అయ్యో! ఆ దెట్టిదో!

హరి—నేనా నిజమంత్రపురోహిత విద్యజ్ఞనంబులతోఁ బేరొలగం బుండ, నతిమాత్ర
తేజోవిరాజి యగు నొక మునిరాజు కనుఁగొన లగ్నికణంబు లామియుచుండ సమీ
పించి యకారణంబాగ నున్నతంబైన సింహాసనము నుండి నన్ను నేలంద్రోసి, మన
రాజ్యసర్వస్వము గ్రోసించి మనలఁ గట్టుబట్టలతో నట్టడవులకుఁ బాఱఁదోశ.
అందుఁ బడరాని పాట్లు బడుచుంటిమి. ఇంతలో మెలఁకువ గలిగె.

చంద్ర—అయ్యో! ఎంతటి దుస్వప్నము! ఇవంతయు మన కశుభమునే గూచించు
చున్నదే. నాకును నట్టికలయే వచ్చినది.

సత్య—దేవా! దేవీ! మీకే యశుభములును రావు. నిన్నటిదిశమున విశ్వామిత్రున కిచ్చిన
ఫన మతఁడు వెంటఁ దీసికొని పోకుండ మనకడ నే యుంచి నాదులకుఁ జిత్తమున
నేమో విచారించుచు నిదురించితిరి. దానిచే నిట్టి కలులు వచ్చియుండవచ్చును
చూడుఁడు.

క॥ నిదురించుటకును మును దా

మది దేనిఁ దలంచు నదియె • మానవునకు స్వ

ప్న దశఁ గనఁబడి నటులై

ఁద్లిపదిగఁ గలవరింపుఁ • బలుకులు వెడలున్.

ఆయానను నిట్టివి దేవబ్రాహ్మణ సంతర్పణముల శాంతింజేయఁదగును. చింతంప
కుఁడు. ఇప్పుట్టాన విశోదముగాఁ గాలము గడుపుటకు మన యాశ్రితులైన సంగీత
పాఠకులైన దగ్గఱ లేలే!

(పిమ్మట నిరువురు మాతంగకన్యలు ప్రవేశింతురు)

మాతం—అరిజనకల్పభూజా! రాజలోకఓడోజా! జోహారు.

హరి—సత్యకీర్తి! వీర లే కులము వారలో?

మాతం—మేము మాతంగకులాంగనలము. రాజా! కులముతో నేమి?

గీ॥ తగనిదే కాని తనుదానె , పొగడి కొనుట

విమలసంగీతసాహిత్యవిద్యలందుఁ

బలకుల వెలగది మాతోడి, పాటుసుమ్ము!

సవితృకులదీప! శ్రీహరి, శ్చంద్ర భూప!

హరి—(చంద్రమతితో) దేవీ! కొంత తడవీ యంగనల సంగీతము విందమా?

చంద్ర—కాలక్షేపమున కిప్పు డిదియే మంచిమార్గము.

సత్య—మాతం గాంగనలారా! మహారాజు గారు మెచ్చునట్లు మీసంగీతకలాకాశలంబు బ్రదర్శింపుడు.

మాతం—భాగ్యము. (అని వీణలు శ్రుతిజేసి పాడుచున్నారు)

గీతిక; ఖరహరప్రియరాగము - ఆదితాళము.

నరసుడ! నే నినుఁ , జాల పలచితిరా

కరుణను నీబిగి , కౌఁగిలి వేడితిరా ||నర||

ని న్నేద నమ్మి నే , నిద్దుర మాఁతిరా

మన్ననతో నొక , మాటయు నినవా ||సర||

హరి—సత్యకీర్తి! వీరు పాడుచున్న గీతికలోని యర్థము నా కంత రుచింపలేదు. కాని వీరి కంఠస్వగమమాత్రము వీణానాదముతోఁ గలిసి శ్రోత్రపేయముగా నున్నది. చూడు.

మ॥ చెవు లెక్కించుచు గోళమీటుచు విపంచీతంతులన్, దారువుల్
చివురింపఁ గలకఠకంఠరుచిర , శ్రీగీతముగ బాడి రీ
యువతుల్ వీణలకున్ స్వకంఠరుతమో, హో! నేర్పుచున్నా రనన్
జెవులన్ బిండుచుఁ జెంపలన్ జఱిచుచున్ , శిక్షావిధానంబులన్.

వీరి కీ ముక్తాహారము బహుకృతిగా నిచ్చి పంపివేయుము. (ఇచ్చుచున్నాఁడు)

సత్య—గోసంగిపడుచులారా! మహారాజుగా రనుగ్రహించిన యీబహుకృతిం బరిగ్రహింపుఁడు. (ఈబోవ)

మాతం—రాజేంద్రా! మా కీ ముక్తాహార మేటికి?

గీ॥ ప్రౌఢి మా విద్య మీవంటి • ప్రభులు సూచి
మొచ్చినటులై నఁ బదికోట్లు • వచ్చినట్లై
రసికుడవు గాన మాకు నీ ప్రాపు మొదట
కావలయుఁ గాని పిదప రొక్కమున కేమి ?

హరి—ఏ మనుచున్నారు? వీరిమాటలు నాకర్థము కాలేదు!

మాతం—రాజేంద్రా! అర్థము కాకుండుట యెట్టిది?

గీ॥ రాజులకు మిన్నవఁట, రతి • రాజువోని
చక్కఁదనమఁట, మిక్కిలి జాణవునఁట,
జవ్వనులమఁట, పాటలొఁ • జతురల మఁట!
తెలిసికొను మీవె యెవ రేల, తెలుపవలయు?

హరి—సత్యశ్రీ! వీరివర్తనము తెలియ వచ్చినది. ఇంక వీరి నావలకుఁ బంపివేయుము

మాతం—రాజేంద్రా! నీ పని కోరి యింతదూర మేతెంచిన యర్థినుల వ్యర్థముఁగా బంపి
వేయుట నీవంటి దాతకుఁ దగిన పనియా? ఒకమాటు నీ యాశ్లేషసౌఖ్య మొసంగినఁ
జాలదే?

సత్య—ఛీ! నికృష్టవనితలారా! ఆవలకుం బొండు.

ఉ॥ టక్కులమారిపోకలు ముఁటారము లెక్కడఁ జెల్లు నక్కడే
మక్కువ దీర్చికొండు కొఱ, మాలిన మీ బయకారివర్తనా
లిక్కడ సాగిరావు చనుఁడి మఱి యీ వెడమాట లాడినకొ
గ్రక్కున ఖండఖండములుఁగా నటికింతును మీదు నాలుకల్.

చంద్ర—నాథా! వీ రెంత దుశ్చరితలైనను నర్థినులై వచ్చిన కామిను లగుటచేఁ గొంత
సౌమ్యముగా నే యవ్వలకుం బంపివేయుట మంచిది.

సత్య—ఆమ్మా! ఇంకను నీచండాలాంగనలఁ బాపమనవచ్చునా! భద్రా! వీరి నిచ్చట
నుండి వెడలఁగొట్టుము.

భద్ర—ఓ గోసంగి కులటలారా! ఇంకను గదలకేమి? మీవీపులు బ్రద్దలు కావల
యునా యేమి?

మాతం—(విద్దుచు) ఓ హరిశ్చంద్రా! మమ్మి ట్లన్యాయముగాఁ గొట్టించెదవుగా;
కానీ! మాతండ్రిగా రగు విశ్వామిత్రునితోఁజెప్పి నీ యుసురుఁ దీయింపకున్న
మమ్మి పేరులం బిలువ వలదు. (అని పెద్దపెట్టున నేడ్చుచుఁ బోవుచున్నారు.)

చంద్రి—(విస్మయముతో) నాథా! వీరు విశ్వామిత్రమహర్షి కూతులా? అయినచో
మాలెత లెట్లయిరో!

హరి—ఏమో! యిదంతయు నింద్రిజాలమునలె నున్నది. ఇంతకు నేదియో దుర్యోగము
కొఱకై మన మీ యాశ్రమోపాంతమునకుఁ జేరితిమి.

గీ॥ ఆశుభములు వచ్చునప్పు డయత్నముగనె
బుద్ధులును వాని కనుకూలముగనె తోచు
దొంగ యిలు సేరునప్పుడే • దొరను వలది
నిదురపెద్దమ్మ శయ్యను • నదలనట్లు.

సత్య—రాజేంద్రా! ఆ దేమో విననిండు.

(తెర లోపల)

శా॥ ఔనా! మిమ్ముఁ బ్రచండదండముల నన్యాయంబుగా మోద నా
భూనాథాధముఁ డంపెనే భటచయంబుకొని మీపయికి బాపియె
కానీ! యింకఁ ద్వమష్టబాష్పఘృతయోగప్రోజ్జ్వలకొ మామకీ
నానూనోగ్రసమగ్ర కోపశిఖి లేదా మిమ్ము నూరార్పఁగన్.

హరి—(విని)సత్యకీర్తి! ప్రళయకాల ధారాధరగర్జనకారయైన యా సింహనాదంబు
విశ్వామిత్రునిది కాక మఱెవ్వరిది?

చంద్రి—(భయముతో) నాథా! ఇప్పుడేది తెఱువు?

గీ॥ కనుగొనల నుండి జ్వలదగ్నికనము లురల
వేడినిట్టూర్పుఁ బొగ లుడు • వీధి కెగయ
దండము ధరించి రెండవ,దండధారి
గతి నితే వచ్చుచున్నాఁడు • కొశికుండు.

హరి—దేవీ! జడియకు. కుఱ్ఱవాని దగ్గరఁ దీసికొమ్ము. నిరపరాధులమైన మనల విశ్వా
మిత్రుఁడుమాత్ర మేమి చేయఁగలఁడు?

విశ్వా—(కోపముతో) ఓరీ! హరిశ్చంద్రా! నీ విప్పు డెక్కడకుఁ బోయెదవురా?
సంగ్రహ

కొండంచుకొ నిన్నుఁ బ్రేమకొ, గొలువదలఁచి నా, కూతులీనాఁడురాఁగాఁ
గొండంచుకొ జేతులారకొ • గుమతి! రెఱుసఁగితే • ఘోరమాజడనంబుకొ
గండ్లదై చండరోషోగ్రశిఖిశిఖిల నీ • కండకొవ్వేగ్న గాధే
యుండే దండెత్తెనండై • యునికి కడుగుమా • యోవునేమో వసిష్ఠకొ.

హరి—(భార్యపుత్రులతోఁ బాదములపైఁ బడి) మహాత్మకా! రక్ష మాం రక్ష మాం.

విశ్వా—(దురాగ్రహముతో) ఛీ! పాపీ! (కిరీటముందన్ని) అదుగుం బెట్టి మాయాశ్రమమే
కాక మాపాదముఁగూడ నంటుపగచుచున్నావురా దుష్టా!

హరి—ఆహా! నేడుకదా నాశిరమునకు నుత్తమాంగ మను నామము చెల్లినది.

మధురగతి రగడ; కమానురాగము - ఆదితాళము.

ధన్యుడనై తిని , తాపసచంద్రా!
మాన్యంబయ్యెను ♦ మామక జన్మము
పావనమగు నీ , పాదస్పర్శము
చే విమలత్వము ♦ జెందెను నాశిర
మేగతి నొచ్చెనొ ♦ యీ మృదుపాదము
వ్రేగగు నాదు కిరీటము తాకున.

విశ్వా—ఓరీ! దుర్మదాంధా! వైవస్వతకులకలంకా! ఏమిరా నీమాయావినయములు?

క॥ పరికింప నెదుట వినయ

స్ఫురణము మో మింతచాటు ♦ వొందిన నిందా

పరిభాషణ మరెరే! నీ

శరణార్థియుఁ జంకదుడ్డు♦చందము దెలిసెన్.

ఓరీ! దుర్వినయశీలా! ఇప్పుడు మాపాదముమాత్రమే కాదురా, నీదుశ్చారిత్రము
వలన మాసర్వాంగములు నొచ్చుచునే యున్నవి. ఓరీ! మాయాపీ! మాయంగీకారము
లేక మాయాశ్రమము ప్రవేశించుటకు నీ కెవ్వ రధికార మిచ్చిరో తొలుతఁ జెప్పుము,
నీ రాజాధికారము తపస్సులమైన మాయెడం బనికీవచ్చునురా! పనికీవచ్చినను,

మ॥ బలగర్వంబునఁ గన్నుగాన కిట నీవారెల్లరుంజేరి మా
లలితోద్ధ్యానలతావితానముల నెల్లం ద్రెంచి గగ్గోలుగా
ఫలవృక్షంబులసొం పడంచి కుసుమవ్రాతంబులకొ రొల్చి కా
వలులై మా హరిణార్భకంబుల వధింపంబోవ నెట్లొర్పితో?

ఇట్లాశ్రమమెల్ల నపవిత్రమొనర్చుటే కాక యర్థినులై వచ్చిన నామద్దుకూఁతులవ్యర్థముగాఁ బాడించి తుదకు నాలుకలు గోయుదు నని బయలుదేరితివట ! నీతాతములై వారి కేమి గట్టిపెట్టితివి? ఓరీ! దుర్మతీ! మున్నెవ్వరు రాజులు లేరా? వేఱకురారా? నీమృగయావిహారమునకు మావంటి జడదారుల యాశ్రమములే కాని పనికిరా వేమి? భూచక్రమునందలి రాజులెల్లఁ బాదాక్రాంతులై యుండ నీవు చక్రవర్తిపదమున విఱ్ఱవీగుటెంతయు మావంటిమునులయాశ్రమములఁ బాడుచేయుటకే యని నా కిది వఱకుఁ దెలిసినది కాదురా మునిద్రోహీ! చూడు మిప్పుడు నిన్నేమిచేసెదనో! నీవే మొనరించినను మంచిదనుచు నీకిచ్చ కంబులాడుచుఁ బొట్టకూటికై నీకు వెట్టిచాకిరి చేయు వసిష్ఠుడ ననుకొంటి వేమి? నీవొనరించిన యాయపకృతికిఁ బ్రతివిధానముఁ జేయుకుండుటకు మే మంత యసమర్థులమా!

హరి— ఎఱుఁగక చేసిన నా యపరాధముల క్షమింపుఁడు.

విశ్వా— ఓరీ! వాచాలా! ఏమన్నావు? అపరబ్రహ్మయైన విశ్వామిత్రు నే యెఱుఁగవా? ఎట్లు!

సీ॥ ఎఱుఁగవా త్వత్పురో, హిత వసిష్ఠతనూజ

శతక నాలీక కుంజరుని నన్ను ?

తలఁపవా ప్రతిబంధిత స్వర్నివాన త్రి

శంకర్థ నిర్మిత, స్వర్గనన్ను ?

మఱితువా గురుతపో, మహిమ ప్రకల్పిత

ప్రతిస్పృష్టి నిందిత, బ్రహ్మ నన్ను ?

తెలియవా యనితరా, ధీన తపోమహ

త్వావాప్త ఘోర ది, వ్యాసుని నన్ను ?

ప్రాజ్యరాజ్యస్మయాంధకా, రంబు నీదు

కనుల కెగదట్టి నంతనే • గానరానో ?

యొడ లెఱుంగవో ? మతి వోయె, నో దురాత్మ !

ఏల యెఱుగవు ? చెప్పు మోరీ! దురీశ !

హరి— దేవా! అపరబ్రహ్మను మి మ్రోఱుంగనివాఁ డెవ్వఁడు?

గీ॥ జగములం దెందు మీస్పృష్టి • సాగుచుండఁ

బ్రాతపగచార మయి పోయె • బ్రహ్మస్పృష్టి

తేజమున నగ్ని మీతోడ • దీటురాక

దుర్యశముపేరఁ దాల్చెను • ధూమరేఖ.

విశ్వా—అలాగైన నెండకన్నెలుంగని సుకుమారశరీరలతామతలులు గానకళావిలాసినులగు నానూద్దుకూఁకు లెన్నఁడురాని తరాజవు నీవు వచ్చితివి. ఇంక నొడిలో వరాలకుప్పు నొలకింతువని ప్రాణములన్నియు నీపైననే నెలకొల్పికొని పరువెత్తుకొని వచ్చినందులకు వారికిఁ దగిన సత్కారము లొనరింపక, పొగరుచే మమ్ముఁగూడ గణింపక నాలుకలు గోయఁబోయినది మ మ్మెఱిఁగియే ! అలాగయిన నీవిషయమున మే ముఁజేక్షాభావమున నుండరాదు. దురాశ్మా ! కుసుమకోమలులైన రాజవింభాస్యలపై మోమోట మించుకయైన లేక నాలుకలు గోయుగు నన్న నీనాలుక యిప్పుడు వేయిచీలికలు గావలదా ? మునిదోహి ! నీముఖము జూచిన కొలంది నేయివోసిన యగ్గివలె నామనంబు భగ్గుభగ్గున మండుచున్నదిరా !

హరి—మునీంద్రా ! నేనొనరించినవన్నియుఁ దప్పులె యొనను క్షమాగుణ సంపన్నులైన మీవంటి తపస్వులకు దీర్ఘకోపంబు సనదు కాన

తోదకవృత్తము; కాఫీరాగము-చతురశ్రగతి.

మనవిని వినుమా • మముఁ గనుఁగొనుమా
 తనయునిపై నిం,తటి పగ చనునా?
 కనికరమున సా,కక యిటు తగునా ?
 కనలునఁ బెను సం,కట మిడ నగునా ?

మఱియు

గీ॥ పొగరుగలవాని నడఁచుట , పోలుఁగాక
 దీనత నడంగువాని సాధింపఁదగునె ?
 పడఁగ నెత్తినపాముఁ జం • పఁదగుఁగాని
 చచ్చిపోయినదానినే , చంప నేల ?

కావున నన్నుఁ జేపట్టినదాక మీపాదపద్మముల విడువను. (అని నమస్కరించును)

విశ్వా—(స్వగతము) ఆహా ! ఈతని క్షమాగుణసంపత్తి గుఱత యొప్పుచున్నది !
 [ప్రకాశముగా] విరాగులమై సంసారములఁ బాసి తవస్సుఁజేసికొనుచున్న మా కీ
 దీర్ఘకోపంబు సనదు, నీతప్పులన్నియు నీయందే యుండనిమ్ము. శరణాగతరక్షణ
 మవశ్యక ర్తవ్యము గనుక నీభయం బుడిపి నిన్నుఁజేపట్టినారము. నాయుపదేశం
 బొండు గలదు; నీ పద్మానిమేరకుఁ దప్పక ప్రవర్తింతువేని నాకోపాన్ని నిశ్చేషం
 బుగాఁ జల్లారును.

హరి—దేవర ధర్మోపదేశంబులఁ బరిగ్రహించుటకు సిద్ధముగానే యున్నాను. పాప కాగ్యంబునకు నన్ను మీరు పురిగొల్పుదురా?

విశ్వా—ఎట్టి పాపకృత్యంబు లైనను మాయాజయైన వెనుక నయ్యవి పుణ్యకృత్యంబులు గా మాటవలసినదే.

హరి—మీ రపరబోహులు గదా.

విశ్వా—భలీ! నీకు మామహిమ లిప్పుడు బాగుగఁ దెలిసి వచ్చినవి గాన.

శా॥ అన్యాయోచనలేల? యిచ్చితి వివాహం బౌడుమా నేఁడు నా కన్యారత్నములకొ సురూపవతులకొ • గాంధర్వవిద్యాజగ న్మాన్యప్రాభవలకొ, వయోచిత కలా • మత్తులకొ, భూరి సౌ జన్యశ్రీల; వహింపుమింకను బ్రహ్మ • స్త్రీసుఖాభోగమున్.

హరి—(చెవులు మూసికొని) దైవమా! నాపాపము శాంతించును గాక.

చంద్ర—(స్వగతము) అక్కటా! ఎంతటి యధర్మమునకుఁ బాల్పడుమనుచున్నాఁడు.

సత్య—మునీంద్రా! ఇది యెందైన సరియైన యుపదేశమా?

శా॥ అంటంగూడని మాలకన్నియలతో • నామేలు మేల్పెండ్లి పే రంటా లీ రవివంశరాజుల యశః • ప్రాకట్య మిప్పటిదా? అంటంగూడని వేల్పుసాక్షిగ వివాహంబైన యిల్లాలి గొం తంటంగోసి తదన్యకన్యల వివాహంబౌడు తే ధర్మమా;

విశ్వా—ఓరీ! మూర్ఖా! సత్యకీర్తి! నీవిప్పుడు లేనిసంబంధము గల్పించుకొని మాతో నిర్భయముగాఁ బ్రతివాదము చేయుచున్నందులకుఁ బిడుగువంటి మాకాప మిప్పుడే నీమీఁదఁ బడుం జామి.

చంద్ర—(స్వగతము) అక్కటా! కోప మంత కంతకు మితిమీలుచున్నదే.

లోహి—ఓబ్రాహ్మణుడా! నీవెవ్వఁడవు? మమ్మందఱ నదలించు చున్నావు.

చంద్ర—నాయనా! నీవైన నీతాపనుని కోపాన్ని కింధనంబవుకాక బ్రతికియుండుము. (దగ్గఱదీసికొనును)

విశ్వా—ఓరీ చెడుగా! నీ విప్పటినుండియు నీ శౌర్యము మావంటి జడదారులపై నుప యోగించు చున్నాఁడవురా శుంఠా!

హరి—ఆర్యా! కన్నులఁ దెఱవని ఓనితో నేమి?

విశ్వా—ఓరీ! కపటశీలా! నీవును నీమంత్రముం జాలక నీకొడుకును గూడఁ గాట్ల కుక్కవలె మాపైకి నుసిగొల్పు చున్నావు గా?

హరి—దేహా! బాల్యచాపల్యముచేఁ గలిగిన వాని యపరాధమును తుమింపుఁడు.

విశ్వా—తుమించినారము. ఇక మాయాన నిర్వర్తింపుము.

హరి—మునీంద్రా! సకల ధర్మస్వయాపు లగు మీరు నా కిట్టి దురుపదేశ మొనర్పఁ బాడియా? చూడుఁడు.

మ|| అరయఁ వంశము నిల్పనేకద ! వివాహం; బట్టి వె వాహిక
స్ఫురణం బిప్పటి కెన్నఁడో జరిగె; సత్పుండు పుట్టె; వయః
పరిపాకంబును దప్పుచున్నయది యాప్రాయంబునక వర్ణ
కరపుం బెండిలి యేల చుట్టెదవు? నాకంతంబునక గౌశికా!

మునీంద్రా! ఇహపరంబులకు శెంటికిఁ జెడు మార్గంబును న న్నేల ద్రొక్కుమం దువు? దురింతమైన యిట్టి పాపకర్మం బాచరించి నుండుఁ బరసౌఖ్యంబునకుఁ జెడు మందురా?

విశ్వా—ఓరీ మూర్ఖా! నీమేలు నీవు చూచుకొనలేకున్నాఁడవు. ఎప్పుడో వచ్చు పరసౌఖ్య ముల నమ్మి యిప్పుడు కంటికిఁ గనబడుచున్న సామాజ్యాద్యుత్తమభోగంబులు విడుచు వెట్టివాఁ డెందైనఁ గలఁడా? వీరినిఁ బెండిలియాడకున్న మాత్రమున నీ కొఱకై స్వర్గస్వారములు తెరచి పెట్టఁబడి యుండు ననుకొంటి వేమి? మీవంటి తుచ్చరాజులకు సర్గసౌఖ్యములు కూడనా? 'రాజ్యాంతే నరకం ధ్రువ' మను వాక్యము వినవో? కాన వ్యర్థప్రతివాదములు చాలించి మాయాజ్ఞాప్రకార మీపంచమ కన్యలం బరిగ్రహించి పూజ్యంబైన సామాజ్యభోగంబులతోఁ బాటుగ నీయంగనల వలని భోగంబుల యథేచ్ఛగా ననుభవింపుము.

హరి—అకటకటా! ఇది యెక్కడనైన సరియైన బోధయా? మానుషజన్మ మెత్తినందు లకుఁ బాపుల శిక్షింపఁ బైన దండధరుం డొకఁ డున్నాడనియైన దుష్కార్యముల పొంతఁ బోకుండవలయుఁగదా!

విశ్వా—ఓరీ! వెకలీ! నీ కింకను బాపపుణ్యవివక్షత యెందుక? ఏమీ దండధరుండా?

శ్లా|| వాపంబేయగుఁ బుణ్యమేయగును విశ్వామిత్రసిద్ధాంతమా
వ్నాపారంబును బూర్వపక్షమొనరింపక దండహస్తుం డెవం?
డా వాపిష్ఠునిజోలి యెందులకు? నవ్యస్వర్గరాజ్యవ్రతీ
ష్టాపాండిత్యముచేత నీ జనకుజాడ నిన్ను రక్షింపనే.

కావుననే నీ నా యమునిభయంబు దక్కుము. ఇదిగో,

మ॥ అరణంబిచ్చెద నేమి కావలయునో • యర్థింపు సంతానపు
దరులో, జక్కులరేనిపెన్నిధులో, చింతారత్నమో, హేమభూ
ధరమో, కౌస్తుభమో, సుధారసమో, యింద్రత్వంజో, బ్రహ్మత్వమో
ఉరగాధీశఫణోల్లసన్మణిగణంబో, కాక యింకేవియో.

హరి—దేవా! మీతపోబలం బెంతకైనఁ జాలినదేకాని,

శా॥ “సిగ్గేలాగున లేకపోయెఁ దనకిన్నీ గాధిరాట్నాతి యే
లగ్గో కూర్చెద నన్న నాసపడి యిల్లాలుండ నిర్భీతి నే
యెగ్గుహింపక మాలకన్నియల దోయింబొంది యర్కాన్వయం
బగ్గిం ద్రోసె” నటంచు ఛీ! యనరె న • న్నాబాలగోపాలమున్.

విశ్వా—ఓ ఆత్మశ్లాఘే! దురభిమానీ! నాకూతులం బెండ్లియాడిన నీకు లోకనిందగా?
నీమొగమున కట్టిభాగ్యమే కలిగిన నీభోగభాగ్యంబులు మూఁడుపూవు లారుకాయలు
గా నుండి నిన్నుఁ బట్టఁ బగ్గంబు లుండక,

గీ॥ “ఇతఁడె యీతఁడె నూతనఁసృష్టికర్త
యైన గాధేయనల్లుఁ” డ • టంచు నిన్ను
నందలంబుల నిల్పి జోహారు లిడరె
నర సు రాసుర యక్ష గంధర్వులేని ?

హరి—శాపసోత్తమా! మీకు నే నే మని సృష్ట్యుత్తరం బిత్తును?

శా॥ ఆకుంబోకను బొంద దీ పలుకు, నవ్యంబైన బ్రహ్మత్వమే
మీ కైలాటపుమాలకాన్పు; లివియే • మీ లోకదూష్యంబు మీ
వాకుంబొందుటఁ జూచి యేమొగమున? • వాయెత్తెదన్ మీకులం
బేకాదా! మఱి నాది?; చెల్లుబడి యశానే యిట్టి సంబంధముల్ ?

విశ్వా—ఓరీకృతఘ్నా! నీ మేలుకోరి నీకు హిత ముపదేశించుచున్నందులకు ‘కౌత్తగా
వచ్చినబ్రహ్మత్వ’ మని మ మృధితేపించుచున్నావుగా! ఆలాగైన నీగురుపుత్రుఁ
డగు శక్తి శాపమువలనఁ జండాలత్వము గాంచిన త్రిశంకునందనుండ వగు నీది
మాత్రము కా దేమి? కరుణామతిచే మీయందు రాజత్వముఁ బునఃప్రతిష్ఠ యొన

ర్చుట మాదియే తప్ప. ఇంతకు మాయిచ్చు నీ యపూర్వవిభవంబులతో మాకన్యలం బరిగ హింతువా లేదా? చెప్పుము.

హరి—మునీంద్రా!

పంచనామరము - జంఝూటిరాగము - ఆదితాళము.

వృధాకదా సుధారసంబు ♦ రీతి నున్న నాకుల
 ప్రధానధర్మముం దొలంగ ♦ భాగ్యభోగసంపదల్
 అధోగతుల్ దొలంగ రాజ్య ♦ మైనఁ గాని వీడెదన్
 బుధోత్తమా! వరింప మాల ♦ పూవుబోండ్ల నమ్ముఁడి.

విశ్వా—హరిశ్చంద్రచక్రవర్తి! ఆమాటయందు నిలిచియుండుము. తప్పిపోయిన నా సదాశివుసాదంబులకుందప్పినవాడ వగుదువు. చిరకాలంబునుండి మరల రాజ్యంబేల వలయు ననుతలంపు నామది బాధించుచున్నది. నేటికి నీయకార్యముచే నా కది లభించినది. పట్టణంబున కిప్పుడేపోయి సింహాసనం బధిష్టించెదఁ బచ్చటరాజపురుషు లభ్యంతరము చెప్పకుండుటకు నీముద్రిక నిమ్ము. ఆడినమాట తప్పకుండుము.

హరి—గేవా! ఆడి బొంకుదునని తలంచితివా?

మ. విడువంగాఁబడె నెన్నఁడో చెఱకుపి ♦ ప్పింబోలెమీచేత ముక్
 విడువంగాఁబడి సారమెల్ల నెది దా ♦ నిక మీరలాసించి న
 న్నడుగం గాదని చిన్నబుచ్చుఁగలన ♦ య్యా! మిమ్ము నిస్సారపుం
 గొడవల్ రాచరికంపు సౌఖ్యములు మీ ♦ కుం గ్రొత్తలా విందులే.

విశ్వా—ఇక నీచమత్కారములు మాకడఁ జెల్లవు. వారివీరివలె మమ్ము నీమాయా జాలంబులఁ బడవేయ నెంచితివి. ఈలాటికుయుక్తులు మాకు నీకంటె లక్ష దెలియు ను. రాజులందఱిలో నీవేమో సత్యసంఘుడవని వింటిని. నేటి కాపేరు నేతివీర కాయయైనది. మాట పెదవిదాఁటుటకు ముందే యోజించుకొనవలసి యుంటివి. పిదపఁ బశ్చాత్తాపముఁ బొందినఁ బ్రయోజనంబేమి? ఇక వేయిమాటలతో నేమి “నేనిప్పుడు ప్రసంగాంతరఃకునఁ బొరబాటున నట్లంటి, రాజ్యము నీకీయఁదలఁచి కాదు” అని సృష్టముగాఁ జెప్పివేయుము. పిదప నే ప్రత్యుత్తరంబిచ్చిన ఛీ యనుము.

చంద్ర—నాథా! యేల స్లందేహించెదరు?

మ॥ తరుణి న్నేనొకపాటినే తమకుఁ గ♦ ర్తవ్యంబు బోధింప? ని
 ధర కాణాచియె మీకు నొక్కరికి మాం ♦ ధాత్రాదిరాజన్యలెం

దలు పాలించిరి యెందరేగి రిక నెం, దట్వోవ నున్నారలొ
క్రమయేనిక వెనువెంట గట్టికొని యేగక జాలరే యింతకున్.

శా॥ మేనక బ్రాణము లున్నయంతవఱకుక ♦ మిథ్యానుబంధంబునక
దా నల్లాడుఁ బ్రపంచమెల్లఁ దనదేనాక, జచ్చుచో గడ్డిపోఁ
చేనిక వెంబడిరాదు, ప్రాణికి యశం, బే తక్క వే లెం డనూ
చానుం డిమ్ముని కిండు దానముగ రా, జ్యోబుక యశంబుక గనన్.

విశ్వా—(స్వగతము) ఆహా! ఈ పతివ్రతాలలామ సత్యవ్రతాభిమాన మెంతయొప్పుచున్నది.

హరి—ప్రాణేశ్వరీ! నీవు నాపాలిటి కల్పలతవు. లోకంబున ననుకూలదాంపత్య మిట్లు
గదా యుండవలయు!

గీ. పతుల యత్నంబు లొనఁగూడు , నతులుగూడ
విఱుపు మాటల వారిని , వేఁపకున్నఁ
బాదులను మొక్క మొలచిన, దాదిఁ బురుగె
తొలఁచుచుండిన నది యెంత, దూర మెదుగు?

(దోసిలియొగ్గి) ఓ భగవతీ ! భూజేవీ !

సీ॥ నతత దానక్రియాఁరతుఁడ నంచు జగానఁ
బేరందినాడ నీ, కారణమున
క్రతువు లొనర్చి దేవతలు మెచ్చ యశంబు
గణియించినాడ ♦ నీ కారణమున
మితిలేని ద్రవ్యసంగతుఁడనై భోగ వి
స్తారుడ నైతి నీ, కారణమున
చతురబ్ధివేష్టితఁక్షితిపసంతతి యెల్ల
కనుసైఁగ మెలఁగె ♦ నీ కారణమున

గీ॥ ఇంత కాలంబు నన్నాశ్రయించికోంటి
విపుడు విధి తప్పివచ్చుట ♦ నేన నిన్ను

సముక్తోనుచుంటి సత్య విత్తముక్తోనుకు
 శ్రీగుణోద్దామ ! రాజ్యలక్ష్మీలలామ!

(చంద్రమతితో) దేవీ! దానధారాసంభృతంబగు బంగారుభృం గారువు గైకొనుచు.

చంద్ర—(దానజలము విడచుచుండ)

హరి—బ్రహ్మర్షి సత్తమా! రాజ్యదానంబు పరిగ్రహింపుడు.

శా|| దేవ బ్రాహ్మణ మాన్యము ల్విడిచి భక్తికై సప్తపాథోధి వే
 లావిభ్రాజదఖండభూవలయ మెల్ల మీకు దానంబుగా
 భావంబం దొకశుక లే కొసఁగితికా • బ్రహ్మర్షణం బంచు దే
 వా! విశ్రాంతిగ నేలుకొ మ్మికను నీ • వాచంద్రితారార్కమున్.

రాజర్షి తిలకా ! రాజలాంఛనం బగు నీ కిరీటంబు ధరియించి యీ ధారుణీచక్రము
 నిర్వక్రముగాఁ బరిపాలింపుము.

విశ్వా—హరిశ్చంద్రా! నీ యశాశార్యము మిక్కిలి శ్లాఘనీయము. నీకు దీరాయు రా
 రోగ్యములు కలుగుఁగాక ! నీ వింక నీ భార్యపుత్రులతో మా రాష్ట్రంబు వదలి
 పోము. సత్యకీర్తి మంత్రిత్యమునకై యిక్కడనే యుండవలయును.

హరి—చిత్తము. (సత్యకీర్తితో) మంత్రీసత్తమా! సత్యకీర్తి! నీ వింక నిమ్మహర్షి నాశ్ర
 యింమకొని కాలంబు వెళ్ళఁబుచ్చుము.

సత్య—(దుఃఖముతో)

మాలినీవృత్తము; రాగము ముఖారి - ఆదితాళము.

అమలగుణకలాపా • హా! హరిశ్చంద్రభూపా !
 మీము వదలిన నే నీ, మీఁగ జీవింపఁగలనా ?
 తమ కెపుడు నివాస, స్థానమా నీటిఁ బాయఁ
 నిముసమయినఁ దమ్ముల్ • నిల్చునే వాడకుండన్ ?

ప్రభూత్తమా! ఇన్నాళ్ళు ముద్దుగాఁ బెంచి కడకు చిలుకను గండుబిల్లికివలె
 నీ కౌశికునకు న న్నప్పగించెదరా? నేను మీకడ నుండఁదగనా?

హరి—సత్యకీర్తి! నీవు ధీమంతుడవు. నిన్నుఁగూడ నావెంటఁ దోడ్కొని పోయితి నేని
 విశ్వామిత్రుఁడు నాగొంతు గొలుకక వాసఁడు. అదియుం.గాక నారాజత్వ
 ముతోఁబాటు నీమంత్రిత్యముగూడ మాటినచో రాష్ట్రీయప్రభాఘోషంబు మితి

మీరక మానదు. కావున నీవు నామాటఁ బాటించి పురంబున కేగుము. (ఆకర్ణించి)
ఎక్కడి దా కలకలము?

(పిమ్మట రాష్ట్రీయప్రజలు గుంపులు గుంపులుగాఁ బ్రవేశించుచున్నారు)

పంచచామరము; గేయము-తిశ్రోగ

బలంబుమీఱ గాధిపుత్రుఁ • బట్టికొట్టి చంపుఁడీ
ఖలుండు వానిఁ ద్రాళ్ళ బిట్టుగట్టి యగ్ని వ్రేల్చుఁడీ
మలీమసుండు వానికాయఁమాంస మెల్లఁ గోసి యీ
పొలాన నున్న పక్షిజాతి • భూతకోటిఁ దన్నుఁడీ.

[అని కత్తులఁ ద్రిప్పుచున్నారు]

హరి—సత్యకీర్తి! చాచితివా? పౌరు లెంత నిర్భయముగా సంచరించుచున్నారో?
విశ్వా—(స్వగతము) భళిరే! వీరి రాజభక్తి యెంత నిరూఢమైయున్నది. వీ రిప్పుడు
నాపాపములఁ దీసినను దీయవచ్చు.

పౌరులలోఁ బింగళకుఁడు—అరే, ఆ దొంగముని యొక్కడ నున్నాఁడురా!!

రై భ్యుఁడు—వీఁడేరా!

నోహణకుఁడు—అరే! ఊరకుండు వేమిరా, పాడువును.

హరి—పౌరులారా! ఏమి యీ సాహసము!

పౌరులు—[వినకయే] నుగంధిపుత్రము; గేయము-తిశ్రోగతి.

మచ్చుఁజల్లి రాజ్యమెల్ల • మాయగా గ్రహించి యీ
సచ్చరిత్రు నూరినుండి • సాఁగనంపు దేమిరా!
పచ్చిదొంగ! నీతపంబు • పాడుగాను వలరా!
హొచ్చుగాను బెంచుకొన్న • యీ జడ ల్దహింపనా?

[అని కొట్టఁబోవుచున్నారు.]

విశ్వా—[స్వగతము] ఇప్పుడు వీరిపైఁ గోపించి కాపం బిచ్చుటకంటె హరిశ్చంద్రుని
నదలించుటయే యుచితము. [అనికోపముతో] ఓరీ! కపటకీలా! హరిశ్చంద్రుని
మఱల రాజ్యమును గ్రహించుటకుఁ గడ కీ పన్నాగము పన్నితివిరా?

హరి—[కోపముతో] బౌరులఁజూచి పౌరులారా! మీ కీయాగడము తగదు. ఇమ్మహాను
భావుఁడే మీ కింకఁ బ్రభువు. కాన నెప్పుటియట్లు రాజభక్తియుక్తులరై ప్రవర్తిం
పుఁడు. నాకు మాటఁ దప్పింపకుఁడు.

పౌరు—మహాప్రభా! మమ్మీ పెద్దపులికే యుప్పజెప్పిపోయెదరా?

హరి—పౌరురాలా! మహారులఁ దిరస్కరింపఁగూడదు. మఱియు,

మ॥ చనునే యింతటినాహసంబు? ధరణీసామ్రాజ్య మెక్కాల మొక్కనికే చెల్లునె? కాలపు బ్రకృతి నొక్కండేగనిం కొక్కడౌను నృపుండీ నరజన్మ మిట్లు గనుచుండు మార్పులకొ రాష్ట్రపుంజను లేనాటి కెవండొ తేడతని నిచ్చుం గొల్వనొ మెచ్చుగన్.

చంద్ర—పౌరులారా! భర్త గారిమాట జవదాటకుండు.

పౌరు—అమ్మా! మే మికఁ జేయవలసిన దేమున్నది?

ఉ॥ మమ్మును గన్నబిడ్డల క్రమమ్మున నింతకు మీరు వెంపఁ గప్తమ్ములులేక మీకరముచాటునఁ జల్లగనుండఁ గష్టకాలమ్ము ఘటిల్లె మీకె; విచలత్పవనాహతి వ్రేళ్ళతోడ మూలమ్మె గభాలునకొ బడ నిలకొ జిగురారుకు లిఁ కేమి రాజిలున్?

హా! రాజాధిరాజా! ఎంతలో నెంత యన్యాయము సంభవించినది!

పింగ—సీ॥ ఇలతేడ! గంపంత • బలగ మిచ్చట నీడి

యొంటిగా నడవి నెట్లుండు వయ్య

రై భ్య—శ్రీదేవి! చంద్రమ, తీదేవి! నీవంటి

బంగారుతల్లి నెవ్వం డొసంగు

రాహ—వని కేగదవె? చిన్ని • బాబయ్య! నీ కింక

వేళకు నన్న మెవ్వీధి లభించు

వల్ల—కుపుట్టువులకు నీవే సత్యకీర్తయ్య!

యాదరవుగ నుండఁరాఁ దటయ్య

పింగ—గీ॥ కడుపుఁ గండలఁగోయు నీ • జడలమాటి

అధిప! మా కేడ దాపర • మయ్యెనయ్య

రై భ్య—జగము బాలించు మేల్దొర • సాని వీవె

యిట్టి యగచాట్లసాల్తీ తి • వేమ నందు.

హరి—పౌరులారా! దుఃఖింపకుండు. సత్యకీర్తి! వీరితో నీ వికల బట్టణంబున కేగుము.
మే మిక్కడ నుండియే పోయెదము.

సత్య—అక్కటా! నే నెంత దురదృష్టవంతుడను; రాజేంద్రా!

ఉ॥ చిన్నతనంబుచుండి ననుఁ జేరఁగఁదీసి కుమారురీతిగా
మన్ననతోడఁ బెంచి తన • మంత్రిపదంబున నుంచినట్టి నా
కన్నగురుండ వీగతినిఁ • గానలపాలయి పోవుచుండ మీ
సన్నిధినుండ నోచుకొనఁజాలనియట్టి కృతఘ్నుడఁ గదా!

అమ్మా! నేను తల తాయిజేసుకొని పోవుచున్నాను. తిరిగి రుసున్నాళ్ళకో మిమ్ము
జూచు భాగ్యము. నేను మీలోహితునివంటివాడ నైనను మీవెంట గొనిపో
కుండ మీరు లేని యీ పాడు పురంబునకు బొమ్మనుచున్నారు గదా!

హరి—[కొగిలించుకొని] సత్యకీర్తి!

చ॥ ఇదివఱ కెన్నఁడు గుణనిధి! జనదాటవు నాదుమాట యీ
యదచునఁగూడ నాపలుకు ; లారసి యీ కుశికప్రసూతికి
ముదమొదవ జరింపు సతము; గలదేని ఋణానుబంధమే
యొదవుఁ బునస్సమాగమనుభోన్నతులే మన కి జగాననే.

సత్య—హా! యెంతకష్ట మెంత కష్టము!

విశ్వా—సత్యకీర్తి! నీ వింకను గదలకున్నా వేమి? నీవుపోయి పురంబెల్ల నలంకరించి
మదీయ పట్టాభిషేకోత్సవముఁ జాటఁ బంపుము.

సత్య—అయ్యో! హరిశ్చంద్రుండు లేని యయ్యోధ్య కింకెక్కడి యలంకారము?
రాజేంద్రా! పోయివత్తును, మీకు శుభంబగుఁ గాక!

హరి—సత్యకీర్తి! పౌరులారా! పోయిరండు.

[పౌరులును సత్యకీర్తియు నిష్క్రమింతురు.]

విశ్వా—హరిశ్చంద్రా! నీవింక నిక్కడ నుండ నక్కఱలేదు. మాకుఁ జాల పొద్దు
వోయినది. పొమ్ము.

హా—చిత్తము. [పోవుచుండ]

విశ్వా—ఉండుండుము. నాదగ్గఱకు రమ్ము. సింహాసనముపైఁ గూర్చుండి రాజ్యం
బేలు మాకుఁగాని యీమణిభూషణంబులు మీకేల? కావున మీమీనగలన్నియు
నిక్కడ దిగవిడిచియే పోవలెను.

హరి—అలాగే తీసికొనుఁడు [అని తమనగల నిచ్చి] దేవా! మేఘులకు బోయివత్తుము.
[నిష్క్రమింతురు]

విశ్వా—[స్వగతము] ఎందునను నీ రాజేంద్రుండు నాకు లోబడకున్నాఁడే. ఇప్పుడు
మఱియొక యెత్తు నెత్తెదను. [అని బిగ్గఱగా] ఓరీ! హరిశ్చంద్రా! హరిశ్చంద్రా!

హరి—(ప్రవేశించి) దేవా! మఱల నేమి?

విశ్వా—[కోపముతో]

ను॥ అరరే! యెంతటిమోసగాఁడవుర సత్యం బన్న నిప్పటిదా ?
పరవిత్తంబును బాయసంబుగ భుజింపజూతువా ? నాఁడు న
క్కర యజ్ఞారము దానమిచ్చినది రొక్కం బెక్కడకా దాచినా
వుర? ఛీ! కక్కినకూటి కాసవడు దుర్బుద్ధుల్ ప్రశంసెంతురే?
దురాత్మా! మా బుణధనం బెగజేసిపోవ నెంచితివిరా ?

హరి—ముసీంద్రా! ఎక్కడి దా బుణంబు?

విశ్వా—(కోపముతో)

శా॥ ఏమీ! యెక్కడి దా బుణం? బసలు లేనేలేద? మోమెత్తి యే
దీ మావంకను దేటిచూచి యను మల్లె యెల్లు నోరాడునో?
యామాటాడునదేది వాకొనుము నాల్కా? తాటిదూలంబ? ఛీ
యీమర్యాదకు సత్యమూర్తి యని ని • న్నెట్లాడురా? లోకముల్?

హరి—ముసీంద్రా! మ మ్మింత యన్యాయము గా బాధించుట పాడియయ్యా!

గీ॥ ధరణి సర్వస్వముకా మికా • దారవోసి

కట్టుబట్టలతో నిట్లు • నట్టడవికి

దైన్యమున నేగుచున్న మాతలను నింక

లేనియప్పులఁ గట్టఁ జెల్లింపఁగలనె ?

విశ్వా—ఓరీ! పాపిష్ఠా! కృతఘ్నా! దుర్మదాంధా! యేమని వాగితివి? ఇంక నొక్కమా
అట్టికూత కూయుమున నీనాలుక పీఠించి గ్రద్దలకు వేసెదను. చేతఁగాని యీవుల
ముం దేడ్చుట యెందుకు? పిదప నీలాటి తులువకూతలు కూయుట యెందుకు? మా
సొమ్ము మే మడుగుట లేని యప్పుల దలం గట్టుటా! ఈ రాజ్యదానంబుఁ గూడ
దానిలోఁ చేరినదా? చెప్పుము!

హరి—మునీంద్రా! కోపింపకుండు. నే నిప్పుడు చేత నరకాసైన్యము నీచదరిద్రగతియందున్నాడగదా! ఇంక నొక్కమాసంబు గడువొసంగిన నేపాటునైనం బడి మీ సొమ్ము చెల్లించెదను. నన్నింక వదలివేయుండు.

విశ్వా—అలాగునజేయుము. మొదటనే ఇట్లడుగుకొనిన నెంత బాగుండును?

హరి—క్షమింపుండు. నేను పోయివత్తు.

విశ్వా—పొమ్ము. (కొంచె మూరకుండి) హరిశ్చంద్రా! ఉండుండుము. ఇంక మాకొక్క సందేహము బాధించుచున్నది. నీకు దినదినము లభించు ద్రవ్య మన్నపానాదులక్రింద వ్యయపఱచుచున్న మా ఋణమెట్లు తీఱగలదు? ఎప్పటిదప్పుడే పుచ్చుకొనుచుండిన మాకును మీకును సౌలభ్యము గా నుండును. ఆహారముపట్ల వ్యవహారముపట్ల మోమోటము పనికిరాదు. కావున నీపై దరువుగ నా శిష్యుని నక్షత్రముని బంపెదను. శిష్యా! నక్షత్రకా!

నక్ష—(ప్రవేశించి తనలో) మాగురువు గా రౌతలో రారాజును బిచ్చాలరాజుం జేసినారు. (ప్రకాశముగా) గురూత్తమా! నమస్కరించుచున్నాను.

విశ్వా—(రహస్యము నభినయించుచు) నక్షత్రకా! నీవీ రాజువెంట నేగి యాయా ప్రదేశములం దీతఁడు గణించిన రొక్కంబునం దొక్క కాసైన వ్యయ పఱచు నీయక చేజిక్కించుకొనుచు మోమోటము విడిచి నిర్దయవృత్తి వహించి, నిముస మైనఁ గూర్చుండనీయక యహోరాత్రంబులు గాఢప్రయాణంబులచే నలగించి, యన్నపానీయముల కెడ మీయకుండ, ధైర్యమువదలించి, దైన్యము గలిగించి, కోపమున నదలించి యేలాగున నైనను నీతనిచే నబద్ధ మాడింపుము. తెలిసినదా? (హరి శ్చంద్రునిఁ జూపించుచు) నక్షత్రకా! ఈతఁడు మాన కీయవలసిన రొక్కము నెల దినములలో నిచ్చునట! అందు నొక్కగవ్వయైన దిగఁజెట్టక కూర్చుకొనిరమ్ము. హరి శ్చంద్రా! ఈతఁడు పిన్ననాటనుండియుఁ గడు గారాబమునఁ బెరిగినవాఁడు. ఆయాసమున కోర్వఁడు. వట్టి యలిపిటికి. ఆఁకలియైనప్పుడు తిన్నగా నన్నముఁ గూడ నడుగనేరఁడు. కావున మీని వేకన్నులఁ గనిపెట్టి యన్నపానాదులకు ముప్పుట వేళదప్పింపక నామాటుగాఁ జూచుకొనుచుండుము. పొమ్ము.

హరి—దేవా! సాధ్యమైనంతవఱకల్లె చూచుకొనియెద. నా కింక నెలవొసంగుండు నక్షత్రేశ్వరా! రండు. (అని పోవుచుండ)

విశ్వా—హరిశ్చంద్రా! మఱియొకమాట వినిపొమ్ము.

హరి—(ప్రవేశించి) ఏమి నెలవు?

విశ్వా—అయ్యో! వెట్టిరాజా! నీకేమి పిచ్చియా? నే నిన్ని విధముల బోధించుచుండే నాయంతవాని యుపదేశంబుఁ దోసివేసి పడరాని యగనాటకుఁ దలయొగ్గి పోవుచున్నావే. మా రాష్ట్రములోఁ గడకు నీకొక పిడికఁ దలకులైన దొరకకుండగట్టి కట్టడిచేసెదను. మా యప్పెట్లు తీర్తువోయీ! నీ కీ నిష్కారణబాధ యెంగులకు? చక్కఁదనాల చక్కలగు నా పెంపుడు గూతులం బెండ్లియాడి యఖండ భూమండలాధిపత్య మంది భోగభాగ్యములఁ దులదూఁగుచుండుము. అట్లుకాదేని నీవుపడు పాట్లంకఁ గుక్కలుం బడవు.

హరి—గాధినందనా! నే నీకష్టము కష్టముగా భావించుటలేదు. ఇంక నన్నెల బాధించెదరు?

శా|| ఆకల్పాంతము సంతముం గనని సత్యస్థైర్యపుం గీర్తియే

నాకుం జేకుఱునేని నే యిడుములై నం గోరి జన్మాంత మెంతో
 తో కౌతూహలవృత్తిచే ననుభవించుతుఁ జూచలశ్రీసుఖ
 ప్రాకల్యం బదియేల; నిశ్చల యశోనాల్లభ్యమే లేనిచోక.

విశ్వా—(నవ్వుచు) సరిసరి, ఇనుప గజ్జెల తలయగు పెద్దమ్మ కిఱు చెప్పలనోడు తోడుగుకొని నీకు ముందు దోషదీయుచుండఁగా నీవు నామాట యెట్లువిందువు! ముందు ముందా యరణ్యములలో నెత్తిమాడుచుఁ గాళ్ళనిండ ముందులువీరుగ సింహ శరభ శార్దులాది ఘోరమృగంబుల భయంకరారాపములు విని గుండె ఝల్లన (లోహితాస్యనిఁ జూపించి) నీరండ కాలుసేతులునిలవక లబ్బున మొత్తుకొనుచుండ (చంద్రమతిం జూపుచు) నీ నిర్భాగ్యురాల నీవెంట నీయగచాట్లుపడలేక 'అయ్యో! మాలదైవమా! ఈమాముగని నాకుఁగట్టి యింతచేటు గట్టితివా' యని గొల్లననేడ్చి తూర్పాటంబట్టుచు దుమ్ముతాల్చి నీ మొగమునఁ గొట్టినప్పుడుగాని, నామాట లిప్పుడు నీకు రుచించవు. రోగికి పథ్యాహారంబు చవి యగునె? పొమ్ము. పొమ్ము.

హరి—మాగతి యెట్లయినను గానిండు. మే మింకఁ బోవుచున్నాము.
 (నిష్క్రమింతురు)

విశ్వా—(స్వగతము) ఆహా! యామనోనిశ్చయ మీసత్యవ్రతనిరూఢి యెంత శ్లాఘనీయము! రవంతయైన నా మాయలను జలింపకున్నాడే! కానీ! ఇంక గావలయు విధాన మాలోచించెద.
 (నిష్క్రమించును)

ఇది తృతీయాంకము.



శ్రీరస్తు

సత్యహరిశ్చంద్రియము

చతుర్థాంకము

[పిమ్మట దీనపదనుండే హరిశ్చంద్రుడు, వెనుకనుండి చంద్రమతి,
లోహితాస్యుడును బ్రవేశించుచున్నారు]

చంద్ర—(స్వగతము) అకటా! దుర్గమంబగు నీయరణ్యంబు దాటిపోవు టెన్నటికో!
లోహితా! ఆగర్భ శ్రీమంతురాలైన దేవి కెంతటి దురవస్థ దెచ్చి పెట్టితివి!

గీ|| ఘనజఘనభారమున లేత, కౌను గునియఁ
దీవ్రచండాతపమున మై, తీవ నాడఁ
గనుఁగవ దొరంగు కన్నీటి, కాల్యతోడ
నడువలేక నడువలేక • నడచుచుండె.

చంద్ర—(ప్రవేశించి) నాథా! నా కాయాస మంతకంతకు మిక్కుటమగుచున్నది.
నే నేమిసేయుదు?

హరి—దేవీ! కుఱ్ఱవానిఁ గొంతసేపు న న్నెత్తుకొననిమ్ము. (తీసికొని) నాయనా! నీ
కెంతటి కష్టము వచ్చెనురా!

లోహితా—నాన్నా! మన మింక సెంతదూరము పోవలెను?

హరి—నాన్నా! ఇంక నడచినఁగాని తెలియదు.

చంద్ర—ప్రాణేశ్వరా! ఇంకను నడువవలయునా?

మాలినీవృత్తము; కీరవాణిరాగము - ఆదితాళము.

కడుబడలితి నాథా! • కాలు సాఁగింపఁజాలక
బడిబడి నడువంగఁ • శ్వాసముల్ దీర్ఘమయ్యెక
గడుసుఁదనఁపుముండుల్ • గాఁడె బాదంబులందుక
గొడుకు మొదలె సోలెక ? ఘోరమా నెండచేతన్.

హరి—హాదేవీ! రాణివాసాపుభోగము లనుభవింపవలసిన నిన్నీ ఘోరారణ్యంబుల కీడ్చి
తెచ్చి కుసుమసుకుమారమైన నీశరీరము నీలాటి దీర్ఘయాత్రలచే నలగఁజేసిన నన్ను
నే నేమని నిందించుకొందును? ప్రేయసీ!

సీ॥ ఏనాఁడు నడచినా , వీ యెడారులలోన
నలలితారామఁసీమలనె కాని,
ఏనాఁడు తలసూపి , తీ ప్రచండపుటెండ
కలఘుమాణిక్యకాంతులకె కాని,
ఏనాఁడు చవిచూచి , తీ కందమూలముల్
సరసరాజాన్నభోజనమె కాని,
యేనాఁడు చెవిఁజేర్చి , తీ క్రూరమృగరుతుల్
లీలాశుకాలాప,పాళిఁ గాని,
కటకటా! యెన్న డెఱిఁగి తుత్కట దినేశ
ఖర కిరణ జాల తప్తకర్కశ శిలాది
కటక గమన శ్రమోద్భూత , చటుల చింత
నను వరించుటఁ జేసి యీనాఁడెకాని.

చంద్ర—హృదయేశ్వరా! నాకై చింతింపకుడు. మీరుమాత్ర మనుభవించునుండిన
సౌఖ్యం బేమి? ధర్మనై బుట్టొందిన యెట్టి ప్రాణికి నను గొన్ని నాళ్లు సుఖంబును,
గొన్ని నాళ్లు దుఃఖం బనుభవింపక తప్పదుకదా! చూడుఁడు. పాప మా నక్షత్రే
శ్వరుఁ డీ యెండ కక్కడ సోలెనో? మన మెట్లయినను ముం దా వట్టూ శ్రముని
నేమ హారయటయే యుచితంబు.

హరి—సతీమణి! ఇట్టి కష్టములయందును బరోపకారమున నేమటకుండిన నీ సౌఖ్య
మనన్యసామాన్యంబు. అతఁడే నక్షత్రకుఁడు వచ్చుచున్నాఁడు. ఇంతలో ని న్నా
కురువకవృక్షచ్ఛాయ విశ్రమింపఁజేసి నక్షత్రకుని నక్కడకుఁ దోడితెచ్చెదను. దేవీ!
కొంచెము దూరము నడువుము.

చంద్ర—అయ్యో! భృత్యుగా నడుగుదీసి యడుగుపెట్టుటకు వీలులేకుండఁ బాదముల
యందుఁ గంటకములు విఱిగినవే, ఎట్లు నడువఁగలను?

హరి—అక్కటా, ఎట్లు నడువఁగలవు?

మ॥ నవనీలోత్పలతాళవృంతములఁ గాంతఁ చేంతలఁ వీవ లేఁ
జివురుంగే లొకబాల యూఁ యిడి నిఁ • సేవించుచున్ దోడరా
బువుఁదోఁటన్ నడువ న్నలంగు తలిరుంబూఁబోణి వెట్లొర్తువు
గ్రవనీ దుర్గము మార్గ కర్కశ శిలా • గాఢ ప్రయాణ న్యధః .

చంద్ర—నాధా! యెల్ల కాలం బొక్కరీతి నెవ్వరికి సాఁగివచ్చును? ఘెల్లగా నడిచెదను
(నడుచుచున్నది)

హరి—దేవీ! ఆరావభూవిహారసమయంబున దాసికాజనము నీకుం బట్టు కొత్తముత్త
యంపుగొడుగులనీడ నడుచు సౌఖ్యంపుమాట యంతరించెనుగదా! ఇప్పుడు నీ
పయ్యెడకొంగె నీకు సకలతృప్తియులు. దేవీ! ఇదే కురువకవృక్షము. దీనినీడఁ
గొంత విశ్రమింపుము. నాయనా! మీయమ్మకడ కేగుము.

లోహి—నాన్న గారూ! మనవెంట వచ్చిన బ్రాహ్మణుఁ డేఁడి?

హరి—వచ్చుచున్నాఁడు బాబూ!

[పిమ్మట నక్షత్రకుఁడు కపటశ్రీమ నభినయించుచుఁ బ్రవేశించును]

నక్ష—రాజా! నీప్రయాణము పాడు గాను. మా గురువు గారు నన్ను నీతో నేల పంపిం
నాఁడురా బాబూ! సొమ్ముపుచ్చుకొనవలసిన యతఁ డాశ్రమమందును జెల్లింప
వలసినవాఁడవు నీ విచ్చట భాగ్యోపుత్రులతోడను నుఖము గా నుండ మీయిరువురి
మధ్యను నాసుకంఠియలాగునఁ గాళ్ళుపడిపోవునట్లు తిరుగుటకు నాకర్మ మేమి
గాలినదయ్యా? రామ! రామ! (కూలబడును)

హరి—నక్షత్రకా! ఏమి, యేమి?

నక్ష—ఇంకా యేమి యేమి! యేబెబ్బలియో నన్ను గుటుక్కున మ్రింగివేయనీ యని
యా ఘోరారణ్యములో నన్ను వెనుకంబడవైచి నీవును నీ యాలుబిడ్డలును నుఖ
ముగా వచ్చినారుకదా! చాలు, నే నెక్కడఁ జచ్చిన నీ కేమి?

హరి—అయ్యా! నే నట్టి ద్రోహిని కాను.

నక్ష— తస్మిన్వృత్తము; రాగము హిందూస్థానికాఫీ - ఆదితాళము

చాలునుపో! నీవలనఁజెడితి నా • చావునకున్ నిను విధి విధియింపన్
బోలు శిలాకంటకములఁ బఱపా • ఘోరవనంబుల నను నడిపింపన్
గాళ్ళులముండు ల్విఱిగిదొనదొనన్ • గాఢేదుర క్తము మిడిమిడియెండన్
సోలితి నోరెండును కడుదగచేఁస్రుక్కె నెలుంగిక బ్రతుకుగతించెన్.

అయ్యో! మాటగూడఁ బడిపోవుచున్నది.

హరి—నక్షత్రకా ! అల్లదె కురువక వృక్షమునీడకు నిన్ను మెల్లఁగ దీసికొనిపోయెడి రమ్ము. కొంతయూ యూసము తీఱును.

నక్ష—ఆకలితోఁ జచ్చిపోవువాని కాచెట్టునీడ యెందులకు? చచ్చిపోవువాఁడ ఇక్కడనే చచ్చెదను. (పడిపోవును)

హరి—నక్షత్రకా ! మెల్లఁగ రమ్ము.

నక్ష—అయ్యా! మొత్తముమీఁద నీవు నన్ను బ్రతుకనీయవు. ముందు నా కింతనీరు ధారకము పోయవయ్యా. నాకుఁ జెట్టు వద్దు, చేమ వద్దు.

హరి—అయ్యా! ఇక్కడ నెక్కడను నీరు లేదే.

నక్ష—మఱి న నీలూటి యరణ్యమున కేల తెచ్చితివి ?

హరి—అయ్యా ! స్నేహముకుదురకమున్నొక్కని గుణాగుణములవలె నే తొలుత నా కిది నిర్జలస్థల మని తెలిసినదికాదు.

నక్ష—అవును. ఏపెద్దపులిలోటినైనఁ బడి యీబహ్మచారి చచ్చినచో మనయ ష్పడు గునాఁడు లేకుండుఁగదా యని యెంచి నన్నిచటికీడ్చి తెచ్చిన మాయోపాయము నీకు బాగుగఁ దెలియును గాని మఱేదియుం దెలియదు.

హరి—అయ్యా ! నిఘరము మాటలాడకుఁడు.

నక్ష—నిజమాడిన నిఘరమే.

హరి—వటూ త్తమా ! లేచిరండు. ఇందెందైన నీరుదొరకునేమో వెదకెద.

నక్ష—అలాగయిన నాచేయి పట్టుకొమ్ము. నాకు బొత్తుగ సత్తువ యుడిగిపోయినది. వాడిపోయిన పెరుగుతోటకూర కాడవలె నున్నాను.

హరి—(నక్షత్రకు నడిపించి) ఇక్కడఁ గూరుచుండుము.

లోహి—అమ్మా ! నా కీనాఁడిన్ని మంచినీళ్ళయిన లేవు గా ! తల్లీ ! నా కేమోయాయూ సము గా నున్నదే.

చంద్రి—బిడ్డా ! మనకు నేఁడు పెట్టనిదినము వచ్చినది.

హరి—అకటకటా ! సార్యభౌమకుమారునకు నేఁడన్నోదికములుగూడఁగఱవయ్యెఁ గా. అయ్యా ! నే నిప్పు డెంతని చింతింపను.

శా॥ శ్రేయోబంధుర సార్యభౌమవదవి, శ్లేషంబు ప్రాప్తించెబో

యీ యధ్వానవగణ్యమధ్యమున స్వామీ ! యన్నమో రామచంద్రా ! యంచుకొవిలపించుచుకొ బ్రియసుతుం, డల్లాడఁగాఁజూచియు సాయం బేమియుఁ జేయలేనిగతియే • న న్నేచు తే నాపమో ?

దేవీ ! ఎక్కడ సంపద లెక్కడి సౌఖ్యములు;

మ॥ తిరమై సంపదలెల్ల వెంట నొకరీతిన్ సాగిరా వేరి కే
సరికేపాటు విధించెనో విధి యవశ్యప్రాప్య మద్దాని నె
వ్వరు దప్పించెద రున్నవాడ నని గర్వంబేరికిన్ గాదు; కిం
కరుడే రాజగు రాజె కింకరుడగున్ • గాలానుకూలంబుగన్.

నక్ష—రాజా! నీ వీ వేదాంతములు చెప్పుమండుము. నా ప్రాణములు నీ ప్రయత్న
మక్కరలేకుండనే లేచిపోవును.

చంద్ర—నాథా! యిప్పుడు దుఃఖమున కవకాశములేదు. కుట్టవాని గతి యెట్లున్నను
దొలుత నీ బ్రహ్మచారి ప్రాణంబులఁ గాపాడుట కర్తవ్యము.

హరి—దేవీ! నే నెందైన నీరు దొరకునేమో పోయివత్తు. అందనుక నీ బ్రహ్మచారిసేమం
బారయించుండుము. (నిష్క్రమించును)

నక్ష—వీమీ, చంద్రమతీ! నీపతి యింకను రాలేదుగా?

చంద్ర—అయ్యా! బయలుదేరిన యెడమేది?

నక్ష—లేదు లేదు, చచ్చుటకుఁగూడ నెడములేదు. తల్లీ! నా కాయాసము పుట్టినది
మాట బొత్తుగా హీనస్వరముపడిపోవుచున్నది. నే నింక నాల్కపీఠికికొని చావవలసిన
నే. నన్నుఁజూచి యింత యేడ్చుటకయినను మంచపుఁదొడుగయిన మాయమ్మయైన
నగ్గటలేకపోయెను. అమ్మా! నీ వీపుత్ర దుఃఖ మెట్లనుభవింతువు? రామ! రామ!
ఇదెక్కడి వడగాలి. ఓ చంద్రమతీ! ఇది నాకోసమే వచ్చుచున్నట్లున్నది. చూడుము,

మ॥ వడగాడ్పుల్ సుడివాలుచుఁ జరచురన్ • బ్రహ్మాండముంగాల్పఁగా
దొడఁగెన్ జేటలతోడ నిప్పుకణము • ట్టూగ్పాటగాఁ బట్టుచున్
దడిలేదింతయు నాల్కపైఁ గడుపులోనన్ జిచ్చు ముట్టించిన
ట్లడరెన్ మంటలు, బొంది నుండ విక నా ప్రాణంబు లీవేదనన్.

(నేలపైఁబడును)

చంద్ర—నక్షత్రేశ్వరా! యొర్చికొమ్ము. జరాపీడితయైన నీతల్లి పుత్రదుఃఖ మనుభవింప
కుండునుగాక!

నక్ష—వీమో తల్లీ! నాప్రాణాని కెంతకావలయును? నాకాళ్ళు కదుములుగట్టి పచ్చిపుం
డులవలెనున్నవి సరికదా! చావ సిద్ధముగా నున్నవాని కీడ్చున ట్టిడ్చుచున్నవేమి?
ఇది నామరణచిహ్నమేమో? అయ్యో! నే నిప్పుడుబ్రతికియున్నానోలేదో (ఏడ్చును)

చంద్ర—నక్షత్రేశ్వరా! స్వయముగా మాటాడుచున్నావుకదా,

లోహి—అమ్మా! నా కాకలి యెక్కువగుచున్నదే తల్లీ!

తోదక వృత్తము; హిందూస్థాని ఛైరవి - వికతాశము.

ఇన్నిదినంబుల , కేనియు నా కీ

వన్నముఁ బెట్టవు ♦ హా! యిది యేమే

కన్నల నున్నవిగా యుసులుల్ నే

నెన్నఁ డెఱుఁగనె ♦ యీగతిఁ దల్లీ!

చంద్ర—అయ్యో! తండ్రీ! నీ కెంతయవస్థ వచ్చెనురా! నానావిధ భక్త్యభోజ్యములం బట్టికొని పరిచారికాగణం బనేకవిధంబుల లాలించియు బ్రతిమాలియు భుజింపు మని నోటి కందీయ రుచిచూచి చూడని నీవు నేఁడు స్వయముగా 'అమ్మా అన్నమే' యని యతిదీనత్యమున నన్నడిగినను నీకుఁ బిడికెడన్నంబిడుటకు నాకు గతిచాలక పోయెనే! హా! దైవమా! మామూలమున నీ నక్షత్రకునికెఁగూడ నెంతటి దురవస్థ వచ్చినది? కరుణామయు లెవ్వరును విపన్నులైన యీపిన్నపాపల రక్షింపరుగా? హా! పరమేశ్వరా!

శా|| కట్టా! యెక్కడ లేరె దీనజనరఁ డొదఱు లీ మఃఖపు
న్నట్టేటం బడి యెద్దు నీ నిసువులకొ ♦ గాపాడ ; బుట్టించువాఁ
డెట్టో పెట్టక మానునా యనెడు పల్కే నిక్కువంబైనచోఁ
పట్టెండన్నము కాటకంబయి నశింపక బోలునే మే మిటుల్?

(అప్పుడు నాలుగు కల్పవృక్షఫలములు పడును)

లోహి—(ఆతురతతో) అమ్మా! ఇవిగోఁ దీయని పండులు.

చంద్ర—బిడ్డా! మనకు నేఁడు దైవము ప్రసాదించిన భోజన మిది. నీవొకటిఁ దీసి కొని నక్షత్రకుని కొక్క- టిమ్ము.

లోహి—అయ్యో! దీనినిఁ బుచ్చుకొనుఁడు (యిచ్చుచున్నాఁడు).

నక్ష—(స్వగతము) ఆహా! ఈయమ పతివ్రతాత్వమహిమ యెంతయొప్పుచున్నది?
(ప్రకాశఃసుగా) నాకు మఱి నీ రెక్కడ?

చంద్ర—అదిగో సరోవరము. అందుఁ దాహశాంతిఁ జేసికొనుము.

నక్ష—నీరుత్రాగివచ్చి తల్లీ! చంద్రమఱి! యెంత పుణ్యాత్మురాలవమ్మా! వచ్చి పోయినవానిఁ దిరిగి బ్రతికించితివి. నీవు ఫలాహారము జేసినావు కావేమి?

చంద్ర—నాపతి పుచ్చుకొనకయే నే నెట్లు ముందుగా ఫలాహారము చేయుదును?

నక్ష—నీ వెచ్చిబాసలవానా! ఎక్కడిపతిం గట్టికొంటివి?

మ॥ ఒకనన్యాసికి సర్వరాజ్యమును నేదో మాటపుట్టింపు మే
రకుఁ జేజాటిచి, బిడ్డతో నిను మహారణ్యంబు పాలేసి కూ
టికిని— గుడ్డకుఁగాని బెన్నిటిని వీటింబుచ్చ కేమంచు న
మ్మిక నేవింతువో? వెఱిత్తి! కొఱగాఁమి గాన లే వింతయున్.

చంద్రమతీ! నీవు బొత్తుగ నమాయకురావు. నీవు నాకుఁ బ్రాణవాసము చేసినం
దులకు నీకు నే నెక్కువయైన బ్రతుకపకారము చేయలేను గాని —

మ॥ పడతీ! నీ విషయంబు మా గురునితో • వాదించి మీ రాజ్య మి
ప్పుడ యిప్పించెద రమ్ము; నీ మగనితోఁ • బొత్తుండి నల్లొంగులక
ముడివేయం బనియేమి? నీవ ప్రజలం • బోషింపుమీ, నీకుమా
రుఁడు నీ చేతికినైన వెన్న నతఁ డాఁరోహించు మీ గదైపె.

అట్లొప్పించు రాజ్యము నీ పతికే యిప్పింపు మందువేమో? వట్టిమాయదారివాఁడైన
నీమగని విషయమై నేఁజెప్పను. చెప్పినను బ్రయోజనములేదు. రా రాజు బిడ్డవు
నీ వీ కడగండ్లు వడుటకు నీ కర్మమేమి కాలినదమ్మా? లేమ్ము, నావెంట రమ్ము.

చంద్ర—నక్షత్రకా! బ్రహ్మచారిచాపల్యమున నీ విట్లాడితివిగాక, భర్మ మించుకయైన
యోజింపనై తివి. రాజ్యభోగంబు లనుభవించునప్పుడు పతి పూజ్యుండును, గాలవ
శంబున నేదేని కష్టము సంప్రాప్తమైనచోఁ ద్యాజ్యుండునా? పత్యనుసరణమే కదా
సతీత్వమునకు మూలము. చూడు,

మ॥ జరుగన్నేరదు దేహయాత్రయును బిచ్చం బెత్తినకాగాని, దు
ష్కరి చర్మంబులెకాని పైకిఁ దగు వస్త్రంబేనియుక లేదు, కాఁ
పురమా కష్టపు వల్లకాట, నిక యాపుం జెప్పరా దట్టి మా
దిరిభర్త దన మేనఁ గట్టికొని భక్తి గౌరి పూజింపదే.

కావున నీ వింక నీ వెడఁగు నుడువుల మానుము.

నక్ష—నీవంటిదానికి హిత ముపదేశించుట నాదియే నేరము. (స్వగతము) మా గురువు
గారు నాకు విధించిన కార్యము నాశక్తికి వంచనలేకుండ నెఱవేర్పఁ బ్రయత్నించు
చున్నాను. కాని ప్రయోజన మున్నట్లు తోచుటలేదు. అదృశ్యుడై వెంట నంటి
మా గురువుగా రిది యంతయుఁ జూచుచునే యున్నారకదా!

విశ్వా—[ఎవరికీ గనబడకుండ] నక్షత్రకా! నీయం దొక లోపములేదు. మార్గమధ్యమున వీరి కేయాహారము దొరకకుండ నే మాయబన్ని యుండగాఁ గల్పవృక్ష ఫలము లెక్కడనుండి వచ్చెనో? అల్లనాఁడు సురసభలోఁ దన్ను దూలనాఁడి నందు లకు నాకుఁ బ్రతికక్షియై దేవేంద్రుఁడే యీపనిఁ జేసియుండవచ్చును. కానీ! (కోపముతో నాకసమునఁ జూపు నిగిడించి) రే! దురాత్మా! ఇంద్రా! నామీదనే పంతమునకుఁ గాలుఁ ద్రువ్వుచున్నావుగా!

మ॥ అపరాధం బొనరించి గౌతమున కట్లా పాదమస్తంబు నీ
వపు వెల్లక జెడ గొట్టుకొంటి విక విశ్వామిత్రుఁడక భీతిలే
క ప్రవ ర్తించెద వెట్టిబెట్టిదపు యో గం బున్నదో, నీకు, శా
పపు నీ రందితినేని సాగ దిట దేవత్వంబు గీవత్వమున్.

(అలోచించి) అయినను నింద్రుఁడే యీపని చేసెనని యెట్లు చెప్పవచ్చును? ప్రతివ్రతాతిల కంబగు చంద్రమతీదేవికై ప్రకృతియే సహాయము చేయుచున్న దేమో, కానీ! నీటికై పోయిన హరిశ్చంద్రునితోఁజెప్పి భేతాశ్వత్థముకడకు వీరిని జేర్చుమని దంతవక్త్రుని కాజ్ఞాపించితిఁగదా! అతఁడే హరిశ్చంద్రుఁడు వచ్చుచున్నాఁడు విమిచేయునో చూచెద.

హరి—(నిట్టూర్పుతో) అకటకటా! మానవున కీ గారిద్ర్యదుఃఖము మిక్కిలి దుస్సహము. కదా! ఇంతకన్న మరణమే సర్వథా శ్రేయము. ఏలయన-

శ్చ॥ చావును లేమియును మనుజుఁసంతతికిఁ వ్యసనంబు లందులోఁ
జావున సంభవించెడు విచార మణంగు దినక్రమంబులఁ
జీవున కీ దరిద్రగతిచే • జనియించెడు ఘోరదుఃఖ మో
దైవమ! జీవము ల్గులుగు • దాక నశింపక వృద్ధి జెందెడున్.

అయ్యో! నేఁ డింత జలపానమునకై న నోచుకొనక పోయితిమే. ఇంక నక్షత్రుకుఁడు బ్రతుకు లెట్లు? లోహితుం డెట్లు జీవించు?

చంద్ర—(ఎదురుబోయి) నాథా! ఆకలి దప్పులవలన ముప్పు దొలగి నక్షత్ర లోహి తాస్యులు సురక్షితముగా నున్నారు. మీరును సీఫలముల భుజింపుఁడు. నేటికి మీ కీ ఫలాహారమైన లభించినది. (ఇచ్చును)

హరి—దేవీ! యీఫలము లెట్లు వచ్చినవి?

నక్ష—ఎట్లు వచ్చినవా? మాయమ్మపూర్వపుణ్యమువలన వచ్చినవి?

హరి—నక్షత్రా! అట్లేకావచ్చును. (చంద్రమతితో) దేవీ! నాకు నాకలి దప్పు లడంగినవి. కాని మనము నేటిరేయి నిదురింప నొక వటవృక్ష మిక్కడనే యున్నది దాని నొక మునీశ్వరుని వలన నెఱింగితి.

నక్ష—(స్వగతము) వాడే దంతవక్త్రుడు కాబోలు! ఇక నెట్లయిన వీరి నక్కడకు జేర్పవలయు. (ప్రకాశముగా) ఆలాగే న హరిశ్చంద్రా! నీకటిపడకమునుపే యచ్చటికిఁ జేరుట మంచిది. నా కప్పుడే నిద్ర తూగివచ్చుచున్నది.

హరి—పోదము రండు. (క్షణ్ణవాని నెత్తుకొని నడచుచున్నాఁడు)

చంద్ర—(నడచుచు) వటవృక్ష మింకెంత దవ్వన నున్నది?

హరి—దేవీ! అదిగో చూడుము.

మ॥ వాడినపండుటాకు లిల, పైఁ బవనాహతి రాలుచుండె నో
చేడియ! గబ్బిలంబులు వి, చిత్రముగాఁ దలక్రిందు లొచు వ్రే
లాడెడుఁ గొమ్మలకై, శిశువులకొ దమ పొట్టలక్రిందనూఁదుకొం
చూడలపై విలాసముగ , నుయ్యెల లూఁగెడిక్రో తిపాలెముల్.

నక్షత్రకా! ఈవటరాజంబు తన నీడచే భూతకోటినిఁ జక్కగాఁ బోషించు చున్నది కదా!

నక్ష—ఏమోయీ రాజా! నన్ను భూతాశ్రమస్థలంబునకుఁ దీసికొని వచ్చితివా యేమి?

హరి—కాదు కాదు. మనకు నివాసయోగ్యమైన చోటికే. దేవీ! శయనయోగ్యము లుగా నిచట నెలవులు బాగుచేసికొనుట మంచిది. చీకటి యప్పుడే కనుమూసి కొని వచ్చుచున్నది.

చంద్ర—(బాగుచేసి) నాయనా! లోహితా! యిచ్చటఁ బండుకొమ్ము.

(అందఱు శయనింతురు)

హరి—(లేచి) అక్కటా! కాలాంజన మలందినట్లు బ్రహ్మాండమంతయు నంధకార బంధురమై యెంత భయంకరముగా నున్నది. మార్గాయాసముచే గాఢనిద్రావస్థ యందున్న వీరి కే యిక్కట్లు రాకుండ రక్షింపవలయుఁగదా! (చంద్రమతింజూచి) అయ్యో! సార్యభౌముని యిల్లాలికా యిన్ని కడగండ్లు. నే నెంత ధైర్యమవలం బింత మన్నను శుష్కపవాసకృశరై నూదిరాలపైఁ బయ్యెదకొంగు పఱచుకొని పండుకొనియున్న యీదేవిం జూచినపుడెట్ల నాహృదయము మఱింత దుఃఖసంకులం బగుచున్నదే! హా! ప్రాణసతీ! నీకు నేఁడిన్ని కందమూలము లేనియు లేకపోయెఁ గదా! హా! దేవీ! హా! అనూర్యంపశ్య! ఆపాడు వేటకు బయలుదేరిన నాకటి తోడనే నీకును నీసౌఖ్యంబులకును ఋణము దీతినే!

సీ॥ ఆరామవనసీమ, యా రామ! నీకు నీ
 ఘోరవల్మీకకాంఠాఠాసీమ ?
 తతహంసతూలికాఠతల్పంబాఠో నీకుఁ
 గలికి! యీ మొఱపరాఠకటికనేల ?
 చెలిక త్రియల మేలుఠఠొలుపుపాటలె నీకుఁ
 నారి! యీ క్రూరమృఠగారనములు ?
 అలరుఁ దేనియతో ఘ, లాహారమా నీకుఁ
 జవిలేని యీ వేఁడి ఠ చవిటిసీరు,
 పూత సరయూనదీ సమా, యాత మంద
 వాతపో తాభిగమ్య సు, వర్ణ సౌధ
 తల మణి డోలికా సౌఖ్య, కలన లేక
 నిదుర గాంచితె కటికరాఠనేల నేఁడు.

హా! సుఖా! లోహితా! నీ వెంత యదృష్టహీనుండనై తివి తండ్రి!

మ॥ అడు గెన్నం డిడనీక నేలవయి, న, ట్లలారు ముద్దారఁగా
 నుడిగంపుంజెలిపిండు క్రొంబసిఁడి మేలుయ్యాలలం దుంచి పో
 రుడుగఁ “జో ఇనవంశమా క్తికమణీ! , జో లోహితా!” యన్నసం
 దడిఁ గన్నూసెడు నీకు నెట్లమరె ని, ద్రాసౌఖ్య మీఠాలపై?

(అప్పుడు తెరలోపలఁ గలకలాంతరము)

(ఆకర్ణించి) ఏ మిది! వృక్షసంచలనమైనది. మఠేమి యుపద్రవము లేదుకదా!

(పిమ్మట సపరివారుఁడైన భేతాళుఁడు ప్రవేశించుచున్నాఁడు)

ఓరీ! యెవఁడురా? త్రిలోకభీకరం బగు నీ భేతాళపటకృత్తోపాంతమున నిర్భయా
 ముగా సంచరించుచున్నాఁడు?

శా॥ అక్షుద్రుఁ నను వేఁడ కీ వటతరు, ప్రాంతంబునఁ రాఁడు ఘా
 లాక్షుండేని, నరౌధమా! తెలియవేఠరా నన్ను భేతాళునిఁ ?
 వక్షంబుఁ విదళించి, వీల్చుచుఁ గవోష్ణంబైన క్రొన్నెత్తురుల్
 భక్షింతుఁ రుచులూర నీపలలముఁ ఠ భక్ష్యోపభోజ్యక్రియన్.

పరిజనము—అరే, వీనికండలు భక్షింపుడు. పొడువుండు.

హరి—(స్వగతము) వీరికి నిగ్రాభంగము కలుగకుండ నా దుర్మార్గుల నేనే సమీపించి వధించుట మేలు. (సమీపించి) రే! దురాత్మా! భేతాళా! యీ వటం బాశ్రయించియుండి నీవుచేయు దౌర్మార్గ్యం బిదియా? కాని యింక ద్రుళ్ళకుము.

భేతా—ఔరా! ఎవడవురా? నిర్భయముగా నాకే యెదురు పల్కుచున్నావు?
(మీది కుఱుకును.)

హరి—రే! దుష్టా! లోకకంటకా!

మహాస్ంగర.

పటుమద్దోశ్చంద్రహాసోఽత్పతనమున భవత్రాణము ల్లేచు నేత
ద్వటవృక్షోపాంతభూమిఁ వ్యపగతభయలై పాంథకోటు ల్చరింపఁ
గుటిలా! కాలానుభూతిఁ గువలయపతితఁ గోలుపో నై జమాయా
చలులక్షాత్రోగ్రశౌర్యఁచ్చవి యెటుల హరిశ్చంద్రువీడుఁ దురాత్మా!

(జాటుపట్టి యవ్వలి కీడ్చుకొని పోవును)

భేతా—అయ్యో! చచ్చితి, చచ్చితి. పరిజనులారా! రండు రండు.

పరిజనము—నేచ్చెలులారా! మన మిక్కడనున్న చావు దప్పుగు. రండు పాటిపోదము.
(పాటిపోవుదురు)

నక్ష—(అదరిపడిలేచి) ఓచంద్రమతీ! ఓరీకుణ్ణా! లోహితా! లెండు లెండు. మనము
నిష్కారణముగాఁ జావవలసిన యోగము వచ్చినది.

చంద్ర—అయ్యా! ఏమి యప్రియము సంభవించినది?

నక్ష—ఇంకేమి యప్రియ మోతల్లీ! ఈ మట్టియూడలను పెనుభూతము లనేకములు
గుభిల్లుగుభిల్లుమని దుముకుచు నామీదఁ బడి యిదిగో నీనైపునకుఁ బరువెత్తినవి.
అందులో నొక్క పెద్దదయ్యమును నీపతియుం బెనఁగులాడుచు నీవంక కేగిరి.

చంద్ర—(సభయయై) ఏమి! నక్షత్రకా! నాపతి యిచ్చట లేరా?

(తెరలోపల)

గీ॥ విపులదోర్గర్వమునఁ జాల • విఱవీఁగి
తుది హరిశ్చంద్రుచే నిహతుండ వై తె?
పాంథనిమ్మలనోద్యోగ, పాపఫలము
కట్టికుడుపక విడుచునా? • కఠినకర్మ!

చంద్ర—నక్షత్రకా! మన కపాయము తొంగినది. నాపతి భూతాధముని గర్వ మడంచి వచ్చుచున్నారు.

విశ్వా—(స్వగతము) ఆహా! ఇతఁ డన్నిట సమర్థుఁడు. ఇంక నీతని సాధించుట నా తరము కాదు. కానీ, నాశక్తియంతయు నీతనికై ధారవోసెద. (నక్షత్రకుని సైగఁ జేసి నిలిచి) శిష్యా! వీరి నింక నిక్కడ నుండనీక ప్రయాణము సాగింపుము. పిమ్మటఁ గావింపవలసిన విధానముఁ జూచెద.

నక్ష—అలాగుననే.

హరి—(బ్రవేశించి) దేవీ! నక్షత్రకా! మీకు నిద్రాభంగము గలిగినదా?

చంద్ర—నాథా! మానిద్రాభంగముతోఁబాటు శత్రు గర్వభంగముగూడఁ గలిగి మీరు కుశలము గా నున్నారుగదా!

హరి—దేవీ! ధృఢేనతస్మై నీవు నాచెంత నుండ నా కుశలమున కేమి? కాని నక్షత్రకా! మన మింక నిశ్చింతతో నిద్దుర పోవచ్చును. ఇంకను నొకజామురేయి యున్నట్లున్నది.

నక్ష—వీమనుచున్నావు! నీకు మతిపోయినదా యేమి? న న్నిచ్చట నింకను బండు కొమ్మనుచున్నావా?

మ|| బ్రతు కాసించినవారఁ డెవండు వినఁ డీ , వాక్యంబు, నేపాటి గం డ్రతనం బున్నను నిట్టి దయ్యములతో, నా నీకుఁ జెర్లాల? మొ డితనంబుకొ గడవెట్టి వే కదలు మఁ ట్ట ప్రజ్ఞకై పెనులా డితివా యిందఱిచావు నీవలన నేఁ డే మూడు నిక్కంబుగన్.

ఇంక నీమాటలు చాలించి బయలుదేరుము.

హరి—అయ్యా! ఇంకను మీకుఁ బిశాచభయ మెందులకు? వాఁడు నాచేఁ గడతేటి నాఁడు గదా!

నక్ష—వాని పరివారములోఁ గొన్ని మైమఱచి నిదురించుచున్న నార్యులు అొమ్ముపై దుమికినవే, అవి యే మయ్యెననుకొంటివి? అప్పుడు బండి చక్రముకింద నలిగిన మొండిబండపురుగులాఁగున నెత్తురుగ్రక్కుచుఁ జచ్చిపోవలసినదే. ఇప్పుడుమీతో వేళ కన్నములేక యెంత చిక్కి యున్నను మా యాశ్రమములో నెల్లప్పుడు ఘృత నూపములతోఁ జరిగిన మొండిప్రాణిని గావున అొమ్ముపై నెక్కి భూతములు తాండవమాడినను జావక బ్రతికియున్నాను.

హరి—నక్షత్రకా! నీ కి పిటికితన మెక్కడనుండి వచ్చినది?

నక్ష—అది బ్రాహ్మణులకు సహజమని తెలిసియుండియు 'మాటిమాటికి నన్నేల యెగతాళి చేసెదవు? నీ వేమన్నను నన్ను నాపిటికితనమే రక్షించుచున్నది. కాని నేను నీమాట విని యిక్కడ నుండను.

హరి—అయ్యా! యీ గాఢాంధకారమున నెక్కడకుఁ బోవఁగలమయ్యా!

నక్ష—ఓరీ! మాయావీ! నీ వింతకు నిక్కడనుండి కదలవురా? ఓ బాబూ! నేను నీతో నేల వచ్చితినిరా! కానీ—

ఉ॥ కుత్తుకబంటి యన్నమున, కుం జెడు నా కరకాసు రాని యీ
తొత్తరికంపుఁ బెత్తనము, తో నినుఁ గానల వెంబడించు నా
మెత్తదనాని కేడ్చుచును • మేను దొఱంగెదఁగాక యింక నా
యెత్తు ధనంబు వోసినను • నే నిట నుండ నిమేష మేనియున్.

హరి—అయ్యా! ఏల మీ కీ మరణభయము?

క॥ రావలసియున్నఁ దప్పునె

చా వెచ్చట డాఁగియున్న జంతువులకు? ఛా

యానై ఖరి వెనువెంటన

యేవేళను గాచియుండు మృత్యువు విప్రా!

నక్ష—ఇప్పు డీ వేదాంత ప్రసంగములు జరుగుచుండగాఁ బట్టపోరు పట్టపోరు పిల్లి తీర్చినట్లు నన్నేదో యొక దయ్యము నోట వేసుకొనక మానదు. (భయ మభినయించి) అదిగో! నే నన్నంత యైనది. రాజా! చచ్చితి నోయీ! ఆవంక నొక దయ్యము గ్రుడ్లుముచు నాపైకి వచ్చుచున్నది. దానికి బ్రాహ్మణదేహమాంసమే రుచికాఁబోలు!

హరి—అయ్యా! అది మిడుఁగుఱుఁబుర్వు కాని దయ్యము గాదు. అన్నియుఁ దెలిసిన నీకుఁ బ్రాణములపై నింతటి యాసకూడదు.

నక్ష—నీవు బ్రహ్మవేత్తవుకాఁబోలు! ఇట్టివాఁడ విప్పుడు కాఱుచిచ్చు వచ్చి కాళ్ళకుఁ జాట్టుకొన్న నీ ప్రాణరక్షణమునకై ప్రయత్నింతువా? లేదా?

హరి—మన ప్రయత్నముల ఫలాఫలములు విధి కనుకూలములై యుండు.

నక్ష—అయ్యో! దైవమా! ఈవల్లకాటి యరణ్యములో నీదయ్యాలవారఁ బడుమని నానొసట నేల వ్రాసితివి? నే నిక నాలుకఁ బీకికొని చచ్చెదను. అమ్మా! నిన్నింక నేఁ జూడను.
(నేలఁబడును)

హరి—నక్షత్రా! బయలుదేఱుము. దేవీ! రమ్ము.

(నడచుచున్నారు)

నక్ష—గట్టునఁ బడితిని.

(నడచును)

చంద్ర—నాథా! యెక్కడి దా నెలుతురు?

నక్ష—వీదైన కొఱవిదయ్యము మనవెంట బడినదేమో చూడుఁడు. దయ్యములముఠా
లెఱ్ఱగా నుండు నని మాయమ్మ చెప్పుచుండును.

హరి—కాదు కాదు. ఈయడవి యెక్కడనో కాలుచున్నది.

నక్ష—మనలఁగూడ దహింపనుగదా?

చంద్ర—నాథా! మనము దవాగ్ని మధ్యమునకే వచ్చినారము.

హరి—కటకటా! యీ దావానలం బెంత భీషణముగా మండుచున్నది?

మ॥ వియ దుద్వాంతనితాంతధూమపట లీ • విస్తారితధ్వాంతమై
భయదావన్మృగమై నగాగ్రనిపత, ద్వాచాలకాకోలమై
అయుతార్చిస్త్రుటితో రుక్మీచకనినా • నాభీలమై, కీలి, హా!
లయకాలోగ్రజటాలకీలకకరా • శంబై ననం బేర్చెడున్.

లోహి—తండ్రీ! ఈ మంటలు నామీడికే వచ్చుచున్నవి.

హరి—అయ్యో! యేది యెట్లున్నను ముని ఋణము దీర్పకయే యీ దావానలంబునం
బడి చావవలసి వచ్చెను. నక్షత్రకా! నీగతి యేమి?

ద్విపద; హిందూస్థానిభైరవి - ఆదితాళము.

చంద్ర—మతిమంత! నక్షత్ర; • మానిమి త్తమున
గతియింపవలసె నీ • కానలో నేఁడు

హరి— వనితిరో! యీ ఘోర, పాపంబు గూడ
కనులఁజూడక ముందుఁ • గార్చిచ్చు నందు
బడి సమర్పింతు నా • ప్రాణాహుతులను
పడఁతి! యంతట శాంత • పడు నేమొ యగ్ని

చంద్ర—హా! దయాగుణసాంద్ర • హా! హరిశ్చంద్ర!
నీదాన నను వీడ • నే నెందు బోదు?

హరి— కొడుకుతో నక్షత్ర, కుని నెట్టులైన
జడచారి కిచ్చి నెచ్చటనై న బ్రతుకు

చంద్ర—ఇట్లులైన ముని ఋణం • బెటు దీఱునయ్య
కటకటా! నే నెట్లు • గాఁ దీర్పఁగలను?

అకలుషం బగు సత్య • మమరు మీ రున్న
 సకలధర్మంబులు • సాగు మీ రున్న
 పనికిమాలిన నాదు • బ్రతు కేమి లెక్క
 చననిండు పదివేల • జన్మలకైన
 నీనె నాపతిగాఁగ • నిటలాక్షు వేడి
 పావకునకు నిచ్చి • నైతు నాతనువు.

(అని అగ్ని కెదురుగాఁ బోవుచున్నది.)

లోహి—వలదమ్మ నీ వేగ • వలదమ్మ తల్లి!
 యిల నాదు బ్రతు కేమి • హిత మమ్మ మీఱు.

చంద్ర—నాయనా! నీవు నాతోఁగూడ గాఁగూడదు. నీ తండ్రిగారి యొద్దకుఁ బొమ్ము.

(అగ్ని కభిముఖముగాఁ బ్రాంజలియై)

దండకము

శ్రీమన్నహాయజ్ఞమూర్తి! జగజ్జాలరక్షా! ద్విషల్లోకశిక్షా!
 దురాలోక తేజోవిగాజీ! కృపాభూ! భవద్దివ్యచారిత్ర మెన్నంగ నేనె
 తదానన్ సురారాధ్య! నీయందు వేదంబులన్ నాల్గు జన్మించుటం
 జేసి వేల్పుల్ నినున్ జాతవేదేతి నామంబులన్ భక్తిఁ బూజితున్ నీచేత
 శిష్టాళికర్మంబులెల్లం బ్రవర్తించు దేవా! నినున్ రాజసూయాది యజ్ఞంబు
 లందున్ బ్రవృజించియున్నట్టి మమ్ముం గృపన్ బ్రోవఁగాఁ జెల్లునే
 కాని బాధింపఁగా న్యాయమయ్యా! యిదే పాడియయ్యా! దయాభంగి
 యేమయ్యె నయ్యా, నిను న్నమ్మియున్నారమయ్యా, యరణ్యంబులన్
 దిక్కులేకుండ నల్లాడు నీ దీనులన్ గాల్ప నీ కెట్టులొనో విచారింతు, నేనే
 లసన్నిత్యసత్యవ్రతారూఢుడౌ శ్రీహరిశ్చంద్ర భూపాలు నిల్లాలినే
 యైతినేనిన్ బ్రశస్తారుసాధ్వీత్వమే నాకు వర్తించునేనిన్ నిమేషంబు
 లోనన్ భవజ్జ్వాలికాజాలముం బాసి శాంతుండవై నవ్యనీహారవాఃపూ
 రముం బోలి శైత్యంబునన్ గ్రాలవే వీతిహోత్రా! మునిస్తోత్రపాత్రా!
 నమస్తే! నమస్తే! నమః [అగ్ని చల్లారును]

విశ్వా—(స్వగతము) ఆహా! ఈ పతివ్రతామతల్లి ప్రభావంబునకు మామహిమంబు
లెందులకుఁ గొఱగాకున్నవే. కాని వీరింకఁ కాశిపట్టణమునకే చేరుదురు. అచ్చటి
విధానం బాలోచింతు. (నిష్క్రమించును)

నక్ష—హరిశ్చంద్రా! నీ వింక బయలుదేరుము.

లోహి—అమ్మా! వచ్చితివా? (కాగిలించుకొనును)

హరి—దేవీ! నీవలనగదా మేమందరము బ్రతుకఁ గలిగితిమి.

చంద్ర—నాథా! మీసత్యనిరూఢివలననే మన మందరము బ్రతికితిమి.

నక్ష—ఇకనైన న మీ ముచ్చటలు చాలించి తిరిగి యేదేని నుపద్రవము రాకమున్నే
బయలుదేరుఁడు. నడచినకొలఁది కాశి మనకు దూరమై పోవుచున్నది.

హరి—నక్షత్రకా! గంగానదీఘోషము వినంబడుచున్నది, వినుము.

మ॥ హరిపాదోద్భవ నౌట నాజలమునం ♦ దాస్లావముం జేసినకా
గురుపంకంబు లడంగు మీ కనుచు నాఘోషించెడు జూడు బం
ధుర గంధాచల గంధవాహ విచలో, త్తుంగోర్మిజాలేతరే
తర సంఘట్టన జాయమాన తతరో♦దశక్రాంత ఘోరార్భటిన్.

నక్ష—అది యెంతదూరమైన నట్లు వినంబడుచుండును.

హరి—అదిగో! విశ్వేశ్వరదేవాలయ గోపురము. చూడు,

మ॥ వినువీధికా మినుకంచుఁ గన్నడు నదే ♦ విశ్వేశదేవాలయా
గ్ర నిబద్ధోన్నత గోపురాగ్ర విలసద్దాంకేయ శృంగంబు సు
మ్మ! నట ద్భీమ జటావిటంక విలుత ♦ న్మందాకీనీ నిమ్నగా
కనకాంభోజపు మిద్దెయో యన బ్రభాక్రాంతాఖిలాశాంతమై.

నక్ష—అట్లయినఁ దొందరగా నడువును.

(అందరు నడచుచున్నారు)

హరి—దేవీ! రమ్మ. (నిష్క్రమింతురు)

ఇ ది చ తు ర్థాం క ము .



శ్రీరస్తు

సత్యహరిశ్చంద్రీయము

పంచమాంకము

(సతీసుతులతో హరిశ్చంద్రుడు, నక్షత్రకుడును బ్రవేశించుచున్నారు)

హరి—దేవీ! కష్టము లెట్లున్నను బుణ్యక్షేత్రమైన వారణాశిం దట్టించితిమి. చూడు,

గీ॥ భక్తయోగపదన్యాసి • వారణాసి
భవమరితశాత్రవఖరాసి • వారణాసి
స్వర్ణదీతటసంభాసి • వారణాసి
పావనక్షేత్రముల వాసి • వారణాసి.

నక్షత్రకా! విశ్వేశ్వరు దర్శించి వత్తము. దేవీ! రమ్ము.

నక్ష—ఇంక మాయప్పుమాట నీకుఁ దోచదు, పద. (నడచుచున్నారు)

(యవనిక నెత్తఁగా దేవాలయము కాన్పించును. అందఱు విశ్వేశ్వరునకు నమస్కరింతురు)

హరి—(ప్రొంజలియై)

శ్లో॥ ప్రభు స్త్వం దీనానాం ఖలు పరమబంధుః పశుపతే!
ప్రముఖ్యోఽహం తేషామపి కిముత బంధుత్వ మనయోః,
త్వయైవ క్షంతవ్యా శ్శివ! మదపరాధాశ్చ సకలాః
ప్రయత్నా త్కర్తవ్యం మదవన మియం బంధుసరణిః.

శా॥ ఆపద్బంధుఁడ వీవు స్వామివిగదా! • యాలాటి యాపన్నులం.
దేవారణా బ్రముఖుండఁగా; మనకుఁ దండ్రి! బంధవం బింక వే
తే పల్కం బనిలేదు; గాన నింక నీవే సైచి నా నేరముల్
కాపాడందగు న్బట్టులెన; నిటులేకా యోగ్యబంధుత్వముల్.

నక్ష—హరిశ్చంద్రా! ఇంక నెంతకాల మిట్లు ముక్కు పట్టుకొని కూర్చుండెదవు? రమ్ము.

చ॥ అలయక గుళ్ళుగోపురము, లన్నియుఁజూచుచు నప్పుమాటయే
తలఁపవు, చేరువయ్యెనుగదా! గడువంచు రవంతయేని, లో
దలఁపవు, నాప్రయాసము వృథా యగుచున్నది వెళ్ళఁబెట్టుమా
పెలుచన మాఋణఁబు నెగ, వేయఁదలంచిన నేను బోయెడన్.

హరి—అయ్యా, యెగవేయవలయునన్న నింతకష్టముల కేలయొర్చితి? తొందరపడకుము.

నక్ష—ఏమీ? సామియవలసినవాడవు నీవు తొందరపడకపోఁగాఁ బుచ్చుకోవలసిన
నన్నుఁగూడఁ దొందరపడవలదని నీతులు చెప్పుచున్నావుగా? బాగు! అన్నిటికిం
గాళ్ళుసాఁచిన నీ కేమితొందర?

ఉ॥ పుట్టెడు నప్పుతోడఁ దలఁమున్గితి వింకొకపుట్టెడై న నీ
పుట్టి మునుంగ దింతయును • బ్రొద్దున నీ మొగమిత సూచినక
బుట్టద యన్నమున్ మునిఁగిపోక నికేమిటి దీప ముండఁగా
నెట్లన జక్కబెట్టుకొన, నేరకపోయె గురుఁడు వెఱియె

హరి—అయ్యా! నిఘ్రము లాడకుము.

నక్ష—ఏమీ! మాకు రావలసినసాము మే మడుగుట నిఘ్రమాయెనుగా? నీ వడుగు
కొన్న నలుబది దినంబులు నేటితోఁ దీరుచున్నవే. ఇంతదనుక నా కిచ్చినదొక్క
కాసైనలేదే? ఇంక నీవిచ్చేద వని మా కెట్లు నమ్మక ముండును? ఇప్పుడుమాత్రము,

శా॥ ఏలీలక సవరింతు మాఋణము; కొం, పే గోడియే? నింత కూ
డే లే దేమిటి? కింకఁ జంపెదవు పొమ్మి మీకు నేనాటి బా
కే లన్న న్నినుఁ గొట్టువాఁ డెవఁడు? చిక్కెన్నీకు మాజుట్టు; ప
త్రాలా? సాక్ష్యములా? నినున్ బలిమిమీఁ, దక రచ్చకీడ్పింసఁగన్.

హరి—నక్షత్రకా! పత్రములును సాక్ష్యములు నేల కావలయు? సత్యస్థిరంబయిన
నావాక్కున కన్యథాత్వ మెప్పటికైన సంభవింపదు గదా!

నక్ష—సంభవింపక నిప్పటికిఁ జేసిన దే మున్నది?

హరి—అయ్యా! నాదీనదళ యించుక యోచింపుము.

నక్ష—అలాగయిన నేను యోజించి చెప్పునది గట్టిగా వినుము.

శా॥ నీ కారణం దది యప్పువెట్టినది కానే కాద! యా మాని ని
న్నే కై సాఁచి మఖార్థ మిమ్మనిన సామ్మకాని; యద్దానికై

నీకన్నుంగవ నుమ్మునల్లి యిట మున్నే రాజ్య సర్వస్వముం
జేకొన్నాఁ డిఁక నేటి యప్పు? నిజముం • జింతింప నింతేకదా!

హరి—ఇంతయొకాని—‘ నెలదినములలో నిచ్చెద ’ నని యమ్మునితో నొప్పు కొంటిని
గదా ?

నక్ష—లేదనిన నామాట లన్నియు సున్న యగుంగాదే ?

హరి—అయ్యా ! సత్యేతరంబునకు నామానసం బొప్పునయ్యా !

నక్ష—అయ్యో ! ఆమాయకుఁడా ! ఇంత లోఁజెడ్డప్పుడుగూడ సత్యము సత్య మని
యూఁగులాడు చున్నావే ? హరిశ్చంద్రా ! నీ వే మనుకొన్నను,

మ॥ జటిలై నే ననరాదు కాని విచు నీ • సత్యంబె నీ కొంప కిం
తటిచే టాటకు మూల; మిప్పటికి నై •నకా మించిపోలేదు, తీ
ర్పుట కేనాఁటి ఋణంబు మీ కనినఁ దీ.ఱున్నీకు మాబాధ; యం
తట నూరేగుము సత్తుచి త్తనుచుఁ జి, తకాబాసి బై రాగివై ;

అట్లుకానిచో నింతధనము నీ విప్పట్టున నెట్లార్జించెదవు? చెప్పుము.

నీ॥ నై దికవృత్తి సంఘాదింతు నంటివా

యిడుగవు రాచపోకడలు నీకు,

రాచరికంపు శౌర్యమునఁ దెత్తు వఁటన్న

దెసమాలి యేవంక • దిక్కులేదు,

వణిజు వర్తనముచే • గణియింతు నంటివా

యరచేత గుడ్డిగవ్వైన లేదు,

వ్యవసాయవృత్తిచే • నవరింతు నంటివా

లేదు భూవసతి గోష్పాదమంత,

ఇందు నేదేని వ్యాపార • మందఁ దగిన

యంత పున్నెంబు పుట్టిన • నింతధనము

గంటుకట్టుదె యీ న్వల్పకాలమునను

గడను నీనాఁటితోడ మా • గడువుదినము.

ఇవి యేవియుఁగాక బానిసవృత్తికిఁ బాల్పడినను నిన్నెవ్వరు కొనువారు లేరు.
కావున నా యుపదేశవాక్యముల ననుసరించి నీ వీ ఋణబాధ తప్పించుకొనుము.
మా గురువుగారితో నీ దురవస్థయంతయుఁ జెప్పి యీసామ్ము వదలివేయు తెఱం
గొనరించెద. చెప్పుము. ఏల నీకీ బాధ ?

హరి—నక్షత్రకా! నాకంతముఁ గత్తిరించుచున్నను నసత్య మాడుటకు నామానంబొప్పుదు గదా!

నక్ష—హరిశ్చంద్రా! నీమేలుగారి నే నింత వచించెద వినుము.

ఉ॥ పుట్టిన నాఁటనుండియును , బొంకి యెఱుగవ? మే నెఱుంగు ది
ప్పట్టునఁ గూడులేని దుర, వస్థల నుంటివిగాన నీ మనం
బెట్టెటా తెంపుజేసుకొని , యీ యుపదేశము నాలకింపు మే
నొట్టిడుకొం దసత్యమున • కొప్పితివంచు వచింప నేరికిన్.

చంద్ర—నక్షత్రేశ్వరా! నీవంటి మునికుమారుఁడు చెప్పవలసిన నీతుల యివి?

నక్ష—చంద్రమతీ! నీవును నీ పెన్నిటికిం దగినట్లు దొరకినావు. పోనీ,

శా॥ మీనిప్పచ్చరముం దలంచి కరుణఁ • మీబాగుకై యింతగా
నే నేమో హితముఁ వచించితిని మీ•కే లేని యీ శాధ నా
కా? నీ పెన్నిటి నీ వెట్లైన విను నా, కౌనేమి పోనేమి సు
స్నానంబో జపమో తపంబో సడను•స్మానగబో యోజింపుమా.

చంద్రమతీ! నానీతులు మీరు విననక్కఱలేదు. ఊరక యడ్డపుల్లలు వేసినట్లు కాదు. మాకు రావలసినసొమ్ము గవ్వలతోఁ గూడ లెక్కగట్టి మా కిప్పింపుము. నే నింక తుణమాఁగను. మీమీఁది మోమోటముచే నే నింకను నాలస్యము చేసినచో సహజముగా ముక్కోపియైన మాగురువు గారు నా గొంతుక కొఱుకక మానఁడు. హరిశ్చంద్రా! ఇక నీ పెద్దటికం బాలోచింపను. మాసొమ్ము గుమ్మరించి మఱి నడువుము.

(చేయి పట్టుకొని నిలవేయు చున్నాఁడు)

హరి—(నిట్టూర్పువిడిచి) దేవీ! ఈ ఋణబాధ కడుంగడు దుర్భరముగద! చూడు,

మ॥ సరివారి న్నగుబాటు, పిమ్మట మన, శ్చాంచల్యరోగం, బసం
తర మాహారమునం దనిష్ట, మటుమీఁ, దక దేహజాడ్యం, బటక
మరణంబే శరణంబు పెక్కుదినము , ల్మంచాన జీర్ణించి; యిం
తిరో! యీ ప్రాణులకుఁ ఋణవ్యధలకం, లెక దుస్సహంబే దికన్?

దేవీ! మందభాగ్యుడనైన నే నిప్పుడేమి చేయుదును? నిరపశేషముగా ఋణము దీర్చివేసికొని సంతోషింపు భాగ్యము లేకపోయినే!

చంద్ర—నాథా! మీ రిప్పట్లున ధైర్యము వహించి నా మనవి యాలింపుఁడు.

గీ॥ కాలగతి నర్వసంపద , ల్లోలుపోవ
మిగులుసిరి నాకు మీరును ♦ మీకు నేనె
బానిసగ నన్ను నే కల, వానికేని
నమ్ముకొనుఁ డింక మానియు, ణమ్ము దీలు.

హరి—హా! విధి! ఈ హరిశ్చంద్రునకు నెంతటియవస్థం దెచ్చిపెట్టితివి.

ఉ॥ అంతటి రాజచంద్రునకు ♦ నాత్మజవై , కకుబంతకాంతవి
శ్రాంతయశోవిశాలుని త్రిశంకునృపాలుని యిల్లు సొచ్చి, భా
స్వంతుకులప్రసిద్ధి కొక ♦ వన్నె ఘటించిన గేస్తురాండ్ర మే
ల్బంతిని నిన్ను నొక్కనికి ♦ బానిసగాఁ దెగనమ్మికొందునే?

చంద్ర—ప్రాణేశా! నీచంబని సంకోచింపవలదు. సత్య ప్రతిష్ఠకై యొనర్చిన నీచ
కార్యంబులును సగౌరవంబులే యగు.

హరి—హా! జీవితేశ్వరీ! హా! సుగుణసుమవల్లీ! కఠినకర్ముండ నగు నే నెంతకుఁ జాలను?
హృదయమా! నేటితో నభిమానము వదలివేయుము. దేవీ! చంద్రమతీ!

గీ॥ హృదయమున నెగ్గుసిగ్గులు , నదలివేసి
దాసిగా నిన్ను నమ్ముకో ♦ దలఁచినాఁడ
వాడనాడల నిక గొను, వారి నూర
వెదకికొనఁబోవుదము ముందుఁ , బద లతాంగి!

చంద్ర—[నడచుచు] ఓ దేవా! కాశీవిశ్వనాథా! నన్నుఁ గొనువారిం ద్వరలో నగ
పఱచి మమ్ము విశ్వామిత్రబుణబాధా విముక్తులను జేయుము తండ్రి!

నక్ష—హరిశ్చంద్రా! ఇదియే అంగడివీధి. ఇక్కడ ఒక్క కేకవేయుము.

హరి—దేవీ! నే నిప్పు దేమని ఘోషింపవలయును?

చంద్ర—క్రయధనమ్ము నమ్ముకొనువా రెట్లొ యట్లే.

హరి—ఓహో, పౌరులారా! (కొంచె మూరకుండి) అయ్యో! యెంత నైచ్యమునకుఁ
బొల్పుడుచుంటి?

నక్ష—హరిశ్చంద్రా! ధనమిచ్చి కొనఁదగినవారంద టిక్కడనే యున్నారు. ఇక
నీ యాగడములు సాలించి యందఱు వినున ట్లెఱంగె త్తి కేకవేయుము.

హరి—అయ్యో! నే నన్నింటికీఁ దెగించియేయున్నాను.

ద్విపద; రాగము - కీరవాణి - ఆటతాళము.

అవధారుడయ్య యో , యగ్రజులార!
 సవనదీక్షితులార ♦ క్షత్రియులార!
 ద్రవిణేశు మించు ను, తమవై శ్యులార!
 ప్రవిమలగుణగణ్యా, పాదజులార!
 కడ లాక్రమించి యొక్కట భూమినేలి
 సడిసన్న యా హరిశ్చంద్రుండ నేను
 ప్రణత కౌశికబుణ్యగస్తుండ నగుట
 గుణములదొంతి కల్కుల మేలుబంతి
 పున్నెపింతుల యీలు, వున గోజబంతి
 యన్నుల తలకట్టులందు సేమంతి
 యగు; నాదు నిల్లాలి ♦ హా! దయమాలి
 తెగ నమ్ముకొనుదు వీధిని దాసిగాను
 చేరి రొక్కంబిచ్చి ♦ చెల్వను గొనుడి
 వారణాసీ పౌర, వరులార! మీరు.

మఱియు నో భాగ్యవంతులారా !

సీ॥ జవదాటి యెఱుగ దీ ♦ యువతీలలాగుంబు

పతిమాట రతనాల ♦ పై డిమూట
 అడుగుదప్పియెఱుంగ ♦ దత్తమామల యాజ్ఞ
 కసమానభక్తి దివ్యానురక్తి
 అణమాత్రమైన బొం ♦ కను మాట యెఱుగ దీ
 కలుషవిహీన నవ్వులకు నైన
 కోపం బెఱుగ దీ ♦ గుణవితాన నిశాంత
 యెరు లెంత తను దూఱుచున్న సుంత

ఈ లతాంగి నమస్తభూపాలమకుట
భవ్యమణికాంతిశబలిత, చాదుడైన
సార్వభౌముని శ్రీ హరిశ్చంద్రభార్య
దాసిగా నీపె గౌనరయ్య • ధన్యులార!

[పిమ్మట గేశవునితోఁ గాలకాళికుఁడు ప్రవేశించుచున్నాఁడు.]

ఓరీ! శిష్యా! కేశవా! యొక్కడరా బానిసల విక్రయించుచున్నది?

హరి—బ్రాహ్మణోత్తమా! ఇక్కడనే, మందభాగ్యుడనైన నేనే బానిసల విక్రయించుచున్నాఁడ.

కాల—అట్లయిన నీ వెవ్వడవు? ముందుఁ జెప్పుము.

హరి—నే నెవ్వండైన మీ కేమి?

కాల—ఏమోయీ, పేరుచెప్పుటకే సందేహించుచున్నావు. ఈ కాంతను నీ నెక్కడనో యెత్తుకొనివచ్చినట్లున్నావే? ఆ! నీ వే దొంగతనము చేసినను సాగివచ్చుటకు నీకాళికాపుర మంత యరాచకముగ నున్నదనుకొంటి వేమి? బోయవానికి రామచిలుక లాగున నీ కీ కాంత యొక్కడ చిక్కినది? ఫాలాక్షునంతవాడనైన నాకంటం బడి తప్పించుకొనిపోవుటకల్ల. (శిష్యునితో) ఓరీ! కేశవా! నీవు పోయి మనయుూరితలారి పెద్ద యగు రామసింగును బిలిచికొని రమ్ము. ఈ ముచ్చును బట్టి యొప్పగింతము.

హరి—అయ్యా! విప్రోత్తమా!

గీ॥ ధరణిలో దొంగతనములో • దొరతనములో

భాగ్యవంతున కేదైన • బాధలేదు

పెన్నిధి యదృష్టమున నిఱుపేదవాని

కబ్బినను దొంగసా మ్మంట • కబ్బురంబె!

కాల—ఏమీ! నీ యదృష్టమునకుఁ దోడు నీ కీ కాంత యొక్కనో లభించినదా?

హరి—నాయదృష్టముచేత నే లభించినది. నేను హరిశ్చంద్రుఁడను. ఈయను నాభార్య చంద్రమతి.

కాల—ఏలాగూ? విశ్వామిత్రున కప్పువడితి నని యఱచినది నీవేనా? ఆలాగైనఁ దపో ధనుడైన నమ్ముని కీ వెట్లు ఋణపడితివి?

హరి—నారాజ్యసర్వస్వ మా మునికి దారవోయునపుడు మున్నాతనికి యజ్ఞార్థమై యిచ్చెద నన్న ధనము ముందుగా నిరూపింపక పోవుటవలన.

కాల—పత్రమువ్రాసి పుచ్చుకొనిన గాని యప్పుకాదుగదా! సాక్షు లెవరైన నున్నారా?

హరి—సత్యశీలమే పత్రము; మాయుభయుల చిత్తములే సాక్షులు.

కాల—ఓయి యమాయికుడా! పాణిములేని యీ పత్రమునకును సాక్ష్యమునకును భయంపడి నిక్షేపమువంటి యిల్లాలిని నమ్ముకొనుచున్నావా? (ఆలోచించి) ఉండుండుము, నా కిప్పుడు మంచియుపాయము తోచినది. నన్నా విశ్వామిత్రునొద్దకుఁ దీసికొనిపోయి యీధనము నీ కీయవలసిగది కాదని పోరాడుము. నీపక్షమున నేను న్యాయవాదిత్వము గైకొని రాయిగుద్దుచు వాదింపఁగలను. ఓహో! ఒకరికి బదుగురు సాక్షు లుంచినపత్రముల నెగవేయుటలోను, ద్రోవబోవువారిపై లేని యప్పులఁ గట్టి ధనముగణించుటలోను నన్ను మించినవాఁడు మఱొక్కఁడు నీకు దొరకఁడు. సద, నేను నీకు సహాయుడనైయుండ విశ్వామిత్రుఁడును గిశ్వామిత్రుఁడును నిన్నేమిచేయఁగలఁడో చూతము.

నక్ష—హరిశ్చంద్రా! నీ కిప్పుడు సహాయసంపత్తికూడ లభించినది. ఇక రమ్ము.

హరి—అయ్యలారా! మీరిరువురు మహాబ్రాహ్మణులుకాని యూరకుండుఁడు. నా కెవ్వరిసహాయ మక్కరలేదు. నా సత్యమే నన్ను రక్షింపవలయునా గాని,

మ|| ఇటు లెంతైన ధనంబు వచ్చినను రానీ, గాధిరాట్నూతి నా కెటు కష్టంబులఁ దెచ్చినేనియును దేనీ, దివ్యభోగంబు లెన్నిటి నా కా జడదారి యిచ్చినను నీనీ, సత్యముందప్ప నే నిటు సూర్యుం డటు తోచెనేనియు వినుంఁడి మీరు ముమ్మాటికిన్.

కాల—ఓహో! నీ వెంత సత్యవంతుడనై నను ధనముపట్ల కొంచెము సడలు విడువవచ్చును. అందులకే “సర్వే జనాః కాంచన మాశ్రయంతే” యని పెద్దలు చెప్పుచున్నారు. నా యీ శాస్త్రప్రమాణ మంగీకరించి కాశికునొద్దకు నడువుఁడు. చూడుము,

కం|| ఆలాగునఁ గౌశికుఁడే

పాలయ్యె ధనాశ కింక , వల దుడుగుము నీ

కేలా! యీ వేదాంతము

పా లొల్లని పిల్లి గలదె , పరికింపంగన్.

హరి—అయ్యా! ఏల మీ కిన్ని మాటలు?

కాల—సరియే, నీకు బాగుపడుయోగము లేదు. తియ్యని చెఱకుపానకము నోట బోయుమండ విసమని వెడలుగొక్కువాని కెవ రేమి చెప్పఁగలరు? నీయిష్టము. నీభార్య నెంత కమ్మెడవు?

హరి—నక్షత్రకా! చెప్పుము.

నక్ష—ఓ కాలకాళికుడా ! వినుము.

కం॥ దంతావళముపయిన్ బల
వంతుం డొక్కండు నిలిచి , పైకిఁ రతనం
బెంతటి దవ్వుగ రువ్వునొ
యంతటి యర్థంబు నిచ్చి , యతివం గొనుమీ.

కాల—ఓహో ! కేశవుడా ! ఇ దేమి చవుక బేరము కాదురా.

నక్ష—మఱి పంచాంగముకట్టకే వచ్చు నేమి ?

కాల—ఏమిరా చెడుగా ! మా యాయవారఁపుజోలె చూచి నన్ను ధనహీనునిగా గణించి నట్లున్నావు. కాని, దీని మాయింటికిఁ బంపివేయుము. ధన మిచ్చివేయు దును. హరిశ్చంద్రా ! సరియేకదా!

హరి—అయ్యా ! అట్లే.

కాల—దాసీ ! ఇంకఁ బద ! కుజ్ఞా ! నడువుము. [బెత్తమున నదలించును]

చంద్ర—అయ్యా ! వచ్చుచున్నాను. [పతిపాదములపైఁ బడును]

కేశ—దాసీ ! నడువ నేమి ?

చంద్ర—హా ! మందభాగ్యనైన నేను నేటితో మీ దృష్టినుండి సయితము తొలఁగిం పఁబడి పరాధీననైపోతనే ! ప్రాణపతీ, హరిశ్చంద్రా ! నా కింక దిక్కెవ్వరు ?

చం॥ పదపద యంచు బెత్తమున , బ్రాహ్మణుఁ డిట్లదలించుచుండినన్
బద మటు సాగకున్నది భవత్పదసారసభక్తియందు నె
మ్మది వశమకాట, చంద్రకరమర్దన మించుచు నుండినన్ బదిం
బదిగ మరగదలోలయి యి పద్మముఁ బొయని భృంగికై వడిన్.

అకటకటా ! ఇంక మిమ్ముఁజూచుటకు నవకాశము నాకు లేదు. నాయజమానుఁ డింకను దొందరపడుచున్నాఁడు. ఈ స్వల్పకాలములోనే శుభదాయకం బగు మీ మూర్తిఁ గన్నులారఁ గాంచి పోయెదను. ప్రాణపతీ !

సీ॥ కదలవే యని విప్రుఁ , డదలించుటకు మున్ను
గనులార మీమోముఁ , గాన నిండు
పదవేమి యని వటుం , డదలించుటకు మున్నె
మీ నోటి నుడితేనె , లాననిండు

నడువవేమని విప్రుఁ • డడలువెట్టకమున్నె
 పొడము మీ కన్నీరుఁ • దుడువనిండు
 సాగ వేమని నటు • ల్లాగవచ్చుటకు ము
 న్నింపుగా మిముఁ గౌఁగి,లింపనిండు
 పరమకరుణాసనాథ! మఁత్పాణనాథ!
 కాలగతి మీకు దూరస్థు, రాల నగుచు
 వెడలు కన్నీఁట బాదము • ల్గడిగి మీఁగుఁ
 బ్రణతులిడుచున్నదాన సఁద్గుణనిధాన!

హరి—(నిర్వేదముతో) ఛీ, ఛీ, హరిశ్చంద్రా! నీవు నిక్కముగాఁ గిరాతునకు జన్మింప
 వలసినవాడవు గదా!

గీ॥ గళమునం దాల్పవలసిన • యలరుదండ
 పాదమర్దన కొప్పించుఁభంగిగాఁగ
 అఖిలసామ్రాజ్యభోగంబు • లందఁదగిన
 పట్టపుండేవి నమ్మితే • బానిసగను.

చంద్ర—హృదయేశ్వరా! నాకై మీరంతగా దుఃఖింపవలదు. విధివిధాన మెవ్వరు
 దప్పింతురు? దుఃఖ మడంచుకొని యా కాలకాశుకుని నేనావృత్తికి నన్నిఁక సమ్మ
 తించి పంపివేయుఁడు.

హరి—దేవీ! ఇప్పు డనుమతించుటేమి? ఆగర్భశ్రీమంతురాలనైన నిన్నుఁ బరున కప్పుడు
 విక్రయించితిను యప్పుడే నాయనుమతులన్నియుఁ దీతినవి. కాని,

మ॥ కనుసన్నక బనికత్తెల్ల నిగువంకక గొల్వ రాణించు జీ
 వనమేకాని యెరుంగ వెప్పుఁ బరనేవాకృత్య మాజన్మము
 వనితా! నేటికి నీకు నావలనఁ బ్రాప్తంబయ్యె నెట్లోపెదో?
 ఘనదుర్దాంతదురంతదుస్సహమహాఁగ్రక్రూరదాస్యంబునన్.

నీ! మానవతీమణి! రాణివాసంపుభోగభాగ్యంబులకుం జెడి నూతనముగా
 దాసికావృత్తి నవలంబింపబోవుచున్న నీకుఁ గొంతచెప్పచున్నాను. సావధానముగా
 నాకర్ణింపుము.

మ॥ తలిదండ్రుల మఱి వేర లే రిక సతీ! • తద్దంపతుల్లాక నీ
 కిల, నీ వేమఱుపాటు సొదెదుసుమీ • యీ విప్రసేవాకృతిక,

దొలి నీ వొందిన భోగభాగ్యములయంనున్ జిత్తము నిల్పకే
తలలో నాలుకగా మెలంగుము నెలంతా! పిన్నల బెద్దలన్.

మఱియు నో సాధ్యమణి! నీస్వామికడనే బానిసీడుగ నుండవలసినవాడుగాన
గుఱ్ఱవాని లోహితాస్యని నెట్లుగాపాడుకొందువో? మనకు నేటితో దురంతమైన
వియోగంబు సంభవించినదికదా! (లోహితాస్యనితో) నాయనా! లోహితాస్యా!
నీవుగూడ నీతల్లి ననుసరించియుండవలసినవాడవే. కాన నావెంట రాకుము.

లోహి—నాన్న గారూ! మీ రెందుకు ఏడ్చుచున్నారు? మీరిప్పు డెక్కడకుబోయెదరు?
హరి—నాయనా! నే నెక్కడ బానిసీడుగా నుండవలెనో యుక్కడికే.

దీనవృత్తము; హిందూస్థాని ధైరవి - ఏకతాళము.

లోహి—జనకా! యిప్పు డెచ్చటి కేగకుమా
నను నీ వెనువెంటను గొనిపోమా
జననిన్ నను నిచ్చటి బ్రాహ్మణుడే
కొనిపోయిన మాకు సుఖంబగునే?

హరి—తండ్రీ! (యెత్తుకొని) నీకు రావలసిన కష్టములా యివి?

మ|| కొడుకా! కష్టము లెన్నివచ్చినను నీకు న్నాకు నాకీడులం
దెడలబాటు లు టియింపకుండు టొక మేలే యంచు నే సంతసం
పడితింగాని యెఱుంగ నిన్ను దెగనమ్మంజూపి హా లోహితా!
కడ కీ నాటికి గాలసర్పమునకుం • గై కోలు గావించుటన్.

హా! తండ్రీ! నీ కమంగళము ప్రతిహతమగు గాక!

(మరల) కడ కీనాటికి గాలకౌశికునకున్ • గై కోలు గావించుటన్.

దేవీ! నే నెంత దారుణమైన వాక్యమును బల్కితిని.

చంద్ర—నాథా! మనకు దుఃఖము శాంతింపును గాక!

గీ|| కాలవశమున గల్గిన • కష్టచయము
లెల్ల వెంటనే నిలుచునే • యేకరీతి
మిహిరమండలమును గప్పు • మేఘపటలి
తూలిపోకుండునే యెల్లకాల మటులె?

అట్లే యచిరకాలమునకు మరల శుభములు వచ్చి పునస్సమాగమసౌఖ్యంబు లభింపక
పోదు.

హరి—దేవీ! భవితవ్యమును నెవ్వ రెఱుంగుదురు? చూడు,

మ॥ కలికీ! అక్కలురాని పిల్లలను నా, క— గూటిలోనుండి మేఁ
తలకై పో తొకచెంతఁ బెంటియొకచెం, త— బాట నీలోనఁ బిం
ల్లలఁ బామే గ్రసియించునో వలలపా, లకజిక్కునో పుల్లు, లీ
యిలపైఁ బ్రాణులకుఁ వియోగమగుచో • నెవ్వారి కెవ్వారలో.

కేశ—ఏమయ్యా! శుభమస్తు అని మాగురువుగారు దాసిని కొనుక్కొనుటేమి, మీ రి
ట్లశుభముగా నేడ్చుటేమిటి? పదపద. (అదలించును.)

లోహి—(కోపముతోఁ గేశవుని జూచి)

స్వగ్నిణీవృత్తము; బేహాగ - ఆదితాళము.

ఏర; మాయమ్మ ని, ట్టిడ్వ నీ కేమిరా
క్రూర! నిన్నిప్పుడే • గ్రుద్దెదక జూడరా
దూరమందుండి మా, తోడ మాట్లాడరా
శూరునిక లోహితుక • జూచి నోర్మూయరా.

కేశ—ఓరీ! చెడుగా! దాసీపుత్రా! కూటికిలేకపోయినను నీ కెంతరాజస మున్నదిరా?

(పడఁద్రోయును)

లోహి—(కన్నీరు గార్చుచుఁ దండ్రివంకఁ జూచును)

హరి—(దుఃఖముతోఁ గుమారు నెత్తుకొని) తండ్రీ! నీ కెంత దురవస్థ వచ్చెనురా!

మ॥ కనుదోయిక బడి బాష్పము ల్దొరఁగ నా, కై యేల నీక్షించె దో
తనయా! నేను మహాకిరాతుఁడ సమ, స్తద్వీసభూమండలీ
జననాథాళికి సార్వభౌముఁ డవు గాఁ, జాల్నిన్న నీచాస్యపుం
బనికై యమ్మిన నాకు నెచ్చటి డయా, ప్రారంభవిసంభముల్.

కాల—ఓహో, యేమోయా! ఇప్పుడే నీకొడు కి ట్లనుచున్నాఁడే; ఇక మాయిల్లలకలో
లము చేయునా యేమి?

హరి—అయ్యా! ఇది కేవల బాల్యచాపల్యము. కాని నామనవియొక్కఁ దాలింపవలయు

కాల—అది యేమి?

హరి— గీ॥ మీరు బిడ్డలఁ గని పెంచునారెయైనఁ
గదుపుకక్కుటితిని నింతఁ, గా వచింతుఁ

బ్రేమ నీ బిడ్డలం దొక బిడ్డగాఁగ
నరసికొనుమయ్య వీనిఁ గృపాంబురాశి !

(లోహిత నొప్పుగించును)

కాల___సరి, నీ యప్పుగింతలన్నియు నైనవా? ఇంక మాదాసినిఁ బంపివేయుము.
మాకు జాగుచున్నది.

చంద్ర___(దుఃఖముతో) సరసాంకవృత్తములు - ఫీలురాగము.

సెలవిచ్చి న న్బనుపుఁడీ ♦ క్షీతిపాలచంద్రా!
వలవంతఁజెంద కిఁక పావనసత్యసాంద్రా!

హరి___ కలకాల మీగతిని దుఃఖముతో సుశీలా!
తలపెట్టు లూఱడిలు నింతట ముద్దరాలా!

చంద్ర___ ఇఁక జాగుచేయఁదగ దో ♦ నృపసార్వభౌమా!
నకలం బెఱింగి యిటు లె.స్సయె పుణ్యధామా!

హరి___ అకలంకశీల! నిను నిట్లయించినాడక
మొక మెత్తి యెట్లు మననోపుదు సిగ్గుతోడన్.

కాల___ఓహో! మీయేడ్పులతో మా పనులన్నియుఁ జెడుచున్నవి. దాసీ! కదల వేమి?
మాట లెత్తికొని రమ్ము.

చంద్ర___(లోహితాస్యనితోఁ దిగిరి తిగి పతిం జూచుచుఁ బోవుచున్నది)

కాల___నక్షత్రకా! ధనమిచ్చెద రమ్ము.

హరి___హా! హా! నాపుణ్యలక్ష్మి దాటిపోయినది.

నక్ష___హరిశ్చంద్రా! నీవు విశ్వేశ్వరదేవాలయమునొద్ద నుండుము. నేను ధనమంది
కొని వత్తును. (కాలకాళికునితో నిష్క్రమించును)

[పిమ్మట యవనిక నెత్త గాఁ గాలకంటకి గృహద్వారముకడఁ బ్రవేశించును]

కాలకం___ఓరీ, యెవఁడురా? కేశవా! జనార్దనా! అంగడికిఁ బోయిన మాయాయన
యింకను రాలేదుగా? కానీ.

[కాలకాళికుఁడు, కేశవుఁడు, చంద్రమతి, లోహితాస్యఁడును బ్రవేశించుచున్నారు.]

కాలకా___ఓరీ, కేశవా! అదిగో నఱచుచున్నదిరో.

కేశ___అయ్యో! ఈనాఁడు మీ గ్రహచార మంతగా బాగున్నట్లు తోచదు.

కాలకా—వీమోరా నాయనా! నీవు మాత్రము మాముండతో నామీదఁ గొండెములు
చెప్పకేమి? (యిల్లు చేరుదురు)

కాలకం—వచ్చుచున్నావు, రా. రా. (సవీపించును)

చంద్ర—అకటకటా! వీమీ, ధూర్తయైన యీ విప్రాంగనవర్తనము! ఈవిడయే నా
యజమానురాలు కాబోలు!

కాలకం—దుర్మార్గుఁడా! నీ విల్లుకదలి యెంతసేపైనది? నీ కొఱకై ప్రోయార్పుకొని
నేను కనిపెట్టుకొని యుండవలసినదా? ఈమధ్య నీకుఁ బొత్తుగా బ్రాయశ్చిత్తకర్మలు
లేకుండ నున్నవి. నేఁను నీకు మూఁడినది కాని, చెప్పు!

కీర్తన; ఘరజు - త్రిశ్రగతి.

ఇంతప్రొద్దెక్కినదాఁక నీ వెక్కడనుంటివి యింటికి రాక॥ఇం॥

కాలకౌ—యాయవార మెత్తినాఁడ నంతపోయి శవాలను మోసివచ్చి
నాఁడ॥యా॥

కాలకం—తెచ్చినడబ్బేదో తెమ్ము నీముచ్చపోకిళ్ళను మెచ్చ రారమ్ము॥

కాలకౌ—మూఁడేమాడలఁ దెచ్చినాఁడనీతోడునాకింక నుదొరక లేదేవాడ

కాలకం—అట్లైన నే నూరుకోను నీపొట్టబద్దలుచేసి నెట్టివేయకపోను॥

(కొట్టుచున్నది)

కాలకౌ—అబ్బబ్బ నే నోర్వలేను యీడబ్బునకు రెప యిబ్బడిచ్చేనే॥

కాలకం—నీ వింక జాగరూకతతో మెలంగకున్న నీగతి యింతియే.

కేశ—అమ్మా! కాలకంటకి! నేఁ డప్పుడే వదలిపెట్టినా వేమి? ఇక్కడ చూడు.

(చంద్రమతీ లోహితాస్యలను జూపించును)

కాలకా—ఓరీ కేశవా! నీపుణ్యము, నీ పూరుకోరా. (గడ్డముపట్టి బ్రతిమాలును)

కాలకం—ఇఁక నేనూరుకోను. ఈనిర్భాగ్యురా లెవరు? చెప్పు. (కొట్టును)

కాలకా—(గట్టిగా చేతులు పట్టుకొనుచు) నీ కడుపుడుక, యింక చంపకే.

కాలకం—ఓరీ, నీ చేతులు కాలిపోను! నీశక్తి మండిపోను! ముసలితనము వచ్చినను
నీ కెంత మద మున్నదిరా? ఓ యెవరయ్యా! నన్ను నామగఁడు చంపుచున్నాఁడు.
రండయ్యా! (కేశలు వేముచున్నది)

కాలకా—(నోరుమూయుచు) ఓసీ నీపుణ్యము, అఱవకే. సుకుమారివి నీ వింటిలోఁ బని
చేసికోలే పని దాసినిఁ దెచ్చినాఁడను.

కాలకం—అమాట మొదటనే యేడువరాదా?

చంద్ర—అమ్మా! కాలకంతి! ఇదియే మన్యాయ మమ్మా?

క॥ పతిఁ గడవ సతికి లే దొక

గతి, యాతం డెంత మనకుఁ , గె వసమొనక

మితి గలదు చనవునకు నీ

గతిఁ బ్రతికూలతకుఁ బాలుఁగాఁ దగు నమ్మా!

క॥ ప్రత్యూషంబున లేచి నాథుని పదా, బ్రాతంబులక వ్రాలుటో,
పత్యుద్దేశ్య మెఱింగి బోనముల సం, బాళించుటో, రాకకుక
బ్రత్యుత్థానమొనర్చి మెచ్చఁదగు నే, వో నేయుటో, కా కిటువ
ప్రత్యాఖ్యాన మొనర్తురమ్మ సతముక , బత్యాజ్ఞకుక గేహియుల్?

మఱియు,

మ॥ పడఁతీ! నే నొకపాటిగాను వచియింపక నీవిభుం డెంత నీ
యదుగుండాటఁడయేని బత్తి మిగులక , హత్తించి, బంగారమే
యొడలెల్లక దిగవేయునట్లుగను నీ , వోరంతప్రోడ్లెల్ల మే
లడపాలూనుము, కాళులొత్తు మటుగా, దాసీవరుల్ వీచుమా.

కాలకం—ఓహో! నీ వెన్వతెవే? నాకుఁజక్కట్లుదిద్దుటకేనా నామగఁడు నిన్నుఁదీసికొని
వచ్చినది? ఓహో! దాసివైవచ్చి దొరసానివైతివి? నీకుఁ దెలిసిన మగనాలివర్తనాలు
మాకుఁ దెలియవేమి? కూఁటికివచ్చినదానవు చచ్చినట్లు పడియుండక సారంగనీతులు
చెప్పుచు నామాటలొబడియున్న నామగనిబుద్ధి చెడగొట్టుచున్నావుగా.

కాలకా—చంద్రమతీ! నీ వెప్పుడు మాయాబిడతో నిట్లుమాటాడరాదు. (రహస్యము గా)
దీని నోటికి యూరి కరణాలు కాఁపులుగూడ వెఱచుచుండురు.

చంద్ర—అయ్యా! నే నూరకున్నాను.

కాలకా—ఓసీ! యింటిదానా! నీతో నింత నిగ్భయముగా మాటాడిన యీదాసీకిఁ
దగిన పనులు నియమించి నీకసి దీర్చికొమ్ము.

కాలకం— అట్లైన పద. నీపని చెప్పెదను.

(అందరు నిష్క్రమింతురు)

[పిమ్మట నక్షత్రకద్వితీయుఁడై హరిశ్చంద్రుఁడు ప్రవేశించుచున్నాఁడు]

హరి—నక్షత్రేశ్వరా! నన్నింత యన్యాయము చేసెదవా?

నక్ష—అడవులలో నన్నినా శృన్నము నీశృకును మొగము వాచునట్లు చేయుట నీది
యన్యాయము కాదుగాని న్యాయముగా నాకు రావలసిన బత్తెము నేను తీసికొనుట
యన్యాయ మయ్యెనేమి? ఎట్లు?

ఉ॥ బత్తెము లేక త్రోవల విపత్తుల కోర్పుచుఁ దిండి కేనియున్
బొత్తుగ వాచిపోయి గృహమున్ విడి నీవెనువెంట రాను నీ
తొతునె? యింతకంటెను గతు ల్మఱి మా కింక లేవె! యేరికేన్
మొత్తనివానిఁ జూచునెడ • మిక్కిలి మొత్తఁగఁ జిత్తపూఁగదా!

హరి—నక్షత్రకా! మీగురువు గారి పనిమీఁద నీవు నావెంటవచ్చితివి కాని నాకొఱకై
వచ్చితివా? నావలన బత్తెమే నీవు తీసికొనిన నీవు నీగురువునకుఁ జేసినయుపకార
మే మున్నది?

నక్ష—ఓయి దుర్మార్గుడా! ఏ మన్నావూ? నేను నాగురువుకుఁ జేసిన యుపకార
మే మనియూ?

ఉ॥ ఆన దొఱంగి ప్రాణములకై నఁ దెగించుచు నిట్టిబత్తెపుం
గాసుల నాసచే దరువు • కానిగ నీపయి ఘోరకాననా
వాసమొనర్ప నొప్పుకొనివచ్చుటె నా యుపకార మా తపో
భ్యాసికీ; నావలెన్ నటుఁ డెవం డిటు నెత్తురుకూటి కొప్పెడిన్?

ఇప్పుడు నాగురుభక్తినిగూడ నధిక్షేపించుచున్నావు గా? నీ వేమైన ననుచు.
నీభార్య నమ్మఁగా వచ్చిన యీ ధనము బత్తెముకిందఁ జెల్లవలసినదే కాన నింక
మాగురువు గారి ఋణ మిప్పుడే యిచ్చివేయుము.

హరి—వటూత్తమా! నే నిప్పుడింత ధన మెక్కడనుండి తెత్తునయ్యా?

గీ॥ విమలశీలను నిల్లాలి • విక్రయించి
చేర్చిన ధనంబు నీచేతఁ • జిక్కెనుగద!
ఆవని స్వశరీరమాత్రవై • భవుడ నగుచు
బ్రతుకుచున్నట్టి నే నెట్లు • బత్తె మిత్తు?

నక్ష—నీ విట్టి నిర్భాగ్యుడ వనియే నేను దీపముండగనే చక్కఁబెట్టుకొన్నాఁడ. ఓ
హరిశ్చంద్రా! ఇటువలెనుచు.

గీ॥ నాకు రానున్న బత్తెంపుఁహాక లెటులొ
స్వీకరించితి నే నిట్లు • నేరవచ్చు

ముని ఋణమునకు మీరు మీఠరును బెనంగి
తుదకు నే గంగలోనైన , దుముకఁ బొందు.

[పోవుచున్నాడు]

హరి—[చేయి పట్టుకొని] నక్షత్రకా! నీ కిది బొత్తుగాఁ దగని పని.

నక్ష—ఏమోయి చేయిపట్టుకొనుచున్నావు? నన్ను గొట్టుదువా యేమి?

హరి—అయ్యా! నే నంత సాహసిని గాను.

నక్ష—కాకున్న నా చేయి విడువుము.

హరి—విడిచితిని! ఇక నాసొమ్ము మీ గురువున కిచ్చివేయుము.

నక్ష—హరిశ్చంద్రా! నే నిన్నిమాటల నాడను కాను.

క॥ అడియాన విడువు మిఁక, నా

యొడిలిఁ జీవంబు లున్న , నొడమిక్ విడువక,

జెడ నంచితేని విను నా

మెడ నీ యడిదమునఁ గోయుమీ, రో గొనుమీ.

హరి—నక్షత్రకా! ఇంతకన్న నేఁ జెడున దేమున్నది? నన్నుఁగూడ నమ్ముకొని
మీగురుఋణంబు రాఁ బట్టుకొనుము.

నక్ష—ని న్నెవ్వ రిచ్చటఁ గొందురు?

హరి—ఎవ్వరుఁ గొనకున్నఁ గడకుఁ గడజాతివానికైన నమ్మివేయుము.

నక్ష—సరి, నిన్నుఁ గా దన నేల? రమ్ము. [నడచుచు]

ద్విపద; రాగము .. కీరవాణి - ఆటతాళము

అవధారుఁ డయ్య యో • యగ్రజులార!

సవనదీక్షితులార • క్షత్రియులార!

ద్రవిణేశు మించు ను • త్తమవై శ్యులార!

వ్రవిమలగుణధన్య • పాదజులార!

కడ లాక్రమించి యొక్కట భూమి నేలి

నడిసన్న యా హరిశ్చంద్రుండు నేడు

బానిసీడుగ నమ్మఁ బడుచున్నవాడు

మాననీయుఁడు సత్య మార్గధీరుండు

కోరినధన మిచ్చి , కొనఁదగుసుండి,
వారణాసీ పౌరవరులార! రండి.

[అకసమునంకఁ జూచి] ఏమీ, ఈతఁ డెట్టివాఁ డనుచున్నారా ?

సీ॥ తన మహీరాజ్యమం, తయు గాధిసూతికిఁ—
దాన మిచ్చినయట్టి ♦ ధర్మరాజు,
నిజయశశ్చంద్రికల్ , నిఖిలదిక్కులయందుఁ
బౌఱజల్లినయట్టి ♦ సారగుణుఁడు,
ముల్లోకములును స♦మ్మోదింప భేతాళు
మద మడంచిన విక్ర♦మస్థిరుండు,
అణుమాత్రమైన బొం♦కనుమాట యెఱుఁగని
యసమాననిత్యస, త్యవ్రతుండు,
ఏడుదీవులు నయలీల , నేలినట్టి
సాండ్రకీర్తి హరిశ్చంద్ర, చక్రవర్తి
భానిసీఁడుగ నమ్మంగఁ♦బడెడు కొనుఁడు
పౌరులార! మహాధనో♦దారులార!

హరిశ్చంద్రా! ఎవ్వరు కొనకున్నారు. ఇంకెంతని యఱచెదను. వీఁ డెవఁడో కడ
జాతివానివలె నున్నాఁడు. ఇటే వచ్చుచున్నాఁడు. ఉండుము.

[పిమ్మట వీరబాహు ప్రవేశించు చున్నాఁడు]

గే య ము

తొలగి పోనిండయ్య ♦ దొరలు పెద్దింటోన్ని
తేలిచి సెప్పకుంటే ♦ పలువా పొమ్మంటారు ॥తొ॥
పబులు మీకుక్కల ♦ కట్టి వేస్కోండయ్య
గబగబ బౌ వంచు ♦ కఱవ వత్తుండయ్య ॥తొ॥
వాచనంటారు మా, దోచ మంటారు నే
కాచంత కల్లెసి ♦ కాటికి పోతుండ ॥తొ॥

నక్ష—హరిశ్చంద్రా! ఇంక నిన్నెవ్వరు కొందురు ?

వీర—దొరా! బానిసోణ్ణి అమ్ముతుండావా? నే గొంటానండి. దర సెప్పండి.

నక్ష—చెప్పెదను గాని నీవు దూరముగా నుండి మాటాడుము. నే నిప్పుడు స్నానము చేయులేను.

వీర—దూరంగా నే వుండానుండి, సెప్పండి.

హరి—నక్షత్రకా! న నీ కడజాతివానికే యమ్మెదవా?

వీర—కడజాతి యేముండీ, పెద్దింటోణ్ణి.

నక్ష—హరిశ్చంద్రా! ఎవ్వరుఁ గొనకున్న న న్నేమి చేయుమందువు? మొత్తము మీద నీవు నా కిచ్చు బత్తెమునకు దండుగ లేకుండ నావలనఁ బని పుచ్చుకొను చున్నావు. అఱచి యఱచి గొంతు పగిలిపోవుచున్నవి. తిరిగి తిరిగి కాళ్ళు పడిపోవుచున్నవి.

హరి—అయ్యా, వీనికే విక్రయింపుఁడు. నే నన్నిటికి సిద్ధుడనై యున్నాను.

నక్ష—ఓరీ, వీరబాహూ! నీ కీతఁడు కావలయు నన్న,

కం॥ దంతావళముపయిన్ బల
వంతుం డొక్కఁడు నిలిచి • పైకిన్ రతనం
బెంతటి దవ్వుగ రువ్వునొ
యంతటి యర్థం బొసంగు, మా కొనిపోమ్మా !

వీర—వోరబో! సాలదాఁకుండదే!

నక్ష—ఇక నే మనుకొన్నావు? వీరబాహూ! నీచేత గాదు పోరా.

వీర—అయ్యోరూ! యిట్టుండానని నూత్తుండావు కామాను! డబ్బితారా. రావయ్యా, అరిచ్చండ్రుఁడా!

నక్ష—హరిశ్చంద్రా! ఇక బొమ్ము. నీ ఋణము తీసినది.

హరి—నక్షత్రేశ్వరా! నే నింక సెలవు పుచ్చుకొనియెద. ఎక్కడనో నిశ్చింతతోఁ దపం బాచరించుకొను నీవుగూడ నామూలమున ఘోరారణ్యంబులఁ బడరానిపాట్లు పడితివి. నన్ను తుమింపుఁడు. వటూత్తమా! నమస్కారము.

నక్ష—(స్వగతము) అయ్యో! నే నిప్పు డేమని యీధర్మమూర్తికిఁ బ్రత్యుత్తరమిచ్చెదను? ఇట్టి పరమశాంతుని సత్యవంతుని నే నెంత చేసెతిని! (ప్రకాశముగా) హరిశ్చంద్రా! నేనే నీ కన్నివిధములఁ గష్టములఁ దెచ్చి పెట్టిన దుష్టుఁడను. నేను ని న్నడుగుకొ పలసిన తుమాపణమును నీవు న న్నడుగుచున్నావు. అయినను బుట్టినదాది ననన్య సామాన్యమైన సత్యనిష్ఠాగరిష్ఠతచేఁ బరిశుద్ధమైన నీమానసమున కింతటి ఊభదెచ్చి పెట్టిన నాయట్టి ఘోరకర్ముఁడు శిష్యుఁడు గాని తుమాపణమునకుఁ దగునా?

హరి—అయ్యా! విప్రోత్తమా! శిక్షించుటకుఁగాని క్షమించుటకుఁగాని నే నెంతటి వాడను! వటుశిఖామణి! నీ కిదే వందనము. (నమస్కరించును)

నక్ష—(లేవనెత్తి)

చ॥ కలత వహింపకయ్య కలకాలము కష్టము లుండఁబోవు, కా వలసిన కారణార్థము లవంబును దప్పునా? నా యకృత్యముల్ దలఁపున నుంచకయ్య విహితమున నక క్షమియింపుమయ్య నా కలుషమె యింత కింత కథి,కమ్మయి న న్వధియింపకుండునే.

హరి—అయ్యా! మీరు చేసిన దే మున్నది? నాపూర్వభవసంచితపాపఫలమే న న్ని కష్టంబులకుఁ దెచ్చె.

నక్ష—రాజేంద్రా! సత్యసంధుడవైన నీ కెప్పటికిని గష్టములు లేవు. చూడు,

మ॥ కడఁక గావలెనగుచు సత్యఫలముం , గాంక్షించి నీవే యొడం
 * బడి కై కొన్న విపత్తులం బరితపింపక గూడ నయ్యో కడుం
 గడు దోసం బని నే నెఱింగియు వృధా , క్రౌర్యంబునక నీయెడక
 జెడుగు లేయుట కెంతగుందితినో నా , చిత్తంబె తా సాక్షియా.

హరి—నక్షత్రేశ్వరా! దుఃఖింపకుము. పరమేశ్వరుఁడు నిన్ను రక్షించుఁగాక! వటు త్తమా! నా కింక నెల వొసంగుఁడు.

వీర—రావయ్యా! అరిచ్చంద్రుఁడా! కుండెత్తు కొత్తుండావా?

హరి—అయ్యా! వచ్చుచున్నాను.

వీర—అరే అబ్బిగా! మద్దానూ! యింటికాడికి మనోణ్ణి తీసుకుపో. బామ్మడికి సామ్మి ప్పింతాను.

నక్ష—(స్వగతము) అయ్యా! నే నెంత కపట కృత్యముల నభినయించితిని? న న్నియకా ర్యమున నియమించునపుడు భగవానుఁడైన విశ్వామిత్రుఁడు నే నిట్టి రట్టునకుఁ బాలగుదు నని తలంపఁ డయ్యెఁగదా! ఇనుమును బట్టి యగ్నికి సమ్మెటపెట్టన్నట్లు గురూత్తమా! మీష్టునగదా నే నిట్టిభని కొడిగట్టవలసివచ్చె. మీయాజ్ఞానువ ర్తినే నిత్య సత్యకీర్తి యగు హరిశ్చంద్ర చక్రవర్తికి లెక్కలేని యిక్కట్టులఁ జేసెతఁ దెచ్చిపెట్టి నేను మీకుఁ జెల్లింపవలసిన గురుదక్షిణ నిశ్చేషముగాఁ జెల్లించుకొంటిని. కాని నే నిప్పు డన్నివిధముల దిక్కుమాలినవాఁడనై ప్రపంచమునకుఁ గోసి చావక త్రితికియు

న్నాను. ఇంకను నాకుఁ దపం బెందుకు? ఎన్ని మన్వంతరములు తపం బొనరించి నను నా యీ దుష్కృతి నిష్కృతి యగు టెట్లు? హా దీనబంధూ!

గీ॥ గురుతిరస్కృతి తగ దను, కొనుట యొకటి
యతని కార్యఁబు నెఱవేర్తు , ననుట యొకటి
యింత నిందకు నకా ద్రోచే , నేను జనిస
పాయ కది నిల్చు నెన్ని కల్పములకైన.

నే నిప్పు డేమి నేయును? నా కింక దిక్కెవ్వరు? నాపాపంబునకుఁ బ్రాయశ్చిత్త మెద్ది? భగవానుఁడా! విశ్వసతీ!

ళా॥ ఏయేధర్మము లాచరింపనగు నేయే క్షేత్రము ల్మెట్టనా
నేయే తీర్థములందుఁ గ్రుంకనగు నేయే దేవతం గొల్వనా
నా యీ పాపము దప్పిపోవుట కనంతా! దీనబంధూ! కృపా
భూ! యాపన్నుఁడ నీవె దిక్కగుము కొల్తు న్నిన్ను విశ్వేశ్వరా!

ఇంక దుఃఖించిన నేమి ప్రయోజనము? మా యుపాధ్యాయుఁ డైనను దురు ద్దేశ్యుఁడనో హరిశ్చంద్రుని బాధించుచున్నాఁ డనుకొనను. తనవైరి యగు వసిష్ఠుని సాధించుట కింత నేయుచున్నాఁడు. ఏది యెట్లున్నను మహానుభావుఁడైన హరిశ్చంద్రుని దుఃఖములు తలంచినచో వజ్రకాఠిన్యహృదయములు సయితము నవనీత సమానములు కాకపోవు. పాప మా లోహితాస్యఁ డా కాలకాళికుని నేవానిర్బంధమున నెట్లున్నాఁడో? దైవమా! సర్వథా హరిశ్చంద్రునికిఁ దోడుపడుము. తోడు పడుము. (పకాళముగా) వీరబాహూ! ధన మిప్పింతువుగాని పద.

వీర—అయ్యోరు! రండి.

(నిష్క్రమింతురు)

ఇది పంచమాంకము.



శ్రీరస్తు

సత్యహరిశ్చంద్రీయము

షష్ఠాంకము

రంగము: కాశీపుర శ్మశాన పరిసరారణ్యము.

(పిమ్మటఁ గాలకాశికుని శిష్యులగు కేశవ జనార్దనులతో లోహితాస్యుఁడు ప్రవేశించు చున్నాఁడు)

గేయము - పార్శ్వమెట్టు

అందరు— ఆటలాడుదమా చెంఁడాట లాడుదమా
 వాటమైన త్రొక్కుడు బిల్లాటలాడుదమా ||ఆట||
 చెట్టులెక్కుదమా వేక , గుట్టలెక్కుదమా
 అట్టునిట్టు జీరుగుబండఁలందు జూఱుదమా ||ఆట||
 కూఁతవెట్టుచు దాఁగిలి,మూత లాడుదమా
 ఆతరువుక్రింద , గోలీ లాటలాడుదమా ||ఆ||

లోహి—మిత్రులారా!

గీ|| ఆటలకు వేళలేదు సాఁయంతనంపు
 టగ్నిహోత్రములకు వేళ,యయ్యో నిష్ప
 డయ్యవారలు ముక్కోపు , లగుట మీకుఁ
 దెలియునేకద! రండు దర్భలను గోయ.

కేశ—జనార్దనుఁడా! పాపము! లోహితాస్యుని కీ నాఁ డెన్ని దెబ్బలు తగిలినవిరా! అందు నకే వీఁడు భయపడుచున్నాఁడు.

జనా—మనలనుగూడఁ గొట్టునేమో రండు. తల కొకదారిం బోయి దర్భలఁ బ్రత ములఁ గోసెదము. (అట్లు చేయుచున్నారు)

లోహి—(నడిచి పూలఁగోసి) ఈ పూలతావి చక్కఁగా నున్నది. ఇవి మా కాలకంట కిత్త తీసికొనిపోయెదను. అవిగో నీపుట్టమీఁద దర్భలు బాగుగాఁ బెరిగినవి. అందఱి

కంటే నే నే యొక్కవ దర్శలను గోసదను. (పుట్టనెక్కి కోయుచుండఁ బాము కఱచును) హా!తల్లీ! హా! మిత్రులారా! నన్నొక్కపెను బాము కఱచినది(పడిపోవును).

అందఱు—(బరువెత్తుకొని వచ్చి) నెచ్చెలీ! నీ కేమైనది?

లోహి—అన్నలారా! ఇంకేమి కావలయును? న న్నొక్కపాము కఱచినది. ఇంక మాయమ్మను జూచు భాగ్యము నాకు లేదు.

కేశ—అయ్యో! అయ్యో! నీ కెంతకష్టము వచ్చెను! జనార్దనా! పాపము! వీనికి మత్తు వచ్చుచున్నది. చేమటలు శరీరమునుండి యూటక కాలుచున్నవి. నోట నురుగులు పడుచున్నవి. కొంతవడి విసరనైన విసరుదము. (అట్లు చేయుచుండ)

లోహి—(కొంచెము తేటి) అన్నలారా! చింతింపకుఁడు. నాయదృష్టమునకు మీ రేమి చేయుఁగలరు? మీ టక్కడ నామూలమున మసలవలదు. మీకు మాటవచ్చును.

సీ॥ జాగయ్యెనని కొట్టు, నో గురుం డట మిమ్ము
నిచట నుండక యింటి • కేగరయ్య,
అతిభక్తి మీకు లోహితూఁ డంపినాఁ డని
యీకుశ ల్గురున కంఠీయరయ్య,
సదయయై నారాక • కెదురుసూచెడి తల్లి
కీ నాదుగతి వచి, యింపరయ్య,
యేదిక్కులేక నేనే లోకమనియున్న
జనని దుఃఖముబొప్పి • మనుపరయ్య,
వీలుగాచున్న గురునొప్పు • కోలుమీఁద
సమ్మ నొకసారి చూచి పొమ్మందురయ్య,
వినము తలకెక్కె నేను జీవింపనయ్య,
కడ కిదే మీకు నా నమఃస్కారమయ్య!

నెచ్చెలులారా! నా ప్రాణములు లేచిపోవుచున్నవి! మీ రింకఁబొండు. హా! తల్లీ!
నీవైన నాదగ్గఱి తేకుంటేవే? (మూర్ఛిల్లును)

జనా—అయ్యో! అయ్యో! ఎంతపని జరిగెను?

కేశ—మనమీఁద కేమి రాదుగద, జనార్దనా!

జనా—మనఃకుపోయి పాప మా చంద్రమతి కీ సంగతి నెఱిఁగింతము. మన మిక్కడ
నుండి చేయున దే మున్నది? (నిష్క్రమింతురు)

(పిమ్మట చంద్రిమతి పిడక లేరుచుఁ బ్రవేశించుచున్నది)

అకటకటా! ఎంత మందభాగ్యురాలను ! నిరంతర మనంతపరిచారికాశతంబుల
యూడిగంబు లందికొను పట్టంపురాజీపదం బనుభవింపఁ జేసి, దైవమా! తుదకీ నీచ
గతి కేల పాల్పఱచితివి? తొలుతనే నన్నీలాటి దాసిగ సృజించిన నీవు నా కెంత
యుపకార మొనరించినవాఁడ వగుదువు! ఈ దాసికావృత్తియందెసను నా యజ
మానురాలిని మెప్పింపలేకుంటినే? హా! ప్రాణపతీ! హరిశ్చంద్రా! నీ విష్ణు డెం దు
న్నావోకదా! ఇట్టియవస్థయందుండిన నన్నుఁ జూచిన నీవెంత చింతిలుదువో! ఆనాఁడు
కాలకాశికునికి నన్నొప్పగించునప్పుడు మనసార మన కష్టంబులఁ దలంచుకొనుటకైన
వీలులేకపోయిననుఁ గడకు మందభాగ్యురాల నగు నేను,

సీ॥ యజమానియైన బ్రాహ్మణుని తీనరముచే

నింపార మిముఁ గౌఁగి, లింపనైతి,

నిబిడాశ్రువులదృష్టి , నిలుపలేకు టచేఁ

గనులార మిముఁ జూచుకొనఁగనైతి,

దుఃఖంబు పొంగి కుత్తుకబంటి యాట నో

రార మీతోడ మాఁరాడనైతి,

మసలినకా వడుగుచే , మాట వచ్చున లంచు

నొక్కింత మీదఁడ • నుండనైతి,

కడకు న న్నొప్పగించి యీ , కర్మమునకు

ముందుఁ బోలేక పోలేక , పోయినాఁడ

వెందు నున్నాఁడ వేగతి • నొందినాఁడ

విలను నున్నాఁడవో లేవో • యినకులేశ!

అక్కటా! శోకతీవ్రతచే యజమానురాలియూజను మఱచుచున్నాను. ఇంకఁ
దొందరగాఁ బిడక లేరవలయు. (వీరుచు) ఓహో! సాయంకాలమై పడమటి కొండ
యందలి సంజకెంజాయ విశ్వామిత్రుని కోపరసమో యనఁ బ్రకాశించుచున్నది.

మఱియు,

మ॥ కొడు క స్తుంగతుఁ డయ్యె నంచుఁ దెలివికా, గోల్పోవుచుకా గన్నప్రే
ముడిఁ జింతించుచో లోకబాంధవునకై • పూర్వాశ, ప్రాణేశుఁ డ
య్యెడకో పోయె నటంచుఁ బద్మిని సదా , భృంగీరవవ్యాపృతిఁ
దొడఁగెకా మోము ముడించి యేడ్వ, నట బంధుత్యాగ మింతేకదా!

కాని వడుగులతోఁగలిసి యడవికేగిన మాలోహితాస్యం డింకను రాకున్నాఁ
డేమొకో? రావలసిన వేళఁగూడ యతిక్రమించుచున్నది. అదిగో;

శా॥ ఆవు ల్మందలలోన నిల్వ కవె యంబా యంచు లేదూడలక
ద్రావింపక దమచేవుఁబాలు వడి నిండ్లక జేరెడిక, ముక్కులం
దేవో ధాన్యపుఁగంకు లందికొని యప్పే గూండ్లకుక జేరె నా
రావంబు ల్చెలఁగక బులుంగు, లకటా! , రాఁ డేమి నాపాపఁడే?

నేఁ డేకారణముననో నామనంబు పరిపరవిధంబులఁ దపించుచుఁ గీడునే శంకించు
చున్నది. తొలుతఁ గుఱ్ఱవాని స్వామి యడవికిఁ బంపునప్పుడు బాల్యచాపల్యముచే
వాఁడు 'నేనడవికిఁబోలే' నన్నమాత్రమున ముక్కోపియైన కాలకాశికుఁడు చబుకుం
బట్టుకొని,

మ॥ "చెడుగా! యేపని చేతగానియెడ నా, చేనాన ముప్పుటలుక
గడుపుబ్బఁ నిను మేప" నంచుఁ దనువుక • గాయాలుగాఁ గొట్టినక
బడలే కావ్యధ ప్రాణభీతి "గురుఁ డమ్మా! చూడవే"యంచు నా
కడ కేతెంచిన పుత్రు కష్టగతి నా • గర్భంబు ఛేదించెడిన్.

దైవమా! ఎంతనీచమరవస్థకుం దెచ్చితివి? ఏది యెట్లయినను గుఱ్ఱవాఁ డింకను
నాకంటఁ బడలేదుగదా! చెడుదినములు గాన నామనంబు ప్రతిక్షణము శంకించు
చునే యున్నది. (ప్రక్కఁజూచి) వారే వడుగులందరు వచ్చుచున్నారు. అక్కటా!
కోసినదర్శలు మోయలేక కుఱ్ఱవాఁడు వెనుకంజిక్కె కాఁబోలు! నేను వానికి సహా
యము పోయెదను. (ఎదురుబోయి) ఏఁడి నాలోహితుఁడు? బ్రహ్మచారులు మాత్ర
మగపడుచున్నారుగాని నాముద్దులయ్య లోహితుండు కనంబడఁడే?

(వడుగులు ప్రవేశింతురు)

కేశ—జనార్దనా! పాపము, చంద్రమతి యిక్కడనే యున్నదిరా! .

జనా—అయ్యో! యీ దారుణవార్త యే మని వచింతుము?

చంద్ర—అన్నలారా! మాలోహితుఁ డెక్కడ?

బ్రహ్మచారులు—(ఊరకుందురు)

చంద్ర—ఏమి నాయనలారా మాటాడరు? మఱేమి యప్రియము లేదుగదా!

కేశ—జనార్దనా! చెప్పుము.

జనా—కేశవా! నీవే చెప్పరా.

చంద్ర—అయ్యలారా! మిమ్ముఁజూచిన నాకడుపు బ్రద్దలగుచున్నది. మీప్రియమిత్రుఁడు
లోహితాస్యఁ డే మయ్యె నయ్యా?

కేశ—అమ్మా! మే మేపాపకర్మ మెఱుంగము. మేమందఱ మడవిలో దర్భలు కోయి
చుండ 'మిత్రులారా! న న్నొక పెనుఁబాము కఱచినది'యను మీలోహితుని దీనా
రవము మాకు వినబడినది. అంత మేము పోయి చూతుముగాదా సర్పదమ్మఁడై
మరణవేదనఁ బడుచున్నఁ నీ కుమారునిం జూచితిమి.

చంద్ర—హా! తండ్రీ! లోహితా! నే నిప్పుడు చచ్చితినిరా.

(మూర్ఛిల్లును)

కేశ—అమ్మా! ఇంకఁ గొంచెము చెప్పవలసియున్నది.

చంద్ర—నాయనా! ఇం కేమి చెప్పవలయు?

కేశ—అప్పుడు స్పష్టము గాలేని వాక్కులతో నిట్లు చెప్పినాఁడు.

చంద్ర—ఎట్లు, తండ్రీ!

కేశ—(జాగయ్యె నను పద్యము చదువును) అట్లు చెప్పునప్పుడు మరణవేదనపడు
చుండె. ఇప్పుడెట్లుండెనో తెలియదు. ఎట్లయిన నీకుమారు నొక్కమారు చూచు
కొని రమ్ము. ఇదిగో, ఈమార్గమున నూటిగాఁ బోయితివేని నీ కొక వటనృత్యము
గాన్పించు. దానినీడయందే నీనందనుండు పడియుండు. మే మింకఁ బోయివత్తుము.
మా కచట మాటవచ్చును.

చంద్ర—అయ్యలారా! పొండు. నాదురదృష్టమునకు మీ రేమి చేయుదురు?

(బ్రహ్మచారులు నిష్క్రమింతురు)

చంద్ర—హా! కుమారా! లోహితా! నీకు మృత్యు దేవతయై యాకాలసర్ప మెక్కడదాప
రించెనోయీ తండ్రీ! అడవికేగునప్పుడు "అమ్మా! నేను నడువలేనన్నను నన్ను
గురుండు బలవంతుఁ గాఁ గొట్టుచుఁ బొమ్మనుచున్నాఁడని నీవెంత చెప్పికొన్నను
నింటనే నిల్చికొనఁజాలని నేను నిన్నుఁ జూడవచ్చుటకు మాత్రమెట్లు స్వతంతురాల
నగుదు? కొడుకా? నీవు నన్నుఁ బూర్ణముగా విడిచిపెట్టితివా? హా! విధీ! పతివియో
గముచేతనే యిదిసగకుఁ గృశించి కృశించి యెప్పటికైన మాహరిశ్చంద్రునిఁ జూడక
పోదునా, యెల్లకాలము గష్టము లిట్లయిండునా యను మొండిధైర్యముచే
నెక్కడనో యొక్కప్రాణముతోడ నీలాగు జీవించియున్న నాగర్భమునఁ బుత్ర
వియోగాగ్నియుఁ దరికొల్పితివా? నా కింక దిక్కెవ్వరు? హా! ప్రాణేశ్వరా! హరి
శ్చంద్రా! నీ విప్పుడెక్కడ నున్నావు? కాలవై పరీత్యముచే నీ కుటుంబమాంతయు
దిక్కుమాలి నేఁటికి జెట్టున కొకపక్షియై రాలిపోవలసివచ్చెనే! అయ్యో, దుఃఖ
భారముచే నేవాకృత్యమును మఱచుచున్నాను. స్వామియాజ్ఞం గైకొని కొడుకు
పడియున్న చోటునకైనఁ బోయి జూచివచ్చెదను. అమ్మా! గాలకంటకీ! నీవిప్పు
డేమందువో!

కాలకం—[ప్రవేశించి కోపముతో] ఓసీ, అంసనారీ! నీవిల్లుకదలి యెంతసేపైనదే?
పిడక లేరుకొని రమ్మని పంపఁగా సుఖము గా నిక్కడఁబోద్దులు పుచ్చుచున్నావా?

ఓసీ ! నీకు మా సామ్రాజ్యమేమైనదే? ఈతరుగాఁ బని కొడలు దాచుకొని యింటి కే ముఖము పెట్టుకొని తిండికి రావలయు ననుకొన్నావు?

చంద్ర—అమ్మా ! కోపింపకుము. నేను మీ యానల శిరసావహించియే పని చేయుచు న్నాను. నేఁడు నాదురదృష్టము పండి దర్భలకై యడవి కేగిన నాకొడుకును బాము కఱచినదట.

కాలకం—ఓసీ ! సూత్రధారీ ! తొందరగా నెందుకుఁ బనిచేయువన్నందువ కీ పన్నా గము పన్నినావు. ఛీ ! ఛీ !

చంద్ర—అమ్మా ! నే నబద్ధమెన్నఁటికి నాడనమ్మా. దర్భలకై పుట్ట నెక్కఁగా నాకొడు కును బాము పట్టెనట.

కాలకం—ఎవరు చెప్పిరి ?

చంద్ర—నెంటబోయిన వడుగులు చెప్పిరి.

కాలకం—అయ్యో ! మాకు ధనవ్యయము గలిగింప నీ వెక్కడ దాపరించితివే ! బోలెడు సాముపోసికొనిన మేము నీజీవమునకుఁ దేవుఁడా యని యెద్దవలసియుండఁగా నీ కెందులకే యీ యేడుపు?

చంద్ర—అమ్మా ! కన్న కడుపుగదా !

కాలకం—అట్లయిన నిప్పు డేమి చేయమంనువు ?

చంద్ర—కుఱ్ఱవాఁడు పడియున్నచోటి కేఁగి చూచివచ్చెదను. సెలవీయవలయు

కాలకం—ఓసీ నిగ్భాగ్యురాలా ! ఇంటిలోఁ జేయవలసినపను లెన్నియో ముందుఁ బెట్టు కొని యొక్కడికో పోయెదననుటకు నోరెట్లా డెనే ? నీవు పోయినతరువాత నీపని యంతయు నీతాత ఎవరు చేయును ? ఊరక నోరుమూసికొని నావెంట రమ్ము.

చంద్ర—తల్లీ ! కాలకంటకీ !

మ॥ కడప్రాణంబున నున్నవాఁడొ వినమొక్కొ జచ్చెనో కానలోఁ గొడు;కమ్మా! ననుఁ బంపకుండినను యొగ్గుండై న వై ద్యుం ద్వరం బడి యచ్చోటికిఁ బంపుమమ్మ బ్రతికింపక జాలునేమో సుతుఁ గడకాళ్ళంటి నమస్కరింతు సుతభిక్షం బెట్టి రక్షింపుమా.

కాలకం—చాలుచా లిదివరకుఁ దిన్నదిచాలక మాసా మ్మింకను గుండమువేయునువు గా! దర్భలకై పోయినవాఁడు పుట్ట లెక్కుట యెందులకు? పామునోటికిఁ గా లందీయఁ గాఁ గఱవక ముద్దుపెట్టుకొనునా ! అట్లు కఱవకుండునట్లు దేశములోని పాముల కన్నింటికి వాకట్టు కట్టకుండుట మా దొక తప్పాయేమి? నీకొఱకయి వైద్యు నెవ్వరి నిక్కడ సిద్ధము గా నుంచలేదు. మాకు మందులు చేతఁగావు, మాకులు చేతఁగావు.

ఇంటిలోఁ బనులన్నియుఁ జక్కఁబెట్టి రాత్రి మమ్ము నిదురపుచ్చి నీ వెక్కడికైనఁ బొమ్ము. (పోవుచున్నది)

చంద్ర—అమ్మా! మీ సెలవైనట్లు. (నడచుచు) హా! జీవితేశ్వరా! హరిశ్చందా! నీవు గూడ నావలె సేవానిర్బంధమున లేవుగద! (అని నిష్క్రమించును)

[పిమ్మట నొకకుండ మూపువైఁ బెట్టుకొని హరిశ్చంద్రుఁడు ప్రవేశించుచున్నాఁడు]

'స్వామి యగు వీరబాహుఁడు నన్ను "హరిశ్చంద్రుఁడా! కాదు కాదు. వీర దాసుఁడా! నేటిరాత్రియంతయు వల్లకాటియందుఁ గావలియుండి, యుదయమున నింటికి వచ్చు నప్పు డీ కుండనిండఁ గ్రొత్తకల్లు నింపుకొని రమ్ము" అని యీ సురా భాండమును నా కిప్పించినాఁడు. ఆహా! సురాభాండమా! నీవు బూజ్యురాలవు. కావుననే విశ్వామిత్రుని సహాయసంపత్తిచే విశ్వవిశ్వంభరాజేవికి నాసానం బగు నీ భుజపీఠిపై నిట్లధిష్ఠించియున్నావు. కానీ! నే నిప్పుడు శ్మశానవాటికకే వెళ్ళెదను. అంధకార మప్పుడే బ్రహ్మాండమంతయు నావరించి కన్ను లున్నవారిఁగూడ గ్రుడ్డి వాండ్రును జేయుచున్నది.

సీ॥ కలవారియిండ్రలో, పలి నిధానము లెత్త
 నరుగుదొంగలకు సిద్ధాంజనంబు,
 మగలఁ గూరుకనిచ్చి, తెగి యంటుగాండ్రకై
 తారాడు కులటల • తార్పుఁగత్తె,
 అలవోక నలఁతిపిట్టలఁ బట్టి వేటాడు
 పాడుఘూకములకుఁ • బాడిపంట,
 మననంబులోన నిం, పెసలారు శాకినీ
 ధాకినీ తతుల చుట్టాల సురభి,
 రేలతాంగికి నల్లని • మేలి ముసుఁగు,
 కమలజూడంబునకు నెల్ల • గన్నమూతఁ
 సత్యవిద్రోహి దుర్యశఁచ్ఛవికిఁ దోడు,
 కటికచీకటి యలమె ది, కటములందు.

ఇకఁ ద్వరపడి శ్మశానవాటికకే పోయెదను. (పిమ్మట శ్మశానభూమి కానిపించును.) ఆహా! ఈశ్మశానంబునం దెచ్చటఁ జూచినను,

సీ॥ కాబోలు బ్రహ్మరక్షస్సమూహం బిది
 ఘోషించుచుండె బు, క్కులక్రమంబు

కాఁబోలు వీరు విగతజీవబాంధవు
 లడరుచుండిరి మహా, రారవములఁ,
 గాఁబోలు వీరు ట, క్కరిభూతమాంత్రికుల్
 నెమకుచుండిరి కసా, లములకొఱకు,
 కాఁబోలు నిది పిశా, చీబాంధవశ్రేణి
 పలలంపు బువ్వంపు, బంతి సాగె,
 చిట్లుచున్నవి కాఁబోలు , చితులలోనఁ
 గాల్పఁబడెడు శవాలకంకాశసమితి
 నెటఁ బెరీలను రవములే , యెసఁగుచుండె
 దిక్కుల న్నిండ మాఱోత్త , పిక్కటిల్ల.

ఎవ్వ రచ్చట నా కెదురుగా నిలుచున్నారు? పిలిచిచూచెదను. ఓహో! ఎవరు వారు?

గీ॥ కాటిసుంకంబు చెల్లింపకయె శవాల
 మసనమునఁ గాల్పరేకద , మనుజులార !
 కాపులే దనుకొంటిరే, మో పదుండు
 దళితఘోరారి యీ వీర, దాసు గలఁడు.

(అని నడచి) ఓహో! ఎంత పొరబడితని? సగము కాలము బరువులేక నిట్లునిలు
 వునఁ బైకి లేచిన యీ శవమును బ్రాణిగా భావించితి. ఆయ్యో! యీ కళేబరపు
 దుస్థితి యెంత జాలింగొలిపెడిని ?

శ్లో॥ మాయామేయజగంబె నిత్యమని సంభావించి మోహంబునన్
 నాయిల్లాలని, నాకుమారుడని, ప్రాణం బుండునందాక నెం
 తో. యల్లాడిన యీశరీర మిపు డిందుం గట్టెలన్ గాలుచో
 నా యిల్లాలును రాదు పుత్రుఁడును దోడై రాఁడు తప్పింపఁగన్.

ఇట్టి శ్రమకానములం గనినపుడెల్ల నీలాటి నై రాగ్యములు కలుగుచుండుట సహ
 జమే. ఇంక నామంచెదగ్గఱకుఁ బోయెదను. (నడచుచు) ఆయ్యో! దారి బొత్తుగా
 నిర్ణయింపలేకున్నాను. ఈ చితిలోని కాష్ఠమును నే నిప్పుడు దీపిక గా నుపయో
 గించుకొనియెద. (అని కొఱవిం గైకొని) ఆహా! చక్రవర్తులకు సేవకాజనముపట్ల
 లంగారపుఁ గరదీపికలకంటె నాయిప్పటి నీచస్థితికి నీకొఱవియే మిక్కిలి యుచిత
 మైనది.

శా|| కాలంపుంగతి నెప్పు డేది యెటు భోగ్యం బప్పు డప్పాట నా
 నాలీలన్ మును నేతుశీతనగమ, ధ్యత్రాజ్యసామ్రాజ్యహే
 లాలీలానుగతిన్ జరించి యిపు డీ, లాగై న నా ప్రాప్తికీన్
 నాలో నా కొకభంగి నవ్వగు దురం, తంబై న దుఃఖంబుతోన్.

మఱియు,

మ|| చతురంభోధిపరీతభూవలయర, ట్నాదక్షచామీకగా
 యతదండంబు ధరించు నీకరమ యా, హా! యిప్పు డీక్కాటిలోఁ
 జితిలోఁ గాలుచునున్న నీ కొఱవిఁ దా, ల్చెన్ నవ్యమాణిక్యరా
 జితనీరాజనకాంతికిన్ బదులువ, చెన్ శోచనీయంబుగన్.

అయ్యో! ఈకొఱవి యప్పుడే యాఱినది! పోనీ! పాఱనై చెదను. (అని మెల్లగా
 నడిచి) ఓహా! ఇదే శ్రమశానరాజ్యపట్టాభిషిక్తుడనగు నాసింహాసనము (అని ఎక్కి)
 నే నీక్కడ సోమఱితనమునఁ గూర్చున్న నిద్దురవచ్చి స్వామికార్యంబునకు భంగము
 కలుగును గదా! అయ్యో! నాకును నిద్రాహారములకును ఋణము దీటి యెంత
 కాలమైనది? సుగుణవతియు నాయురాంగలక్ష్మీయు నగు చంద్రమతిం గొడుకుతో
 నొక్కనికి దాసిగా నెప్పు డమ్ముకొంటినో నాఱితో నాకును నాసౌఖ్యమునకును
 ఋణము దీఱినది. మొండివడి ప్రాణముమాత్రము వెడలిపోకున్నది. ప్రాణము
 పోయిన నీరుఱుములన్నియు నెవ్వ రనుభవించువారు? ఆహా! దైవోపహతుడనై
 నే నిప్పు డెన్ని విధములఁ బాధంపబడుచున్నాను.

మ|| అకటా! యొక్కని పంచదాసియయి య, ట్లలాడు నిల్లాలిసా
 ట్లకునె కుందుదనా? సువర్ణమయడో, లాకేళికిం బాసి పా
 ట్లకునె రోసి తపించు నాకొడుకుజా, డు గాంచి దుఃఖంతునా?
 యిఁక నీ నీచఁపుఁగాటికాపరిని నాకే నేను శోకింతునా?

హా! హా! లోకములోని కష్టంబులన్నియు నన్నే కొరి వరించినట్లున్నది. కాకున్న
 నిన్నికష్టము లెవ్వరనుభవించురు? అయ్యో! ఈ నిర్భాగ్యపు హరిశ్చంద్రుండు గతించిన
 వెనుక మఱల నీకష్టంబులకుఁ దావెక్కడ దొరకునో! రాజ్యవియోగంబునకై దుఃఖిం
 పను; మహారణ్యవాసాదిఘోరదుఃఖంబు లెన్ని సంభవించిననూ, గణింపను; కడ కతి
 నీచతమం బగు నా యీ చండాలదాస్యంబునకుంగూడఁ బరితపింపను; కానిచేపట్టి
 నదాది నన్నే పరమదైవంబుగ భావించుచు నామూలమునఁ దన కంతలేసి కష్టములు

సంభవించినను క్షమాగుణసంపత్తిచే సహించుటేకాక తన్ను నొక్కనికే దెగనమ్మి కొనుట నీచంబని నే సంకోచించినప్పుడు 'నాథా! సత్యపతిష్ఠకై యొనరించు నీచ కృత్యంబులును సగౌరవంబులే యగు' అని నాకు నుత్సాహము కలిగించి నా సత్య దీక్షం గాపాడిన నాయర్థాంగలక్షియగు చంద్రమతీదేవి యొగదుఃఖము నే నే గతి భరింతు? హా! దేవీ! అనూర్యంపశ్యా! నీరాణివాససౌఖ్యం బేమయ్యెను! అయ్యో! సాధ్యమణీ! నీపతి బ్రతికియుండగనే నీ వనాథవై యొక్కనిదయకుఁ బాత్రురాలవు గావలసి వచ్చెఁగదా! హా! కుమారా! లోహితా! నిన్ను మఱల నే నెన్నఁడు జూడ గలుగుదు? తండ్రీ! దాసదాసీజనంబుల చేతులనుండి యడుగటువెట్టనీక మిగుల గారా బమునఁబెంచిన నిన్నట్టి నిఘరతమంబగు దాస్యంబున కొప్పగించితిఁగదా! అక్కటా! నాదుఃఖ మంతకంతకు మితిమీఱుచున్నది. కడచిన నిపత్తు లొక్కటొక్కటిగఁ దలంపునకు వచ్చి నాధైర్యమును మఱింతమాపుచున్నది. ఆహా! ఆనాఁడు నాభౌర్యా పుత్రులఁ గాలకౌశికునకు విక్రియించునప్పుడు "దాసీ! కదల వేమి" అని యప్పా ఱుండు తనతల్లి నదలించినాఁ డని మాలోహితుండు 'ఓరీ మాయమ్మ నెక్కడకుఁ గొంపోయెదవురా!' యని తనపై నడరినాఁ డని యాకాలకౌశికుఁడు నిర్దయుఁడై,

మ॥ "కుడువం గూటికి లేకపోయినను నీ కుక రాజనం బెంత హెచ్చెడురా ఛీ! తలకెక్కెనే పొగరు నా, నీపుత్ర!" యంచు సుతు న్బడద్రోయక గొడు కట్టె నావదనము • న్నన్నీళ్ళతోఁజూచె హా! కడుపుఁ అంపపుఁగోతగోయు నదియే • గాయంబు గాకుండగన్.

అయ్యో! అట్టి దుర్వస్థనుండి సతీసుతులం దప్పింపలేకపోయితిఁగదా! నాకె గదా రారాజు బిడ్డయగు నిల్లాయి దిక్కుమాలి పరులకొంపలఁ జాకిరికత్తెయై యల్లా డుట? ఛీ! ఛీ! కఠినకర్మా! హరిశ్చంద్రా! నీజన్మము నిజముగా నిరర్థకమైనది చూడు,

నీ॥ విడలేక నీ వెను, వెంట వచ్చెదమన్న
 పౌరులదుఃఖము • ల్బాసినావొ,
 సరిరాచబిడ్డయనా • నతిని నిల్లాలినిఁ
 బ్రీయ మారఁగా సుఖపెట్టినావొ,
 కడుసారఁగన్న యా • కొడుకును ముద్దుగాఁ
 బెంచి ముచ్చటలఁ జెల్లించినావొ,
 పుత్రవత్సలత నెప్పుడు నిన్నుఁ బ్రేమించు
 కులగురు నాజలో • మెలఁగినావొ,

గీ॥ రవిమొదలుకొని నీదాకక • బ్రబలుచుండు
స్వకులగౌరవములను గాఢపాడినావొ,
చావ కెందుకు చీ! హరిశ్చంద్ర! నీవు
బ్రతికియున్నావు జీవచ్ఛవంబ వగుచు?

అయ్యో! ఎంతవై పరీత్యము జరిగెను! ఎప్పటికైన శుభదినములు రాకపోవునా
యను ధైర్యముగూడ నంతరించినది. బ్రతికియున్నంతవరకు దేవి కా దాస్యదుఃఖం
బును, నా కీ కాటికాపరి యుద్యోగమును సవశ్యానుభోక్తవ్యంబులే కదా!

శ్లా॥ “నాదాసీత్యముఁ బాపి యెప్పటికినై • నన్ జింత లీడేర్పడే
నాదేవుం” డను నాసతో నసువుల • న్భారంబుగా. మోసి నే
నే ది క్కొదని నమ్మియుండు సతి నాఁహీనస్థితిన్ గానమిన్
యీ దౌర్భాగ్యపుఁ గాటికాపరితనం • బేపాటి తన్ బ్రోచెడిన్.

అకటకటా! మందభాగ్యుడనైన నాచిత్తమునకు శాంతి యెప్పటికో! అయ్యో!
ఇంక శాంతి గా కే మున్నది?

శ్లా॥ నానాటన్ బరిపాటి నామది దురం, తంబైన చింతాహతిన్
మానై రాయయి వజ్రమై స్వగుణధర్మంబైన చైతన్యలీ
లానై జంబు ద్యజించి నిర్వికృతి మేళున్ గీళ్ళ నొక్కుమ్మడిన్
బూనున్ యోగిమనంబురీతి యపుడే • పో శాంతి నాచింతకున్.

కావున నింక దుఃఖించినమాత్ర మేమి ప్రయోజనము? సత్యస్థైర్యుడనైన
నే నింక ధైర్యమునే సహింపవలయు. అయ్యో! ఏ మిది? దుఃఖప్రాబల్యమునక
గర్తవ్యంబు మఱచితిని. [శృతి నభినయించి] ఎక్కడనుండియో దీనారవంబు
శ్రవణగోచరమగుచున్నది. పోయి చూచెదఁ గాక!

(పిమ్మట నొక మూలనుండి చంద్రమతి ప్రవేశించు చున్నది)

చంద్ర—అయ్యో! ఈ యర్థరాత్రమున నాకుమారుని జూడ నెవ్వరి నడుగుదును?
దిక్కులేని నాకుఁ బ్రకృతయే తోడు గావలయు.

సీ॥ జలదమా! సుంత మాఁజ్జులికిన దోసమా
యెఱుఁగవా నీవు లోఁసొతునిజూడ,
పరుగెత్తుము చక్ర, నాకి! యేకడనైనఁ
గనుఁగొఁటివమ్మ నా • కన్నవానిఁ,

గానంత మెఱపించి , మోనగించెదవేల

తోడురావమ్మ విద్యుల్లతాంగి!

జలదంపుఁ దెరఁబాసి , వెలికి రం డొక్కొంత

తారలారా! నా కుమారుఁ జూప,

కానవా వాని గంగాభవాని! సుంత

గోల చాలించి వినుము నా , గోడు కొంత,

వేగ గాన్పింపుమయ్య యో , విశ్వనాథ!

నీకుమారునిఁ బోలిన , నా కుమారు.

అయ్యో! గతిచాలనివేళ నామాట నెవ్వరు పాటింతురు? హా! సుతా! లోహితా!
 నీ వెక్కడనున్నావు తండ్రీ! మునికులపవిత్రా! గాధిపుత్రా! ము మ్మొంతయైన సాధిం
 పుము. ఒక్కమాటు నాకుమారుం జూచుకొననిమ్ము. (నడచుచు) ఏ మది? కాలికి
 నేదియో మెత్తని వస్తువు తగిలినది. నాకుమారుని శరీరము కాదుకదా? (పరికించి) హా!
 లోహితాస్యా! నీ కెంతటి యవస్థ సంభవించెనురా కొడుకా! పలుక వేమి? అయ్యో!
 ఇచ్చటి కంటకములచేత నిదివరకే నొత్తుకొనుచున్న నీ మృదుశరీరము కఠినం బగు
 నాపాదతాడనముచేత నిం కెంత బాధపడు చుండెనో! తనయా! పుట్టినదాది యే
 కష్టము కేఱుంగని నిన్ను గురుం డడవికిఁ బంపుమండఁ గా నూరకుంటినని నాపై నలిగి
 తివా? లేకున్న, నాతోడ నీవేల మాతాడవు? నాయనా! శరత్కాలపూర్ణిమా
 రాకానికాకరబింబంబుడంబు విడంబించు నీముద్దుమోము చిఱునవ్వు వెన్నెలలచే నల
 రారుమండఁ గనులారఁ జూడకున్నను నమృతరసంబునకేని లభింపరాని మాధుర్యంబు
 జిలుకు నీముద్దుసలుకులు చెవులారవినకున్నను నాబ్రదుకింకేమి యున్నది? తండ్రీ!
 నే నిం కెవ్వరినిఁజూచి పుడమిపై జీవించియుందు? నాకింకెవ్వరు దిక్కు? రాజ్యసుఖా
 ద్యుత్తమభోగంబులనుఁ బాసి చేసికొనినపతికి దూరస్థురాలనై యొక్కనియింట
 నూడిగంపుఁగతైనై కాలముఁగడవు నీచస్థితికి వచ్చినను గడుపునఁబుట్టినకుమారుఁడవు
 సకలలక్షణలక్షితాకారుఁడవు, వంకైకవిస్తామండవు, నీ వొక్కఁడవు గట్టిగానున్నాడ
 వంశియే చాలునని ప్రాణములన్నియు నీమీఁదనే నెలకొల్పి బ్రతుకుచున్న నన్నిప్పు
 డేసముద్రమునఁ ద్రోసిపోయెదవు? తండ్రీ! దాసదాసీజనము లూఁచు బం గారు
 తూఁగుటుయ్యెలలపై సుఖనిద్రఁజెందు సౌఖ్య మప్పుడే యంతరించినను నీకు నా కాల
 కాశికునియింటఁబండుకొనుటకు నాపైఁటకొంగై న నింతయాధారమునొరకుమండనే.
 నే డేదియులేక దట్టముగా ముండులచే నిండియుండిన యీ నల్లడవిలో నీయర్ధరాత్ర
 మున నిట్లాంటిగ నిద్రించుమంటి వేమోయీ! కొడుకా! లోహితా! నీకు నేటి

కీ గులకతాలనేలయే పూలపాన్పయ్యెనా ! అయ్యో! క్రూరసర్పమా ! నిన్నేమందును?
నిష్కారణముగ నా కుమారు నేల కఱచితివి ? ఛీ ! సర్పాధమా !

ము॥ పని యేమున్నది నిన్నునక నడకలా • వక్రంబు, లేప్రోద్దు నీ
పనియే ఘోరవిషంబు గ్రక్కుట; జగత్పాణాశనోద్వృత్తి పె
ట్టినపేరే; యదిగాక నాలుకలు రెంటిం దాల్చినా విట్టి నీ
కనుకంపాగుణ ముండు మన్న నేటు సాధ్యంబౌను దర్శకరా.!

అయ్యో, శోకాతి రేకముచే నీపామును దూషించుచున్నా నేమి? ఇప్పటికి రాత్రిలో
మూడవజాము జరుగుచున్నట్లున్నది. తెల్ల నారకమును పేగంటికి గనంబడకున్న దొర
సాని యూరకుండదు. కొడుకా ! యిక నీ నవమస్మధాకారమును జూతమనుకొన్నను
సంభవింపదే యని యిప్పుడే తనివితీరఁ జూచుకొనుచు నీ శవముకడఁ దడవునిల్చుట
కైన నేనిప్పుడు స్వతంత్రురాలను గాకుంటినే! నాయనా! రమ్మ. లోకాచారముల
ననుసరించి నిన్ను చేతులారఁ గాటికప్పగించి చేతులుగడుగుకొనియెదను. [ఎత్తుకొని]
అయ్యో ! యిప్పుడు శ్మశానవాటికకు నేడారి యని పోయెదను? పుత్రశోకంబున నా
వరింపఁబడిన నా హృదయమువలెనే యీ బ్రహ్మాండమంతయు సంధకారబంధురంబై
యున్నది. లోహితాస్యఁడను నా బాలనూర్యఁ డస్తమించినవెనుక లోకమున సంధ
కారముగాక నింకేమున్నది? [నడచుచు] ఆవంక యేదియో వెలుతురు గానవచ్చుచు
న్నది. నరసంచారంబులేని యీకాంతారంబున నీవెలుతు రెచ్చోటిదో! అయ్యో, నా
కాళ్ళు గడగడ వడకుచున్నవి. ఏబాడవిన్నను మాసియిలికిడి లేకపోయినను దిక్కు
లన్నియు వక్రలగునట్లు పిక్కటిలుచున్న గంగానదీఘోషంబును నీ నట్టడవియం
దలి ఝిలీనినదంబును నాగుండెలు బ్రద్దలుచేయుచున్నవి. [నడచుచు] ఆవెలుతురు
న్నచోటే శ్మశానము కాఁబోలు! ఆప్రక్కకే నడిచెదను. అహో ! యిదే శ్మశాన
వాటిక. అయ్యో! నే నెంత సాహసముచేసి యిచ్చటికి వచ్చితిని! ప్రాణంబులకు రోసిన
నాకు సాహసంబుగాక యింకేమున్నది? కులవర్ధనుండగు నీలాటికొడు కిట్లు కాటిపా
లై పోయినవెనుక నే నికను బ్రతికి యేమి ప్రయోజనము? తనయా! నీవిచ్చటఁబండు
కొనుము. నీదహనకార్యమునకై నిన్నిచితు లై నఁ బోగుచేసెదను. [అట్లుచేయుచు]
హా! ప్రాణపతీ ! హరిశ్చంద్రా ! యిట్టికష్టకాలమునఁగూడ నీవు దగ్గట లేకుంటివే.

[ప్రవేశము హరిశ్చంద్రుఁడు]

గీ॥ హృదయమున దుఃఖ మింతేనిఁ • బదిలపడదు
మఱతునన్న సతీసుతు • ల్మఱపురారు

కంటి కిది యేమొ ! పలుమారుఁ కానిపించు
నెక్కడో నున్న నాదు లో, హితుఁడు నేఁడు.

చంద్ర—హా! సుతా నన్ను వదలి పోయితివా?

హరి—అహా! యెక్కడిది యీ దీనారవంబు ? ఇది పరికింపఁగా సతీకంఠస్వరంబుగా
నున్నది కాని పురుషునిది కాదు. పాప మా మందభాగ్యురా లెవరో పోయి
చూచుట మేలు
[నడచుచున్నాడు]

చంద్ర—హా! కుమారా! నాకు నేటితో సర్వాశాపరిపూర్తియయ్యెఁగా ! తండ్రీ! నీదహన
కార్యంబునకుఁ దుదకుఁగట్టెలకు గూడ గతిమాలి నీతల్లి యల్లాడవలసి వచ్చెనే! [శవము
నెత్తుకొని] హా ! పుత్రా ! నీకు నే నెంత ఘోరముఁ జేయ సాహసించితి !

మ॥ చనుబాలిచ్చినతోడనే నిదురబుఁచుకొ బొత్తులం దుంచి య
ల్ల న జోకొట్టుచు నొక్క కేలఁ, బెఱకేలకొ డోలికంబట్టి యూఁ
చిన నీతల్లియె యిప్పు డీ చితివయిఁ . జేసెత నిఁ జేర్చి, హా!
యనిదుఃఖుఁచెడుదిక్కుమాలి, కొడుకా! . యన్యాయమింకేమనన్.

నాయనా ! రాజాధిరాజకుమారుఁడనైన నీకుఁ గాలశశమునఁ గప్పములు వచ్చినను
జనిపోయిన వెచుకనైనను నీదహనవిధి యథావిధిజరుగక యీవల్ల కాటియం దెవ్వనిదో
యొకనిచితిలో సగముకాలిన యల్పకాష్టములు నీ కాధారములయ్యెగదా ! నవమాసం
బులుమోసి, కని, ముద్దుముచ్చలులం బెంచిన నీ కన్నతల్లియా నీకుఁ గడకుఁ దలకొఱవి
నిడుట? ఛీ! ఛీ! చంద్రమతీ! నీ వెంత రాకాసివి! ఈ దుఃఖమున నీ పతికిం బాలీయక
నీవొక్కత విట్లనుభవించుటకు నీ జన్మ మెంత దౌర్భాగ్యపు జన్మము! [కొరవిం జితి
నంటించుచున్నది.]

హరి—(సమీపించి) ఓహా! నాయాజ్ఞ లేకుండ నిక్కడఁ జితిఁగూడఁ జేర్చినదే !
ఓహా! ఎవ్వతె వీవు ?

స్ర గ్ధ ర

పడతీ! యేకాకివై నిర్భయమున నిటకుకొవచ్చి నాయాజ్ఞ లేకీ
నడురేయికొ వల్లకాల • న్నవదహనవిధి • న్నలుపుచున్నావుగా ! ఛీ
చెడుగా! చాల్పాలు పోపో, చెడెదవు తగునే, చేడె కీకృత్యముల్ ? నా
కడనా నీముచ్చువేసా, ల్కదలుకదలుమా • కాడు నీయబ్బసామ్మా !

(అని చితిం గూలఁదన్నుచున్నాఁడు)

చంద్ర—అయ్యో! ఇప్పుడుగూడ నెంత పరాభవము జరుగుచున్నది? హా! ప్రాణపతీ
యిట్టి యవస్థయందు నీవు శాకు సహాయపడుటకు నాయండ నుండవై తివే!

హరి—[స్వగతము] యేమి? యీమె పతివిదూరయా? ఎవ్వతెయో, కాని,

గీ॥ ఈనెలంత సుశీలగాఁ ♦ గానుపించుఁ

గారణాంతరమున నిట్టికష్టదశను

జెందినట్లున్న దదిగాక ♦ ముందు నేను

విన్నదియు గానె యున్న దీ ♦ వెలఁది స్వరము.

అయినను విచారించినఁ ద ప్పేమి? [ప్రకాశముగా]

చు॥ పడఁతీ! యెవ్వతె వీవు? తాలుగరఁగన్ ♦ వాపోవుచున్నావు, నీ
కొడుకెద్దాన గతించె? నెవ్వరును నీకుం జుట్టము లేరే? యీ
నడిరే నొంటిగ నెట్లు వచ్చితి శ్మశానక్షోణికిఁ జిత్రమ
య్యెడు నీరీతి వచింపు, మేడ్చి ఫల మేమీ? యూటటంబొందుమీ.

చంద్ర—[స్వగతము]

గీ॥ అరయ నితఁ డొక మహనీయుఁ, డట్లు దోఁచు

నీతని వచోవిధం బెన్న ♦ నేమొ కాని

పరిపరివిధంబులను బాటు ♦ హృదయవృత్తి

యింత దుఃఖంబునను గొంత, శాంతి వొడము.

వీమైనను నిప్పుడు మానము వహించినఁ గార్యము నెఱవేఱదు కాని నిట్లు
మాట్లాడెదను.

చు॥ పురుషవరేణ్య! నీ వెవఁడ, వో యెఱుఁగన్ మసనంబులోపలన్
దిరిగెడు భూతనాథుఁడవో, దీనదశాకలనన్ గృశించు నన్
గరుణ ననుగ్రహించుటకుఁ గాఁ జనుదెంచిన సిద్ధమూర్తివో
పరమదయాభి! నే నవనిపైఁ ♦ గొరగాని యభాగ్యదేవతేన్.

హరి—మానినీ! నే సిద్ధుండ గాను, భూతేశండ గాను. ఈ వల్లకాటిం గావలి గాయుఁ
వాడఁను. కాని సాహసముచేసి యాయర్థరాత్రమునఁ దోడులేక యిక్కాటి కెట్లు
వచ్చితివి? నీచరిత్ర మేమో యెఱిగింపుము. వచ్చిన కష్టము లనుభవింపక తీఱదుగదా!

చంద్ర—చు॥ అనఘా! యెంతని విన్నవింపఁగలనయ్యా! రోళ్ల రోకళ్ళు బా
డిన నా దీనచరిత్ర మెల్ల, నొకనా, డిక జేసి యీ దేహ మొ

క్కని సొత్తొటఁ దలంచి ప్రాణముల బిగ్గంబట్టుటేకాక యే
మని జీవించును దిక్కుమాలి కడు హేయంబైన దాస్యంబునన్.

పూజ్యుఁడా! యిట్టి దీనురాలికి నిప్పు దెవ్వరు తోడురాగలదు చూడు,
సీ॥ కొడుకా! యటంచు నావడు ననస్థకు జాలిఁ
గొని యేడ్చు నల దిశాంగనలె తోడు
తన జంటబాసి మిఁటను “కుఘాకువు” మంచు
శోకించు నలచక్రవాకితోడు
నను నూటడింప హోరని యేడ్చు లోకపా
వని యగు గంగాభవానితోడు
ననుఁ జూచి బొటబొట • నును మంచు కన్నీళ్ళు
లం గార్చుతీవె యిల్లాండు తోడు
ఆసదలకై సవారి నా • యన్నవారి
దిక్కులేనట్టి నావఁటి • దీనతతికి
కాశికావిశ్వనాథుఁడే • కలఁడు తోడు
కడమ తోడేడ నాకు నో • కాటిఁడే!

మహానుభావుఁడా! నీవు నాకుఁ గడుఁ బూజ్యుండవుగాఁ దోచుచున్నాఁడవు.
నే నీ కాశీపురంబున నొక బ్రాహ్మణుని యింట దాసిని. నాపేరంసనారి యందురు.
ఈ చనిపోయినవాఁడు మదకపుత్రుండు. వీని నేఁటి సాయంసమయమున,

చ॥ అడవికిఁబోయి గట్టెలఁ గుశాదులఁ దెమ్మను తేనియాన ని
య్యెడ కరుదేర నాదు దురదృష్టముచేఁ బెనుబొముచేత నీ
కొడుకున కీ నవాంగజునకుఁ మరణంబు ఘటిల్లెనయ్యె, నా
పడు దురవస్థ యేమనుచుఁ • బల్కుదు దుఃఖము పొంగిపొర్రెడున్.

హరి—(స్వగతము) యేమిది! ఈ మానినిం జూచినప్పటినుండియు నా హృదయ
మకారణముగా దుఃఖసంకులం బగుటయే గాక, వికేషించి

ఉ॥ ఈయలివేణి నోట వచియించెడు నొక్కొకమాట యొక్క వ
జ్రాయుధమై పెకల్చెడు శిలాకృతిఁ గాంచిన నాదు మానసం

బీయమ మాటపోందికయు • నెల్లుదెఱంగు నుదంతమెల్ల ని
స్సీ! యనరాదుగాని స్పృహి, యించును చంద్రమతీసతీమణిన్.

అదిగాక యిక్కాంత కష్టోదంతంబెల్ల మంద భాగ్యుండ నైన నాకే తగిలివచ్చు
చున్నది. చనిపోయిన యీకుఱుఱుడు మాలోహితుండు కాడుగదా! ఛీ! ఛీ! నాపాడు
తలంపున కెట్టి దురూహ పాడమినది! కొడుకా! లోహితా! నీ కమంగళము ప్రతి
హతమగుఁగాక! ఇక నావెడఁగుదలంపుల మానివేసి నావిధియందు నే నప్రమత్తుఁ
డనై మెలంగెద. (ప్రకాశముగా) ఓ మానినీ! నీ వెవ్వతెవైన మాకేమిగాని నా
యాజ్ఞలేకుండ నిక్కాటి కీ శవ మేల తీసికొని వచ్చితివి? ముందు చెప్పుము.

చంద్ర—పూజ్యుఁడా! శవదహనమునకుఁ గూడ నొకరి యాజ్ఞ కావలయునా?

హరి—ఏమీ బొత్తు గా యిచ్చటి గాటిచట్టముల గుర్రెఱుంగకున్నావే! ఎవ్వరు గాని
దహింప వలసిన శవమును దెచ్చి ముందు మాకుఁ జూపి, చెల్లించవలసిన సుంకమును
చెల్లించిన గాని దహనకార్యం బుపక్రమింపరు. నీవుబలు తెగువదారివిలాగున్నావు గాని,

చ॥ పదపద యిప్పుడై న తెఱ,వా! తడవయ్యెను మాకు నేల ని
ల్చెద విక నీ కుమారుని కళేబర మావలఁ బాటవై చు నం
తదనుకఁ బోవె? శూలినయి, నకొ దలగోయక యూరకుందునా
ముదితవు గాననే బ్రతికిపోయితి వింకఁ దొలంగు మిచ్చటన్.

చంద్ర—ఓ దయామయా! యెఱుఁగక జేసిన నా నేరమును మన్నింపుము. నే నిప్పుడు
శరీరమాత్రపిభవనై యున్నాను. విప్రు నింట నూడిగము చేసికొనిగాని గ్రాసవా
సంబులు జరుగని నిరుపేదరాలను. నే నేమూలమునఁ గాటిసుంకమును జెల్లించగలను?

హరి—(స్వగతము) అక్కటా! నే నెంత గాఢిన్యము వహింపవలసివచ్చెను. (ప్రకా
శముగా) మానినీ! నీవు పేదరాలవైన మాకేమి! భాగ్యవంతురాలవైన మాకేమి!
భాగ్యమున్నను మాకు రావలసిన సుంకము కంటె నెక్కుడు మే మపేక్షింపము.
మాడ యొకటియు పిండంబుఁ దండులంబులును, నొక పాతయు, మా కిచ్చినం
గాని నే నీ శవమును దహింపనీయను. నన్ను గఠినాత్ముం డని యెంచినను సరే.
కులధర్మంబుల వీటింబుచ్చి యారీతిం గాటికాపరితనముచే జీవించు యీచండాల
దానునకుం గరుణ యొక్కడిది? పొమ్ము.

చంద్ర—అయ్యో! ఎవరైన నేమి? దీనరక్షణము తప్పుగాదుకదా!

హరి—తప్పో యొప్పో మాకడం జెప్పకుము. పొమ్ము. శవమును బాటవైచెదఁ
జూడుము. [యని పాటవైవఁ బోవును]

చంద్ర—అకటకటా! ఎంతటి కానికాలము సంభవించినది. విశ్వవిశ్వంభరాచక్రంబున కెల్ల నేకచ్ఛత్రాధిపత్యము వహించి యశ్రాంతంబు పాదాక్రాంతు లైన సామంత భూకాంతులకోటిరమణిఘృణీనీరాజనంబులచే విరాజిల్లు పాదయుగళముగల చక్క వర్తికిఁ గుమారుఁడై కడ కీ కాటిలోఁ జేరెడు నేలకేని స్వతంత్రుఁడగుటకు నోచు కొనక పోయెను గా? కొడుకా! నీప్రార్థనంబున కెంతని విలపింతు?

హరి—(స్వగతము) ఈబాలుం డెవ్వడో మహారాజుకుమారుం డని విస్పష్టమైనదే. నే నింక నేమని తలంపను? వీఁడు నిశ్చయము గా మాలోహితాస్యఁడేయేమో? నిస్సంశ యము గాఁ నేను తెలియకయే నేనేల కీడు నే యూహింపవలయు? తండ్రీ! లోహితాస్యా! నీకు దీర్ఘాయురారోగ్యములు గలుగుఁ గాక! వీఁ డెవ్వఁడైన నేమి? నావిధి యందు మఱియొకవిధము గాఁ బ్రవర్తింపరాదుకదా! (ప్రకాశముగా) ఓకాంతా! నీవెంత యేడ్చినను నేను గరుణింపఁజాలను. నీయుదంతం బంతయుఁ గడు నద్భుత ము గా నున్నది. చనిపోయిన వీఁడు రాజకుమారుఁడైవట్లు నీయేడుపువలన దెలియ వచ్చినది. నిజము గా నీవు రాచదేవేరివేయైనచో మాకీయవలసిన కాటిసుంకము నీకడ లేకుండునా?

చంద్ర—అయ్యో! కాలవై పరీత్యమున నుత్తమపదవిం బాసి యిప్పుడు నేను శరీరమాత్ర విభవనై యున్నానని యిదిసఱకే విన్నవించుకొంటి నే? నీకేల దయరాదు?

హరి—నే నిది బొత్తుగా నమ్మును. నీ కిప్పుడున్నవిభవము శరీరమాత్రమే కాదు. ఆలోచించుకొనుము.

చంద్ర—అయ్యో! ఇంకేమున్నది?

హరి—ఏమీ యింకేమి లేదా? చూడు,

మ॥ దళమా పయ్యదలో నడంగియు సము, ద్యత్కాంతు లీరెండలక
మలయింపక దిశలక ద్వదీయగళసీ, మక బాలసూర్యప్రభా
కలితంబై వెలుఁగొందుచున్న దది మాఁగల్యంబు కాబోలు! నే
వెలకె నక దెగనమ్మి నీ సుతునికై , వెచ్చించినక జెల్లదే?

చంద్ర—(ఉలికిపడి) అయ్యో! దైవమా! రెండవసురజ్యేష్ఠుఁడగు వసిష్ఠముహర్షి ప్రభావం బుచే నాపతికిం దక్క నన్యులకు గోచరంబుగాని నామఁగళనూత్ర మొక్కచండా లుని కంటంబడెఁగా. కాదుకా దీతఁడు నాపతి హరిశ్చంద్రుఁడే (అని కాగిలించు కొని) హా! జీవితేశ్వరా! హా! విశ్వవిశ్వంభరాఖండరాజ్యప్రదానసంతర్పితకాశికా! హా! వసిష్ఠప్రియశిష్యా! హా! సార్వభౌమలలామ! హా! సత్యప్రియా! హా! హరిశ్చంద్రా! నేనే మందభాగ్యురాల నగు నీజీవితేశ్వరిని చంద్రమతిని. ఎల్లప్పు డల్లారు ముద్దులఁ బెంచిన నీవంకాంకురంబగు నీకుమారుఁడు లోహితాస్య డీకాటిలో గులకతా లపై నెట్లు పండుకొనియున్నాడో యొక్కమాటు గన్నెత్తి చూడుము. ప్రాణపతీ! రాజరాజకోటిరమణిమంజరీపింజరితపాదాంభోజుఁడ వగు నీకా, యీకాటికాపరితన

ము? అకటకటా! దుగవలోక్యం బగు నీప్రేతాలయంబే నీకయోధ్యాపురంబయ్యెనే? కటకుఁగలిగిన నులక శ్రాశ్చ చే నల్లబడిన యీమంచెయే నీకు నవరత్న సింహాసనం బయ్యెనా? భయంకరంబులగు నీభూతభేతాశపిశాచగణంబులూ నీకు భటసముదాయము? శవనికరింబుల దహించుచుండిన సాదగుంపా నీకుఁ గరదీపికాసహస్రములు? నాధా! నీరాజసం బెందుపోయినది? నీతేజం బెందుదాగినది? జీవితేశ్వరా! ఆశ్రాంతంబు పాదాక్రాంతులై నమస్కరించు సామంతులెల్ల నీకిప్పుడేల యడుగునకు మడుఁగులూ త్తకుండిరి? కరపల్లవంబుల బంగారువశ్యైరంబులఁబట్టి పురంధ్రిజనంబు నీ కేల నీరాజనంబుల నెత్తుకుండె? నీసత్యభాషామనీషంగురంచి ప్రబంధంబుల నుడువు వందిమాగధజనం బెందు బోయె? రాజచూడామణి!

నీ॥ పఁసిడిమేడలలోన • వసియించు ప్రభునకా
 కటకటా! యీ వల్ల • కాటి వసతి?
 కనునన్న దొరలచేఁ • బను లఁదికొను మీక
 యీ నికృష్టఁపుమాల • వానిసేవ
 అలరుఁ దేలియలతో • లారగించెడు మీక
 అకట! శవాలపిం • డాశేనంబు
 జిలుగుబంగారును • స్తుల ధరించెడు మీక
 పొలసుకఁపొలయు నీ • బొంతకోక
 కనుల మీయిట్టి దుస్థితిం • గనిన నాకుఁ
 జావురాకున్న దెంతని • సంతసెంతు
 హా! హరిశ్చంద్ర! సారవి • ద్యాఫణీంద్ర!
 బుధజనమనశ్చకోర సం • పూర్ణ చంద్ర!

ప్రాణేశ్వరా! మన విపత్పరంపర కేనాటి కంతము లేకపోయెనే? నన్ను విక్రయించుటచే విశామితుని ఋణబాధ నిరవశేషముగాఁ దొలంగి యొక్కడనో మీరు కొంత సుఖము గా నున్నారని తలంచితఁగాని నాకు సంభవించిన దాస్యమునకంటె వేయిమడుంగు లెక్కుడు నీచంబగు నీ చండాల సేనావృత్తియందుఁ జిక్కియున్న మీకడకుఁ జనిపోయిన మనలోహితాస్యుని కశేబరముతో నిట్లువచ్చెదనని యొక్క నాఁడు దలంపనై యిదే? నృపసార్వభౌమా! ధైర్యమువహించి యొక్కమాటైన నాడుము.

హరి—వీవీ! నీవు చంద్రమతివేనా? అయ్యో! వీఁడు నాకొడుగు లోహితాస్యుఁడా?
 (కుమారు నెత్తుకొని)

శా|| హా! సూర్యాన్వయవార్ధికాస్తుభమణీ! • హా! నద్గుణాంభోనిధీ!
 హా! సాందర్యనిరస్తమస్మధశతా! • హా! పూర్ణచంద్రాననా!
 హా! నల్లక్షణలక్ష్మీతాంగలలితా! • హా! మత్తభృంగాలకా!
 హా! నేవాపరితోషితద్విజమణీ! • హా! లోహితా! హా! సుతా!

తండ్రి! పలుకవేమి? నిన్ను దుస్సహంబగు నేవకావృత్తికి నప్పగించిన కిరాతుండైన
 నిన్ను గన్నతండ్రిని నన్నొక్కమాటు తెప్పలెత్తి చూడనైనఁ జూడుము. నాయనా!
 నీ వప్పుడే స్వర్గయాత్రం బట్టుటకు నీకేమి నూతేండ్లునిండినవి? కొడుకా! లోహితా!

సీ|| మోయలే దింకను • మూఁపు కాయలుగాయ

సర్వసర్వంసహా, చక్రతలము

వ్రాయలే దింక గర్వాయత్తుల జయించి

యఖిలదిక్కల విజయాక్షరముల

నిలువలే దింక సత్కులకాంతను వగించి

సింహాసనమున నీ • చిన్నిసుతుని

నలువలే దింక నిర్జరకోటి మెచ్చఁగా

నశ్వమేధాది యజ్ఞాదికముల

కన్న తలిదండ్రులగు మాకు • నిన్ని నీళ్లు

విడువవలసినవనిఁ గూడ • నడుపలేదె

యిన్ని పనులున్నవే నీకు • మన్నె తేడ!

యెందు కీజాడ? లేచి రా • యందగాడ!

చంద్ర—జీవితేశ్వరా! ఇంక నెక్కడి కొడుకు! మీరు ప్రాకృతులవలె శోకాంధకారం
 బున మునుంగడగదు. ముందు జరుగఁదగిన కుమారుని దహనవిధి కుపాయ మేదైన
 నున్నచోఁ బరికింపుఁడు. ప్రాద్దుపాదవకమున్న పోయి కంటి కగపడకున్న మా
 దొరసాని కాలకంటకిఁజూజ్జ నుల్లంఘించినదాన నగుదును.

హరి—దేవీ! నిర్భాగ్యుండనై చండాలదాస్యంబున బొట్టబోసికొను నేను నీకేయుపా
 నుమున సహాయము చేయఁగలను? చెప్పుము,

ఉ|| అందరి కెట్టివో స్వవిషయంబున కట్టివె కాటిచట్టముల్
 నందనుడంచు వీనిఁ గరుణ గని యేలినవానియూన మీ

అందగవా సతీ! కనికఃరమ్మున కింత యెడమ్ములేదు, మా
డం దొరకీక యిప్పు డిచటా జితిఁ బేర్పుట కేను గర్తనే?

కావున నెట్లయిన మీదొరసాని నడిగి మాస్వామి కీయవలసిన మాడయు బాతయు సంపాదించుకొనిరమ్ము. ఇప్పుడు నాచేతనైన సహాయము నాకిందు రావలసిన పిండా శనము మానుకొనుట దక్క వేటొండులేదు.

చంద్ర—హా! విధి! యెంతవాని కెంతటి దురవస్థఁ దెచ్చిపెట్టితివి? నాథా! యిట్టి యిక్కట్టులందును మీరు ధర్మపథంబు దొలంగనందులకు నాకు సంతసమే కలుగు చున్నది. నేను మాదొరసానికడ కేగి మాడయు బాతయు నడిగెదను. అబిడ క్కాకాసంతదయగూడ కలుగకున్న విధి యెట్లు విధించెనో యట్లుగాక!

హరి—శ్రీఘ్రముగఁ బొమ్ము. అంతదనుకఁ గుఱ్ఱవాని కళేబరము నే చూచుచుండెద.

హరి—(కుమారుని ముం దుంచుకొని) హా! హా! యెంతఘోరము సంభవించినది? కొడుకా! లోహితా! (చంద్రమతి నిష్క్రమించును)

మ|| చతురంభోధిపరీతభూతధరణీసామ్రాజ్యసర్వస్వసం
తతథౌగేయుండ వయ్యు నీ వొకనియింటం గూటికై బంటవై
యతినై చ్యంబు వహించి దిక్కుసెడి యిట్లైనాండ వేమందు నీ
బ్రతు కీనాటికె తెల్లవాతెగద పుత్రా! యిన్ని బన్నాలతోన్.

తండ్రీ! నీప్రాణమున కా కాలసర్ప మెక్కడ దాపరించెను? నిన్ను గన్న తల్లి దండ్రు లెన్నో దుఃఖంబు లనుభవింప రాళ్ళవలె బ్రతికియుండ నీవు దిక్కులేక యేకాకివై తుద కిట్లు దుర్మరణంబుపాలైతివే?

శా|| ని న్నాపన్నగ ముగ్రతం గఱవఁ దండ్రిం దల్లినికా జీరి యే
మన్నావో, యపు డెంత బాధవడితో • హా! పుత్రకా! నాకు నై
యెన్నోబన్నము లందినావు తుద కి • ట్లెకాకివై పోవ నేఁ
గన్నారం గననై తి నీయెడఁ గృతఃఘ్నత్వంబు వాటించితిన్.

ఇంక దుఃఖించి యేమి ప్రయోజనము? నీవు దీర్ఘాయుష్మంతుండ వగుదువని నుడి విన కాలజ్ఞులపల్కులే నిక్కువంబు లగునేని నీ కిన్ని కష్టంబులు రాకుండు. కాటి పన్నునకై పోయినదేపి యింకను రాకున్నదేమి? తెల్లవారినదే! ఏమా కలకలము?

(తెరలోఁ గలకలము) ఓహో పురజనులారా! మనరాజు గారియింట దొంగతనముచేసి ధనాసచే రాచబిడ్డం జంపిన యీ శిశుహంత్రినిఁ దలఁగోయవలసినదిగా రాజాజ్ఞ యైనది గనుక దీనిని వధ్యశిలయొద్దకే దీసికొని పోవుచున్నాము.

హరి—(ఆకర్ణించి) రాజభటు లిక్కడకే వచ్చు చున్నారే.

భటు—(ప్రవేశించి) ఓయీ! వీరదానూ! రాజు నాన మేర కీబాలహంత్రినీఁ దల నటుక మీ వీరబాహు నీ కుత్తర మిచ్చినాఁడు. ఇదిగో నాతని యానవాలు. దీని నింకఁ దల నటుకుము

హరి—(స్వగతము) ఏమిది! నాకమ్మల కేమైన భ్రమకల్గెనా? నిక్కువము గానే చంద్ర మతిని జూచుచున్నానా? ఈ శిశుహంత్ర చంద్రుతియూ? శ్రీప్రకాశము గాఁఅయ్య లారా! మీరు నేరస్థాపనయందుఁ బొరపాటు పడరుగద! తిన్నగనాలోచింపుఁడు.

భటు—ఏమోయీ! మహారాజు గారి యాజ్ఞ కే యెదురుచెప్పుచున్నావు? నీ కీ యధిక ప్రసంగ మెందులకు? వెంటనే రాజాజ్ఞ నిర్వర్తింపుము. మే మింకఁబోవుచున్నాము
(నిష్క్రమింతురు)

హరి—(చంద్రమతిని సమీపించి దుఃఖముతో)

ఊ॥ హా! కాంతా! జగదేకపావనివి యీ • యన్యాయ్యపున్నింద నీ కా కల్పించుట రాజు నిర్దయుఁడె యో • గ్యాయోగ్యముల్పాడఁడె లోకంబంతయు న సమించెనే దయా • భుం డె న దేవుండు లేఁ డే కాపాడఁగఁ గర్మసాక్షి పయి లేఁ • డే సర్వముం జూడఁడే.

చంద్ర—నాథా! దుఃఖింపకుఁడు దైవము లేకేమి? నా పూర్వజన్మ సంచితపాపఫలం బున నిజమో, యబద్ధమో, కాశికాపురాధీశ్వరునిచే కాశ్వతిమైన యీలాటినింద యారోపింపబడి స్వచ్ఛమైన నీకులంబునకెల్ల నొకకళంకంబు దెచ్చిన పాపాత్ము రాల నైతి

హరి—ఏమీ! జగదేకపావనియగు నీయందేయొక నీచుడు నిందారోపణ మొనరించె గా? ఎట్లు?

చంద్ర—నాథా! అవధరింపుఁడు. అట్లుమీచే నెలవందికొని పోవుచుండ దారిలో నొక బాలశవము నాకాలికీఁ దగిలెను. అంత మతిచెలించినగాననె యొక శేబరము నున లోహితునిదేమోయని పరికించుచుండ యమకింకరులం బోలిన రాజభటు లనొప్పటికి వచ్చి “ఓసీ! పాపాత్మురాలా! గాచబిడ్డ నేల చంపితివే” యని నగలముటు నొక దానిని నాయొడిం బడవైచి దొంగచిక్కెనని నన్నుఁ దన్నుచు రాజసాన్నిధ్యం బునకుం గొంపోవ నతఁడతికుపిత మనస్కుండై నాతల నటుకుమని యాజ్ఞాపించె. ఇదియే నానిందకుఁ గారణము

హరి—అకటకటా! ధర్మమునకు నేటి కెంతటి దుస్థితి సంభవించినది! తనచి త్తంబు మెప్పింపవలయునని నేవకు లెవ్వరిపైననో నేరమాసోపించి తనయెదుట నిల్వినతోడనే న్యాయాన్యాయములు విచారింపకుండ నిరపరాధులగూడ సాపరాధులఁజేసి శిక్షిం చుచుండిన యీలాటి రాజులుండియేమి! మండియేమి! దేవీ! చంద్రమతీ! నేటితో మన యాకాబంధముగూడఁ దీరిపోయినది. నే నింక నాస్వామియాజ్ఞ నెఱవేర్చక

తప్పదుకదా! ఇదిగో! ఖండితులైన యపరాధుల రక్తపంకముచే నెఱ్ఱనెయిన్న యీవధ్యశిల నీవింక నారోహింపుము. కులకాంతను నిన్నొక్కనికి విక్రయించిన యీకృతఘ్నునకు స్త్రీహత్యాపాతకముగూడ రాదగ్గదే.

చంద్ర—(వధ్యశిల నారోహించి) నాథా! మీరింక నాకై చింతింపకుండు. మీరెఱుం గని ధర్మములు లేవుగదా. నన్ను జంపుటవలన సంభవింపఁగల పాపము నిరపరాధుల శిక్షించు నీ కాళికాపురాధీశ్వరుఁ జెందుఁ గానిఁ మి మ్మంటనేరదు. అదిగాక రాచ ఓడ్డను జంపితి నను నీచమైన నిందమోసిన నేనింక బ్రతికిమాత్ర మేమి ప్రయోజనము? ఎక్కడనో నీచపుచావు చావకుండ నాజీవితేశ్వరులగు మీచే నేఁ చావఁగలిగినందు లకు నేను బూజ్యురాలనే. మీరింక నిష్కళంకచిత్తమున మీసత్య నిరూఢి వేల్పు లెల్లం బ్రశంసింప నాతలఁ ద్రుంచి మీస్వామియాజ్ఞ నెఱవేర్చుండు. ప్రాణపతీ! నాకడసారి వందన మందికొనుడు!

హరి—హా! హా! దుర్భరము, దుర్భరము. దేవీ! నీ నెంతచెప్పినను నా కూటజనించు టెట్లు?

సీ॥ నీవేకదా నాకు • నిఖిలేప్పితంబులఁ
గరగతంబు లొనర్చు • కల్పలతవు
నీవేకదా నాకు • నిత్యసత్యయశంబు
దరిఁజేర్చుచుండెడు • ధైర్యలక్ష్మి
నీవేకదా ఘోర • దావానలమునుండి
మమ్మురక్షింపిన • మానవతివి
ఈవేకదా మాని • ఋణబాధఁ దొలగించి
వరువు నిల్పినయట్టి • భవ్యమతివి

గీ॥ నీవెకా నానిధానంబు • వీవె కావె
నాకులవిభూషణంబవు • సలిన నయన
అమరునే నాకు వేయి జ • స్మములకైన
నిన్ను వంటి సతీమణి • నెలఁత మిన్న!

చంద్ర—నాథా! దుఃఖం బుపశమింపుండు.

హరి—ఇదిగో! నేను దుఃఖము విడిచి పెట్టి నాడను.

గీ॥ మానినీమణి! గతమెల్ల • మరచిపొమ్ము
బదిలపఱపు మేకాగ్రత • హృదయవృత్తి

భక్తిఁ గడసారి నా భగ • వంతుఁగూర్చి
నేత్రయగ్గంబు మోడ్చి ధ్యానించుకొమ్ము.

చంద్ర—పరమేశ్వరా! దీనబంధూ! దయాగుణ సనాధా! విశ్వనాధా!

మ॥ ఇదియే నాకడసారి ప్రార్థనము తండ్రి! నర్వభూతేశ! నే
నద నే మోక్షపదంబుగోర నిక నెన్న జన్మముల్ నాకునీ
నొదవంజేయుదు వన్ని జన్మముల కెట్లో నిత్యనత్యవ్రతుణ్
నదసత్కార్యవిచారధీరుని హరిశ్చంద్రుం బతిం జేయుమీ.

ప్రాణేశ్వరా! నేనీ జన్మ మున నీ కొనరించు గడపటి నమస్కారమిదియే. ఇంక
రాజాజ్ఞ నిర్వర్తింపుడు.

హరి—అహా! నానాటకంబునకు నిర్వహణసంధి నాభార్యవధావిధానంబుతో నుగియు
చున్నదిగదా? అయ్యో! నేనెంత ఘోరపాతకుడను! పాలవంటి కులంబెల్ల నా
కులంబొనరించి యొక్కచండాలుని దాస్యం బంగీకరించినది. చాలక శరణాగతులగు
వారిపైనను స్త్రీజగంబుపైనను గృహాణమెత్తక రక్షింతునను నాప్రతినఁగూడ భం
గము గావింపఁ జేపట్టిన కులకాంతను నిరుపమాన పతివ్రతా లలామను జేతులారఁ
దలఁగోయ సాహసించుచున్నాను. అయ్యో! స్వామియగు వీరబాహునన్నే యీ
కార్యంబునకేల నియమింపవలయు? తానే రాజాజ్ఞ నిర్వర్తించిన నాకింత సంతా
పము లేకుండుఁ గదా! దైవమా యిన్నిదుఃఖములతో నన్నింతకాలము బ్రతుక
నిచ్చిన దిట్టిస్త్రీహత్యాపాతక మొడికట్టుటకా? కటకటా! భూదేవీ! స్త్రీహత్యకుఁ
గూడః బాల్పడిన యీచండాలుని పొణంబులఁ బోకార్చి నీభారము కొంత
తగ్గించుకొనరాదా? భగవానుఁడా! లోకబాంధవా! నీవంశమెల్ల నిట్లపకీర్తనలు
చేయుచున్న యీ నీచహరిశ్చంద్రుని నీసహస్రకిరణంబులచేత భస్మీభూతునిఁజేయ
లేవా? మునిజనగరిష్ఠా! వసిష్ఠా! ఈనీశీష్యుని పాపకర్మంబులఁ గన్నారఁ జూచు
చుండియుఁ బ్రళయకాలనిర్ఘాతసమమైన నీశాపనాక్కును విడువకున్నా వేమి?
ఛీ! ఛీ! దక్షిణహస్తమా! నీవు దినక్రమమున నీసుకృతములన్నియు మంటగల్పికొని
తుద కేమి కానున్నావు?

ఉ॥ కమ్మనియాలనేతమునుఁ • గణ నవనాగ్నిని దృష్టినీయు వు
ణ్యమ్ము నగ మ్మణంగె మస • నమ్మునఁ బీనుఁగు లంటుటకా వివా
హమ్మున నేసతికా విడువ • నంచు స్పృశించితొ తచ్చిరమ్మునా
కొమ్మును జంప నానగము • గూడ నశింపదే పాపిహస్తమా!

ఖడ్గమా! నీవెంతయశక్తికి బాల్పడుచుంటివి!

చ॥ విడిచితిరాజ్యమైన నర • విం గులకాంతను నైనఁ గన్నయీ
కొద్దుకునునైన నిన్ను నను , గుంగతి జూచితిగాని ఖడ్గమా!
కడకిటు వల్ల కాటి కధి , కారము వచ్చినయప్పుడె నని
విడువనె యాకృతజ్ఞతయు • వీడి వధింతువె నానతీమణి?

ఛీ! ఏమి, నామతి చాంచల్యమా? పవిత్రమైన సత్యవ్రతరక్షణార్థము నే నిప్పు
డెంత సాహసమైన నాచరింపవలసినదే. గావున,

సీ॥ హృదయమా ! నతికి నా • ఋణమెల్ల సరిపోయె
నీకేటియాన యీ , నెలతెప్పెన
మోహమా ! నీకాల • ము గతిచె మాచెంత
బ్రతుకు మెదేని • దంపతులపొంత
దుఃఖమా! నీవున్న • దొస గు తప్పుదుమాకుఁ
దొలఁగి పొమ్మింక నా , తలపు వీడి
ఖడ్గమా! మానినీ • కలతరక్తముగూడ
జవించూడగలవు ని శ్చలత గొనుము

గీ॥ నత్యముసకయి యీహారి • శ్చంద్రువంశ
మంతరించెడుఁగాక శ్రీ • హరునిమీఁద
మనసు గుఱిఁ జేసి హా! చంద్రమతి! త్వదీయ
కంతమర్పింపు నీవతి • ఖడ్గమునకు.

[అని కత్తి నెత్తగా హఠాత్తుగా విశ్వామిత్రుఁడు ప్రవేశించి నిచారించి]

భరి! భరిరే! హరిశ్చంద్రా! చాలు చాలు నీ సాహసకర్మంబు. ఛీ! ఛీ! నీనెక్కడనో
రాకాళికి జన్మింపవలసినవాడవు. నీముఖముజూచిన దురితము. విపత్తుకిషాదకుం
బగు నీకాక్షేయము నేటి కీలాటి లతాతన్వల జంప సిద్ధపడెగా? “అఱునెలలు
శాముజేసి, మూలమేన్న ముసలమ్మ నోడించి” నట్లు నీ భుజబలం బీలాగున
గునుమకోమలులం జంపుటకు నక్కఱకు వచ్చెనుగా? నీకులగుదండగు పసిష్ఠండు
నీకు ధనుర్వేదము నేర్పిన దిందుకేనా? జగద్వంద్యువగు మూర్యవంశంబునం బుట్టిమా
వంటివారి క్లా దలవంపులగునట్లొక్క చండాలుని దాస్యంబునకు జొచ్చుటచాల

స్త్రీహత్యకుం గూడఁ బాల్పడితివిగా? దుర్మార్గుఁడా! సహంచితసాధ్యమతల్లి
యగు నీయిల్లాలిం జంపి నీ వింక నేస్వర్గరాజ్య మేలఁ దలంచితివి? ఇప్పటికైన
నా మాట విని సౌందర్యనీమ లగునా ముద్దుకూతులం బరిణయంబగుము. నీ దారా
పుత్రుల ప్రాణదానంబును, రాజప్రచానంబు ననుగ్రహించెద వినుము. నావా
క్యము లమృతోపమానములు సుమీ!

హ—(నవ్వి) గాధేయా! ఈనీతులు నా కవసరములేదు గాని మీ రింక నిక్కడ నుండి
తోలఁగిపోండు, నా పూనిక మాన్పు నింక మీతరము కాదు! పొండు. పొండు

విశ్వా—కాని నీ వనుభవించెదవు. (స్వగతము) నే నిప్పు డేమి నేయుదును?

హరి—దేవీ! ఇఁక సిద్ధము గా నుండుము.

విశ్వా—[త త్తరముతో] హరిశ్చంద్రా! ఈపాటికి శాంతింపుము. నీ గురువే జయిం
చెన. నేనే యాడితి

హ—అయ్యా! మీమాటలు నా కర్థము కావు గురువేమో జయమేమో నే నెఱుం
గను. పొం దావలకు.

విశ్వా—(దిక్కులకు పరుగెత్తుచు) వక్షత్రకా! నే నిప్పు డేమి నేయుదునురా ఓ
దేవేంద్రా! మీరైన హరిశ్చంద్రుని వారింపుఁడు. హరిశ్చంద్రా! శాంతింపుము.

శా|| సత్య శ్రీనిధివై తి నీ గురు వ్రతి , జ్ఞావాక్యము ల్సెల్లె స్త్రీ
హత్యా దోషముఁ గట్టికోకు మిపు డా , ర్యా భర్త విశ్వేశుండే
శ్రత్యక్షంబగు నీదు దేశీకునితోఁ , బాలింపుమా నన్నుఁ బ్రా
ణత్యాగం బొనరింతు లేనియెడ న , న్యాయంబుగా నీకునై .

[మఃల దిక్కులకు బరువెత్తుచు]

శా|| వేరంబుల్ దిగ మ్రింగి కాళ్ళ బడినక , వేధింతువేమీ వసి
ష్ఠా! రా యిప్పుడు పెద్దివారి నడక , ల్సాగింపకయ్యా! మహేం
ద్రా! రాజప్పటికే తెగించి తన కా , ర్యం తెల్ల సగ్గించె నే
మో రా రండిఁక జచ్చుదాక బిగియిం • ఘట్టాడ వెవ్వారికిక.

ఓ కాకి విశ్వనాథా! నీవైన నీ రాజేంద్రుని వారింపుము.

[పార్వతీ సహితుండై భరమేశ్వరుం డింద్ర వసిస్థులతోఁబ్రవేశించును.]

వత—శా|| శాంతింబొందు త్రిశంకు నందన! హరి • శ్చంద్రా! భవత్సత్యవి
క్రాంతిఁ మెచ్చితి, వచ్చితికా వరములకై గె నేయ నీ నద్యశ

స్సంతానంబులు వియ్యమంది సకలా • శాదంతి దంత ప్రభా
సంతానంబులతో నిరంతరము వి • శ్వస్తవ్యమై క్రాలెడికా.

హరి—[ప్రాంజలియై] మానినీ పృతము

జయ జయ సురగంగా • సంగత స్వాత్తమాంగా!
జయ శరధినిషంగా! • శైలజాతాభిషంగా!
జయ వృషభతురంగా! • సాధు చిత్తాబ్జభంగా!
జయ జయ ధవళాంగా! • సంతతానంద సంగా!

మహాత్మా! గిరీకా! నమస్కారము. మహేంద్రా! వందనము. గురూత్తమా! అభివాదము.
వసి—కత్సా! హరిశ్చంద్రా! నీ యెడఁ బరమేశ్వరుఁడు బ్రసన్నుండయ్యె. నీ కింకఁ
గన్నములు తొలగినవి.

పార్వ—చంద్రమతీ! పతివ్రతా తిలకంబగు నీచే లోకంబంతయుఁ బవిత్రమైనది. నీకేమి
వరములు కావలయునో కోరుము.

చంద్ర—అమ్మా! మీరు ప్రసన్నతం జెందిన నీయరాని బేమున్నది? చనిపోయిన రాచ
బిడ్డం బ్రతికించి నా యపవాదంబుఁ బాపుము.

పార్వ—సాధ్వీమణి! నీ ధర్మ గుణంబునకు మెచ్చితి. రాచబిడ్డతోఁ గూడ నీ కుమా
రుఁడును, సజీవుండగు గాక! లోహితాస్యా! లేచిరమ్ము. [లేవనెత్తును]

[తల్లిదండ్రులు క్రొంగలించికొందురు.]

లోహి—మిత్రులారా! నేఁ గోసిన కుశలెక్కడ?

పర—కుఱ్ఱా! నీ గురువునకుఁ జేరినవి. తొందర పడకుము. హరిశ్చంద్రా! నీవింక
నీ రాజధానికేబోయి పట్టభద్రుఁడ వగుము.

హరి—అయ్యో! చండాల దాసుఁడనైన నా కింక రాజ్య మెందులకు? మీ దర్శన
భాగ్యము లభించెఁ జాలదే?

విశ్వా—హరిశ్చంద్రా! సత్య వ్రతంబుఁ బరీక్షింప నేనే నీ కిన్ని కష్టంబులఁ దెచ్చి
పెట్టితిని. ఇది యంతయు నాయీ కల్పితము చూడు,

గీ॥ కడకు నిను దాసునిగఁ గొన్న • కాటి తేఁడు
పరయముఁడుగాని కడజాతి • వాఁడు గాఁడు
ఇప్పుడు నీవు వసించెడు • నిప్పొలంబు
సవనవాటంబు గాని ము • సనము గాదు.

మఱియు, క॥ పనికత్తెగ నీ వనితం

గొని నాతఁడు బాలచంద్ర • కోటిరుఁడు గాక

నిజముగా విప్రుఁడు గాఁ

డసఘా! హఠనేవ దొరకు • నా యన్యులకుఁ.

కావున మరల నీ రాజ్యము నీవు గ్రహించి నన్నుఁ జరితార్థునిఁ జేయుము.

పసి—వత్సా! యీ విశ్వామిత్రుని ప్రార్థన మంగీకరింపుము:

హరి—గురూత్తమా! యిమ్ముహూనీయుఁడు నన్నుఁ బ్రార్థింప వలయునా?

పర—విశ్వామిత్రా! నీచేతితోఁ గిరీట మాతని శిరం బలంకరింపుము.

దేవే—గాధేయా! నాఁడు సభలో సకల మునిగణంబుల సమక్షమునఁ జేసిన ప్రతిజ్ఞం జెల్లించుట కిదియే యదను. కావున నీ పరమేశ్వరు నాజ్ఞ శిరసా వహించి నిత్య సత్యవతుండగు నీ హరిశ్చంద్ర చక్రవర్తి నీ చేతులార బట్టాభిషిక్తుం జేసి నీ తప శ్శక్తి యంతయు ధారపోయుము.

విశ్వా—[అట్లుచేసి] ఇదిగో నాతపశ్శక్తి యంతయు నీకే ధారవోయ చున్నాను పరిగ్రహింపుము.

పసి—విశ్వామిత్రా! యిప్పటి కయిన నెవరు గెల్చిగో చెప్పుము.

విశ్వా—చాలు చాలు. విశ్వామిత్రుఁడు నీ కోడెనని తలంచు చున్నావు కాబోలు. సాటి రాచబిడ్డయగు మా హరిశ్చంద్రుని సత్య యశంబుఁ బ్రకటింప నుద్దేశించి సఫలీకృత మనోరథుండ నగు నాకుఁ బరాజయ మెక్కడిది? యిన్ని కష్టములు పడ తున్న నితని కీర్తి లోకమున కెట్లు వెల్లడి యగును! -

హరి—నిజము, ఇమ్ముహూనీయుని వచనంబులు యదార్థములు. చూడుఁడు.

గీ॥ కఱగినను గాని పసిఁడికి • గాంతిరాదు

దఱచినను గాని పాలఁ జే • కురదు వెన్న

యొఱచినను గాని మణికె న • నొఱపురాదు

ఇడుమలను గాని నరున కే • ర్పడదు కీర్తి,

దేవే—విశ్వామిత్రా! నాఁడు నేను సభలో

గీ॥ నరసులగు వండితుల విమ • ర్భనము లెల్ల

గడచినదె కద నిర్దుష్ట • కావ్య మగును

తన కళత్ర సుత ప్రాణ • ధనము లడఁగు

సమయమున నిల్చియన్నదే • సత్య నిష్ఠ.

అని వక్కాణించిన దిందుకే.

పర—హరిశ్చంద్రా! నీ కింకేమి కాలవయు?

హరి—దేవా! నే నింకఁ గోరఁదగిన దేమున్నది?

మ. తనయుండా త్తనయుండు దుర్విషు లన • ద్దర్శ్యవర గ్రీస్తుఁడై
 మనియొక జెట్టునకోక్క పక్షిగతి సం • సారంబు నిర్భిన్నమై
 చనినక జేరితి నాలు బిడ్డల. నికృ • ప్తంబైన దాన్యంబు వా
 సె. ననిర్వాచ్యసుఖంబు దక్కె, నశయిం • చెక దుష్టనిందావళుల్.

అయిన దేవర ప్రసన్నతం జెందిరి గాన నిట్లగుఁ గాక!

మంగళమహాశ్రీవృత్తము

శ్రీలెసఁగ ధారుణిన • శేష మగుపంటలు వి • శేషముగఁబండెడిధర్మి
 పాలకులురాప్రములఁ • బొడిమెయి నేలుదుర • పారకరుణారససమ్మద్ధిన్
 జాలగవసుంధర న • సత్యమునశించును • సత్యమెజయంబువహియించుక
 ధీలలితులై నకవి • ధీరుల యభీష్టములఁ • దీర్చెదరుగాత నృపమాళుల్.

పర—తథాస్తు.

[అందరు నిష్క్రమింతురు.]

గ ద్య

ఇది హరితస గోత్ర పవిత్ర నృసింహ మనీషి వర పుత్ర బుధ
 జన విధేయ లక్ష్మీకాంత నామధేయ ప్రణీతంబైన
 శ్రీ సత్య హరిశ్చంద్రీయ నాటకంబున
 సర్వంబును సంపూర్ణము.



బెజవాడ సరస్వతీ బుక్ డిపో వారి స్వంత ప్రచురణములు.

బి|| ఆదిభట్ట నారాయణదాసుగారిచే రచియింపబడిన హరికథలు

1 జానకీకథము	1-0	5 భీష్మచరిత్ర	0-8
2 రుక్మిణీకల్యాణము	0-12	6 అంబరీషచరిత్ర	0-8
3 హరిశ్చంద్రోపాఖ్యానము	0-12	7 గజేంద్రమోక్షము	0-8
4 మార్కండేయోపాఖ్యానము	0-12	8 ప్రహ్లాదచరిత్ర	0-8

పై ఎనిమిదిపుస్తకములు కలిసిన క్యాలికోబైండు రు 5-8-0

బి. బాలాజీదాసుగారిచే రచియింపబడిన హరికథలు

1 సంపూర్ణరామాయణము	1-0	9 శశిశేఖాపరిణయము	0-6
2 కుశలవ విజయం	0-6	10 దయాకరవిజయము	0-6
3 గయోపాఖ్యానము	0-6	11 క్రౌంచీ మానసంరక్షణము	0-4
4 జయప్రద లేక పురూరవ	0-6	12 పురందరదాసు చరిత్రము	0-4
5 క్రైశంకు విజయము లేక హరిశ్చంద్ర	0-6	13 సూరదాసు చరిత్రము	0-4
6 నలచరిత్రము	0-6	14 కుచేలోపాఖ్యానము	0-4
7 నీలాకల్యాణము	0-6	15 హరికథేతిహాసమంజరి మొదటిభాగం [పద్యములు]	0-4
8 రుక్మాంగద లేక ఏకాదశీ మహాత్మ్యము	0-6	16 డిటా 2వ భాగం [కీర్తనలు]	0-4
		17 కర్ణానందదాయిని [పద్యములు]	0-4

చల్ల రామలింగయ్య గారి విరచితము

భద్రాచలరామదాసు చరిత్ర 0-4-0

శ్రీమాన్ తిరునగరి శేషదాసుగారి హరికథలు

1 శ్రీరామపాదుక	0-8	4 శ్రీమదుత్తరరామ చరిత్రము	0-8
2 నీలాకల్యాణము	0-8	5 సుభద్రాపరిణయము	0-8
3 నీలాపహరణము	0-8	6 సమయోచిత పద్మరత్నావళి	0-6

వలయువారు:—కురుకూరి సుబ్బారావు అండ్ సన్,

ప్రొవిన్సియల్ బుక్ డిపో., బెజవాడ (కృష్ణాజిల్లా)

— రాజమండ్రి.

బుద్ధి మతీ విలాసము

(గ్రంథకర్త:— బలిజేపల్లి లక్ష్మీకాంతకవిగారు)

విష్ణుభక్తులలో బాలభక్తుడై విఖ్యాతినందిన ప్రహ్లాదునివలెనే శివభక్తులలో బాలభక్తుడైన జగద్విఖ్యాతిమంతుఁడు మతిమంతుఁడు! మతిమంతుఁడు పదియేండ్ల బాల్యమునందే పటుతరశివభక్తిస్థిరత్వమును ప్రకటించినాఁడు. 'నిన్ను నీ తండ్రి దయారహితుడై చంపి యొక సన్యాసికి భోజనముగా నిడనున్నాఁడు. పారిపో'మ్మని తనకు నీతి బోధ జేసిన భృంగికి వైరాగ్యములు బోధించినాఁడు. తన యకాలమరణము నకై తల్లడిల్లు తలదండ్రిల నోదార్చి నిర్భీతితో మృత్యువు నెదిర్చి నిలిచినాఁడు. యతిరూపమును దాల్చి మతిమంతుని తలదండ్రిలగు బుద్ధి మతీ సిరియాళ రాజేంద్రులను శోధించిన శ్రీ సదాశివుని యాగ్భాట మత్యంతభయానకము. కథానాయిక యగు బుద్ధిమతీ దేవి యొక్క పాతివ్రత్యము సతీమణుల కాదర్శప్రాయమయి యున్నది. కథానాయకుఁ డగు సిరియాళరాజేంద్రుని నిత్యసత్యసంధత - శివభక్తి - అతిథిసత్కార దీక్ష - వైరాగ్యప్రవృత్తి - సమస్త భూలోకమానవులకు అవశ్యానుసరణీయములు. బుద్ధిమతీ దేవి గర్భవాసమున నవమాసములు మోసి కనిన వంశైకప్రదీపకుఁ డగు నేకపుత్రుని, ఒక యతినాథునకు - బాలక మాంసాకాంక్షి యగు నొక సన్యాసికి బలిగా నిచ్చుటకు రవంతయైన నెను దీయని మహాసాధ్వీమతీల్లి, భర్తయభిమతమే తనయభిమతముగా నెంచి యతిథి పూజచేసిన యతిలోకవిఖ్యాత యగు పతివ్రతాశిరోరత్నము. బుద్ధిమతీ సిరియాళమహారాజులయొక్కయు, మతిమంతునియొక్కయు శివభక్తికిని - అతిథిపూజా పరతంత్రతకును మెచ్చి పార్వతీపరమేశ్వరులు నిజరూపములతో సాక్షాత్కరించి, వరప్రదానము గావించిన భక్తిరస పూరితమగు దివ్యచరిత్రము. అమృతము లొలుకు పద్యములు. అద్భుతములగు గద్యములు, ఆంధ్రరంగస్థలములం దనేకమారులు ప్రదర్శింపఁ బడి, లోకాతీతసత్కీర్తి గాంచిన నాటక రాజము. వెల'రు 1-0-0

వలయువారు:— స ర స్వ తీ బు క్ డి పో, బె జ వా డ.

